

தமிழ்நாடு சட்டமன்றப் பேரவை

திருவள்ளூர் ஆண்டு 2042, ஆவணி 26

2011 செப்டம்பர் 12, திங்கட்கிழமை

சென்னை, புனித ஜார்ஜ் கோட்டையிலுள்ள சட்டமன்றப் பேரவை மண்டபத்தில் மாண்புமிகு பேரவைத் தலைவர் திரு. டி. ஜெயக்குமார் அவர்கள் தலைமையில் முற்பகல் 10:00 மணியளவில் பேரவை கூடியது.

மாண்புமிகு பேரவைத் தலைவர்:

“மாறுபாடு இல்லாத உண்டி மறுத்து உண்ணின்
ஊறுபாடு இல்லை உயிர்க்கு.”

தன் உடலுக்கு ஏற்காத உணவை விலக்கி, அளவோடு உண்ண வேண்டும். அவ்வாறு பசி அறிந்து அளவோடு உண்டு வாழ்பவருடைய உடலில் உயிர் வாழ்வதற்குத் தடையாக இருக்கும் நோய்கள் உண்டாகாது.

[குறிப்பு: உரையின் தொடக்கத்தில் உடுக்குறி (*) இடப்பெற்றிருந்தால் அவ்வரை உறுப்பினரால் சரிபார்க்கப்பெற்றது என்பதைக் குறிக்கும்.]

1. சிறப்புக் கவன ஈர்ப்பு

பரமக்குடியில் நிகழ்ந்த துப்பாக்கிச் சூட்டில் 6 பேர் இறந்த சம்பவம் குறித்து

மாண்புமிகு பேரவைத் தலைவர்: இராமநாதபுரம் மாவட்டம், பரமக்குடியில் நிகழ்ந்த கலவரத்தில் ஈடுபட்டவர்கள்மீது நடத்திய துப்பாக்கிச் சூடு சம்பவம் குறித்து தேசிய முற்போக்கு திராவிட கழகத்தைச் சார்ந்த மாண்புமிகு எதிர்க்கட்சித் துணைத் தலைவர் திரு. ச. இராமச்சந்திரன் அவர்கள், இந்திய கம்யூனிஸ்டு (மார்ச்சிஸ்ட்)

கட்சியைச் சார்ந்த மாண்புமிகு உறுப்பினர்கள் திரு. அ. சவுந்தரராசன், செல்வி கே. பாலபாரதி, திரு. கே. பாலகிருஷ்ணன், திரு. இரா. அண்ணாதுரை, திரு. ப. டில்லி பாபு ஆகியோர் சட்டப் பேரவை விதி 55-ன் கீழும், இந்திய கம்யூனிஸ்டு கட்சியைச் சார்ந்த மாண்புமிகு உறுப்பினர்கள் திரு. எம். ஆறுமுகம், திரு. சு. குணசேகரன், திரு. பி.எல். சுந்தரம், திரு. கு. லிங்கமுத்து, திரு. கே. உலகநாதன், திரு. டி. இராமச்சந்திரன், திரு. எஸ்.பி. முத்துக்குமரன், திரு. வெ. பொன்னுப்பாண்டி ஆகியோர் சட்டப் பேரவை விதி எண் 56-ன் கீழும், பாட்டாளி மக்கள் கட்சியைச் சார்ந்த மாண்புமிகு உறுப்பினர்கள் திரு. ம. கலை அரசு, திரு. அ. கணேஷ்குமார் ஆகியோர் சட்டப் பேரவை விதி எண் 55-ன் கீழும், புதிய தமிழகம் கட்சியைச் சார்ந்த மாண்புமிகு உறுப்பினர் டாக்டர் க. கிருஷ்ணசாமி அவர்களும், முனைவர் செ.கு. தமிழரசன் அவர்களும் பேரவை விதி எண் 55-ன் கீழும் அறிவிப்புக் கொடுத்துள்ளார்கள். மாண்புமிகு எதிர்க்கட்சித் துணைத் தலைவர் அவர்களும் இந்த அறிவிப்புக் கொடுத்துள்ளார்கள்.

இதனை சிறப்புக் கவன ஈர்ப்பாக எடுத்துக்கொள்கின்றேன். இதுகுறித்து அறிவிப்பு கொடுத்தவர்கள் கட்சிக்கு ஒருவர் என்ற முறையில் சுருக்கமாக மாண்புமிகு முதலமைச்சர் அவர்களின் கவனத்திற்குக் கொண்டுவரலாம். மாண்புமிகு உறுப்பினர் முனைவர் செ.கு. தமிழரசன் அவர்கள்.

முனைவர் செ.கு. தமிழரசன்: மாண்புமிகு பேரவைத் தலைவர் அவர்களே, நேற்றையதினம் பரமக்குடியிலே துர்பாக்கியவசமாக நிகழ்ந்திருக்கின்ற ஒரு துப்பாக்கிச் சூட்டினால் அங்கே 6 அப்பாவி தலித்துகள் மறைவுற்ற நிலைமை ஏற்பட்டிருக்கின்றது. இதை மாண்புமிகு தமிழக முதலமைச்சருடைய கவனத்திற்குக் கொண்டுவருவதற்கு முன்னால், நான் ஒருசில கருத்துக்களைச் சொல்ல விரும்புகிறேன்.

மாண்புமிகு தமிழக முதலமைச்சர் டாக்டர் புரட்சித் தலைவி அம்மா அவர்கள் கடந்த 1991-1996-லே முதலமைச்சராக இருந்தபொழுதும் சரி, 2001-2006-லே முதலமைச்சராக அவர்கள் விளங்கியபொழுதும் சரி, அவர்கள் ஒடுக்கப்பட்ட தலித் மக்களுக்காக செய்திருக்கின்ற சிறப்புகளும், அவர்களுடைய வளர்ச்சிக்காக, அவர்களுடைய மேம்பாட்டிற்காக அவர்கள் கொண்டு வந்திருக்கின்ற திட்டங்களும் மிகப் பெரிய அளவிலே, தலித் வரலாற்றிலே குறிப்பிடத்தகுந்த,

பாராட்டத்தகுந்த (மேசையைத் தட்டும் ஒலி) பணிகளாகும். இப்பொழுது அவர்கள் மூன்றாவது முறையாக முதலமைச்சராக வந்திருக்கின்றபொழுதும், தலித் சமூகத்தைச் சார்ந்த, அதிலும், மிகக் குறிப்பாக தேவேந்திரகுல சமூகத்தைச் சார்ந்த அருமைச் சகோதரர், முன்னாள் சட்டமன்ற உறுப்பினர் திரு. அசோகன் அவர்களை டெல்லி சிறப்புப் பிரதிநிதியாகவே (மேசையைத் தட்டும் ஒலி) அவர்கள் நியமித்திருக்கின்றார்கள்.

அதைப்போலவே, இந்த சமூகத்திலே அவர்கள் மாறாத அன்பு வைத்திருக்கின்றார்கள் என்பதைப் புலப்படுத்துகின்றவகையிலே, இன்றைக்கு அமைச்சராகப் பொறுப்பேற்று, மிகக் குறுகிய காலத்திலே உடல் நலம் குன்றி, நோய்வாய்ப்பட்டு அல்லலுற்றுக் கொண்டிருக்கின்ற மாண்புமிகு அமைச்சர் திரு. சொ. கருப்பசாமி அவர்களை தாய் உள்ளத்தோடு, ஒரு சகோதர, சகோதரி மனப்பான்மையோடு, அவர்கள் விரைவில் நலம் தேறவேண்டுமென்று, ஒரு மாத காலத்திற்கும் மேலாக அவர்களைத் துறை இல்லாத அமைச்சராக வைத்திருந்தும், அவருடைய உடல் நலத்திற்காக அவர்கள் அக்கறைகாட்டி, அவர்கள்மீது அன்புகாட்டி, அதற்காக அர்ப்பணித்துக்கொண்டிருக்கின்ற அந்த சகோதர உணர்வு இருக்கிறதே, அந்த உணர்வு உண்மையாகவே வியக்கத்தக்க ஒரு உணர்வு.

அப்படிப்பட்ட முதலமைச்சர் அவர்கள் இன்றைக்கு தலித் மக்களுடைய, தாழ்த்தப்பட்ட மக்களுடைய உற்ற தோழராக இருக்கின்ற இந்த சந்தர்ப்பத்திலே, துர்பாக்கியவசமாக இப்படிப்பட்ட ஒரு துப்பாக்கிச் சூடு நேற்று அங்கே நிகழ்ந்திருக்கின்றது. இனி அப்படிப்பட்ட நிலைமை வராமல், அமைதியை, சமூக நல்லிணக்கத்தைத் தென் பகுதிகளிலே உருவாக்குவதற்கு மிகக் கடுமையான நடவடிக்கைகளை மாண்புமிகு முதலமைச்சர் அம்மா அவர்கள் எடுக்க வேண்டும்

. .தொடரும்

நா.சு.கு. / வி.வி.தே.

12-09-2011

முற்பகல் 10-05

(முனைவர் செ.கு. தமிழரசன் - தொடர்ச்சி)

பாதிக்கப்பட்ட, மறைவுற்றிருக்கிற அந்த 6 பேரின் குடும்பங்களுக்கும் ஒரு இலட்சம் ரூபாயை அம்மா அவர்கள் வழங்கியிருக்கிறார்கள், தாயுள்ளத்தோடு. அதைவிடக் கூடுதலாக, 3 இலட்சம் அல்லது 5 இலட்சம் ரூபாய் என்ற வகையிலே, 5 இலட்சம் ரூபாய் அல்லது 3 இலட்சம் ரூபாய் என்ற வகையிலே அதை உயர்த்தித் தருவது அவர்களுக்குப் பயனுள்ளதாக இருக்கும்.

அதைவிட, ஒரு நீதிவிசாரணையை உருவாக்கி உண்மை நிலை நாட்டிற்குத் தெரிகிற வகையிலே ஒரு நீதி விசாரணையை முதலமைச்சர் அம்மா அவர்கள் உருவாக்க வேண்டும் என்பதை இங்கே நான் ஒரு கோரிக்கையாக முன்வைக்கிறேன்.

நிகழ்ந்த துப்பாக்கிச்சூடு கவலைக்குரியது, வருத்தத்திற்குரியது, வேதனைக்குரியது. அம்மா அவர்கள் தூக்கு மர நிழலிலே இன்றைக்கு துயரமான இதயங்களோடு, தூங்காத விழிகளோடு தவித்துக்கொண்டிருக்கிற 3 பேருக்காகவே, அந்த மரணத்தைத் தடுக்க வேண்டுமென்பதற்காகவே, இந்த மாமன்றத்திலே தீர்மானம் கொண்டுவந்திருக்கிற அவர்கள், (மேசையைத் தட்டும் ஒலி) நிச்சயம் இப்படிப்பட்ட ஒரு துப்பாக்கிச்சூட்டிலே 6 பேர் மறைந்து போனார்கள் என்பதற்காக அதிலே அவர்கள் எவ்வளவு வருத்தப்படுவார்கள் என்பதை இந்த நாடு அறியும். ஆகவே, நிகழ்ந்த அந்த இனக் கலவரத்தைக் கட்டுக்குள் கொண்டுவருவதற்கு ஒரு நீதி விசாரணையை உருவாக்குவதற்கும், அந்த இழப்பீட்டுத் தொகையை உயர்த்தித் தருவதற்கும் அம்மா அவர்கள் அந்தக் கோரிக்கைகளை நிறைவேற்றுவதற்கு முன்வரவேண்டுமென்ற கோரிக்கையை வலியுறுத்தி, அமைகிறேன்.

மாண்புமிகு பேரவைத் தலைவர்: அடுத்து, புதிய தமிழகம் கட்சியின் சார்பாக டாக்டர் க. கிருஷ்ணசாமி அவர்கள்.

டாக்டர் க. கிருஷ்ணசாமி: மாண்புமிகு பேரவைத் தலைவர் அவர்களே, கடந்த 1957 ஆம் ஆண்டு சமூக நீதிக்காகப் போராடி உயிர்த்த தியாகி இம்மானுவேல் சேகரன் அவர்களுடைய நினைவுநாள் ஒவ்வொரு செப்டம்பர் 11 ஆம் தேதியும் தமிழகத்திலே இருக்கக்கூடிய அனைத்து அரசியல் கட்சிகளினுடைய தலைவர்களும் அவ்விடத்திற்குச் சென்று மரியாதை

செலுத்தப்படக்கூடிய நாளாக இருந்து வருகிறது. தென் தமிழகத்திலேயிருந்து இலட்சக்கணக்கான தொண்டர்கள் அவருடைய நினைவிடமான பரமக்குடிக்குச் சென்றுவரக்கூடிய சம்பவம் தொடர்ந்து நடந்து வருகிறது. நேற்றையதினம்கூட, நம்முடைய மாண்புமிகு அமைச்சர் திரு. ஆர்.பி. உதய குமார் அவர்களும், டில்லி பிரதிநிதி திரு. அசோகன் அவர்களும் நம்முடைய அரசினுடைய சார்பாக காலையிலே அவர்கள் சென்று மரியாதை செலுத்தி வந்திருக்கிறார்கள்.

தியாகி இம்மானுவேல் சேகரன் அவர்களுடைய நினைவுநாளை அரசு விழாவாக அறிவிக்க வேண்டுமென்று தொடர்ந்து குரல் எழுப்பப்பட்டு வருகிறது. நேற்றையதினம் இலட்சக்கணக்கான தொண்டர்கள் கூடக்கூடிய தினம். அந்த மகத்தானதொரு மறைந்த வீரனுக்கு அஞ்சலி செலுத்தக்கூடிய நாளில், 6 பேர் காவல் துறையினருடைய நடவடிக்கைக்கு, துப்பாக்கிச்சூட்டிற்கு ஆளாகி மரணம் எய்தியிருக்கிறார்கள். அந்த மரணம் எய்திய அந்த 6 பேரின் நினைவாக முதற்கண் எனது ஆழ்ந்த அனுதாபத்தைத் தெரிவித்துக்கொள்கிறேன். குறிப்பாக, அதிலே மரணம் எய்திய ஜெயபால், பன்னீர்செல்வம், கணேசன், தீர்ப்புக்கனி, வெள்ளைச்சாமி மற்றும் ஒருவர் பெயர் இன்னும் தெரியவில்லை. அந்த 6 பேர் சார்பாக என்னுடைய மன இரங்கலைத் தெரிவித்துக்கொள்ள விரும்புகிறேன்.

மிக, மிகச் சாதாரணமாக நேற்று காலை 10-00 மணி அளவிலே நெல்லை அருகிலே ஒருவர் கைது செய்யப்பட்டார் என்பதைக் கேள்வியுற்று, பரமக்குடியிலே 5 முக்கிலே முதலிலே 50 பேர் மட்டுமே கூடியிருப்பார்கள்.

மாண்புமிகு பேரவைத் தலைவர்: மாண்புமிகு உறுப்பினர் டாக்டர் க. கிருஷ்ணசாமி, சிறப்புக் கவன ஈர்ப்புத் தீர்மானத்திலே சுருக்கமாகச் சொல்லுங்கள்.

டாக்டர் க. கிருஷ்ணசாமி: சரி, சுருக்கமாகப் பேசுகிறேன். 50 பேர் மட்டுமே முதலில் கூடியிருக்கிறார்கள். அந்த 50 பேரை காவல் துறையினரால் மிக எளிதாக அவர்களை அகற்றியிருக்கலாம். அந்தச் சாலை மறியலிலே ஈடுபட்டவர்களைச் சமாளித்திருக்கலாம். ஆனால், 50 பேரை 100 பேர் ஆகவிட்டு, 100 பேரை 150 பேர் ஆகவிட்டு, 200 பேர் ஆகவிட்டு, அங்கே அதே இடத்திலே 5 பேர் பலியாகக்கூடிய அளவிற்கு துப்பாக்கிச்சூட்டை நடத்தியிருப்பது,

எந்தவிதத்திலும் ஏற்படையது ஆகாது. அந்தச் சம்பவத்தை, காவல் துறையினருடைய அந்த அத்துமீறலை புதிய தமிழகம் கட்சியின் சார்பாக நான் வன்மையாகக் கண்டிக்கிறேன். அதுமட்டும் அல்ல, அங்கு மட்டுமல்ல, அங்கிருந்து 20 கிலோ மீட்டருக்கு அப்புறம் இளையாங்குடியிலே ஒரு துப்பாக்கிச்சூடு, மதுரையிலே ஒரு துப்பாக்கிச்சூடு, அப்படியென்று சொன்னால் அந்த ஒரே நேரத்திலே ஆயிரக்கணக்கான பேர் வரக்கூடிய ஒரு நாளிலே 3 சம்பவங்களை நடத்த வேண்டிய அவசியம் எதற்காக வந்தது? இங்கே, சென்னை, அடையாறில் இருக்கக்கூடிய ஒரு காவல் துறையினுடைய அதிகாரி செந்தில்வேலன் என்பவர் அங்கே பரமக்குடிக்கு மாற்றப்பட்டுகிறார்.

மாண்புமிகு பேரவைத் தலைவர்: மாண்புமிகு உறுப்பினர் டாக்டர் க. கிருஷ்ணசாமி, நடந்த சம்பவங்கள் எல்லோருக்குமே தெரியும். என்ன சொல்ல வருகிறீர்கள் என்று சொல்லி முடியுங்கள்.

டாக்டர் க. கிருஷ்ணசாமி: இல்லை, அதாவது இது இனக் கலவரம் அல்ல என்பதை நான் இங்கே முதலிலே சுட்டிக்காட்டக் கடமைப்பட்டிருக்கிறேன். இரண்டு ஜாதிகளுக்கு இடையே பரமக்குடியிலோ, இராமநாதபுரத்திலோ, சிவகங்கையிலோ நடைபெறவில்லை.

. . . தொடரும்

நாங்கள் 2011-ல் சட்டமன்றத் தேர்தலில் முதலமைச்சர் அவர்களை ஆதரித்தோமென்று சொன்னால் தமிழகத்திலே கடந்த 50 ஆண்டு காலமாக நடைபெறாத சமூக நல்லிணக்கம் மாண்புமிகு முதல்வர் அவர்களுடைய தலைமையில் நிச்சயமாக நடைபெறுமென்று ஒரே காரணத்திற்காகத்தான் நாங்கள் முழுமையாக ஆதரித்தோம். அதற்காகத்தான் தென் பகுதி மக்கள் முழுமையாக அவர்கள் பின்னலே வாக்களித்திருக்கிறார்கள். எனவே, நேற்று நடைபெற்றது இனக் கலவரம் அல்ல. இதற்கு இனக்கலவரம் என்று முத்திரைக் குத்த வேண்டியது அவசியமில்லை. முழுக்க முழுக்க காவல் துறை சட்டத்தை தன்னுடைய கையில் எடுத்துக்கொண்டு ஒருவித காழ்ப்புணர்வோடு நடந்துகொண்டதாக நான் கருதுகிறேன். இந்த சம்பவம் தாழ்த்தப்பட்ட மக்களை, ஏழையெளிய மக்களை காக்காய் குருவிகளைப்போல சுட்டுக்கொன்றது என்பது ஏற்றுக்கொள்ள இயலாதது. எனவே, இந்தச் சம்பவத்திற்கு காரணமான காவல் துறை அதிகாரிகள் தண்டிக்கப்பட வேண்டும். என்ன காரணத்திற்காக 6 பேரையும் உயிரோடு எரிக்கக்கூடிய அளவுக்கு இந்தக் காவல் துறை அத்துமீறி நடந்து கொண்டிருக்கிறது.

மாண்புமிகு பேரவைத் தலைவர்: டாக்டர் சீக்கிரம் உங்கள் பேச்சை முடியுங்கள்.

டாக்டர் க. கிருஷ்ணசாமி: எனவே, இதுபோன்ற ஒட்டுமொத்தமான அத்துமீறல்கள் இனிமேல் வரலாற்றில் நடந்து விடக்கூடாது. எப்பொழுதெல்லாம் இதுபோன்ற சம்பவங்கள் நடைபெற்றாலும், அதிகமாக துப்பாக்கிச் சூட்டில் இறக்கக்கூடியவர்கள் தாழ்த்தப்பட்ட மக்களாக காவல் துறையினுடைய தாக்குதலில் இறக்கிறவர்கள் தாழ்த்தப்பட்ட மக்களாக இருக்கிறார்கள். இந்த சம்பவங்கள் வரலாற்றில் தொடரக்கூடாது. இதற்கு ஒரு முற்றுப்புள்ளி வைக்கக்கூடிய வகையிலே முதலில் இந்தச் துப்பாக்கிச் சூட்டில் ஈடுபட்ட, இங்குள்ள அடையாளிலிருந்து மாற்றப்பட்ட செந்தில்வேலன் அவர்கள் உடனடியாக பதவி நீக்கம் செய்யப்பட வேண்டும். அந்த துப்பாக்கிச் சூட்டிற்கு காரணமான சந்தீம்மிட்டல் உடனடியாக பதவி நீக்கம் செய்யப்பட வேண்டும். மதுரை மாவட்டம், சிவகங்கை மாவட்டம், இராமநாதபுரம் மாவட்டங்களில் நடந்த இந்த துப்பாக்கிச்சூட்டிற்கு வேறு யாரோ பின்னணியாக இருந்து இருக்கிறார்கள். வேறு ஏதாவது அரசியல் கட்சி பின்னணியாக இருந்திருக்கிறதா என்று

மாண்புமிகு பேரவைத் தலைவர்: பா.ம.க. சார்பாக மாண்புமிகு உறுப்பினர் திரு. அ. கணேஷ்குமார் அவர்கள், (குறுக்கீடு) இல்லை, இல்லை நீங்கள் 5 நிமிடம் பேசியிருக்கிறீர்கள். சிறப்பு கவன ஈர்ப்பிலே அதை, அரசின் கவனத்திற்கு கொண்டுவர வேண்டும். அந்தச் சம்பவம் பற்றி எல்லோருக்கும் தெரியும். அதுகுறித்து வரிவாகப் பேச முடியாது. Please sit down Doctor. (குறுக்கீடு) இல்லை, இல்லை நீங்கள் 5 நிமிடம் பேசியிருக்கிறீர்கள். நீங்கள் பேசியது போதும் உட்காருங்கள். உட்காருங்கள் Please. மாண்புமிகு உறுப்பினர் திரு. அ. கணேஷ்குமார் அவர்கள். (குறுக்கீடு) Please sit down Doctor. நீங்கள் எல்லாவற்றையும் சொல்லிவிட்டீர்கள். . Please sit down . உங்களுக்கு mike கொடுக்கவில்லை. உட்காருங்கள். அவருக்குத்தான் மைக் கொடுத்திருக்கிறேன். திரு. அ. கணேஷ்குமார் நீங்கள் பேசுங்கள்.

திரு. அ. கணேஷ்குமார்: மாண்புமிகு பேரவைத் தலைவர் அவர்களே, (குறுக்கீடு)

மாண்புமிகு பேரவைத் தலைவர்: Please sit down Doctor.

திரு. அ. கணேஷ்குமார்: மாண்புமிகு பேரவைத் தலைவர் அவர்களே, நேற்றைய தினம், (குறுக்கீடு)

மாண்புமிகு பேரவைத் தலைவர்: Please Sit down Doctor. (குறுக்கீடு) இல்லை, இல்லை. உங்களுக்கு மைக் கொடுத்தாகிவிட்டது. இப்போது அவருக்குத்தான் மைக் கொடுக்கப்பட்டிருக்கிறது. Please sit down. (குறுக்கீடு)

டாக்டர் க. கிருஷ்ணசாமி: அந்த காவல் துறை அதிகாரிகள்மீது உடனடியாக நடவடிக்கை எடுக்க வேண்டும். உயர்நீதிமன்ற அமர்வு நீதிபதி தலைமையில் விசாரணை கமிஷன், அமைக்க வேண்டும். அதேபோல 1989 ஆம் ஆண்டு ..

மாண்புமிகு பேரவைத் தலைவர்: விசாரணைக் கமிஷன் அமைக்க வேண்டும் என்பதுதானே உங்கள் கோரிக்கை. அதேபோல எந்தெந்த வருடம் அமைத்திருக்கிறார்கள் என்பதையெல்லாம்

சொல்லி, அவையின் நேரத்தை வீணாக்க வேண்டாம். தயவு செய்து உட்காருங்கள். என்ன prayer இருக்கிறது அதைச் சொல்லுங்கள். உங்கள் வேண்டுகல் என்ன? (குறுக்கீடு)

டாக்டர் க. கிருஷ்ணசாமி: அவர்கள் குடும்பத்தில் உள்ளவர்களுக்கு அரசு வேலை கொடுக்க வேண்டும். முதலில், தியாகி இம்மானுவேல் நினைவு நாளை அரசு விழாவாக கொண்டாடி அந்த நாளுக்கு ஒரு முக்கியத்துவம் கொடுத்தால்தான் அந்தப் பகுதியில் இருக்கக்கூடிய மக்களுக்கு ஒரு பாதுகாப்பு ஏற்படும். அதேபோல நம்பிக்கை ஏற்படும்.

மாண்புமிகு பேரவைத் தலைவர்: மாண்புமிகு உறுப்பினர் திரு. அ. கணேஷ்குமார் அவர்கள்.

திரு. அ. கணேஷ்குமார்: மாண்புமிகு பேரவைத் தலைவர் அவர்களே, நேற்றையதினம் பரமக்குடியில் தியாகி இம்மானுவேல் சேகரன் அவர்களின் குரு பூஜையின் போது ஏற்பட்ட பதற்றத்தின் காரணமாக காவல்துறையினர் துப்பாக்கிச் சூட்டை நடத்தி 6 பேர் இறந்திருக்கிறார்கள். தொடர்ந்து பலர் படுகாயம் அடைந்திருக்கிறார்கள். மேலும் பல இடங்களில் துப்பாக்கிசூடு நடந்திருக்கிறது. மேலும் தென் மாவட்டங்களில் பதற்ற நிலை இன்னும் தனியாமல் இருப்பது வேதனை அளிப்பதாக பட்டாளி மக்கள் கட்சி கருதுகிறது. சட்டம் ஒழுங்கு பாதுகாக்கப்பட வேண்டும் என்பது மிக அவசியமாக இருந்தாலும் அதைவிட மனித உயிர்கள் விலைமதிப்பற்றது என்பதற்காகவும், எந்தப் பிரச்சினையாக இருந்தாலும் கழுமமாக தீர்ப்பதற்கான வழியை தவிர துப்பாக்கிச் சூட்டை நடத்துவது சரியாக இருக்காது என்று பாட்டாளி மக்கள் கட்சி கருதுகிறது. மேலும், இறந்தவர்கள் அனைவருமே ஏழையெளிய குடும்பத்தைச் சேர்ந்தவர்கள். எனவே, அவர்களின் குடும்பத்திற்கு தலா ரூபாய் 10 லட்சமும் பாதிக்கப்பட்டவர்களின் குடும்பத்திற்கு தலா ரூபாய் 2 லட்சமும் வழங்க வேண்டுமென்று மாண்புமிகு தமிழக முதல்வர் அவர்களைப் பணிவோடு கேட்டுக்கொள்கிறேன். மேலும், இது தொடர்பான உண்மை நிலையை வெளிச்சத்திற்கு கொண்டுவருவதற்கு உயர்நீதிமன்ற நீதிபதியைக் கொண்டு ஒரு விசாரணைக் கமிஷன் அமைத்து உண்மை நிலையை மக்களுக்கு தெளிவுபடுத்த வேண்டுமென்றும், இறந்தவர்கள் குடும்பத்திற்கு பட்டாளி மக்கள் கட்சியின்

சார்பாக ஆழ்ந்த இரங்களையும் தெரிவித்துக்கொண்டு இது தொடர்பாக அவையின் கவனத்தை ஈர்க்கின்றேன்.

.. ..

செசா/புச

12-09-2011

முற்பகல் 10-15

மாண்புமிகு பேரவைத் தலைவர்: மாண்புமிகு உறுப்பினர் திரு. ச. குணசேகரன் அவர்கள்.

திரு. ச. குணசேகரன்: மாண்புமிகு பேரவைத் தலைவர் அவர்களே, நேற்றையதினம் பரமக்குடியிலே காவல் துறையினர் துப்பாக்கிச் சூட்டில் பலியான ஜெயபால், பன்னீர்செல்வம், கணேசன், மாணிக்கம், தீர்ப்புக்கனி மற்றும் பெயர் குறிப்பிடப்படாத மற்றொரு நபர் ஆகியவர்களுக்கு இந்திய கம்யூனிஸ்ட்டு கட்சியின் சார்பிலும், என் சார்பிலும் முதலிலே அனுதாபத்தையும், அஞ்சலியையும் தெரிவித்துக்கொள்கிறேன்.

நேற்றையதினம் தியாகி இமானுவேல் சேகரனுடைய நினைவு தினத்தை முன்னிட்டு இலட்சக்கணக்கான தொண்டர்கள் குவிந்திருக்கிற நேரத்தில் இத்தகைய சம்பவம் நடைபெற்றிருக்கிறது. பரமக்குடியில் மட்டுமல்ல மதுரை சிந்தாமணியிலும் துப்பாக்கிச் சூடு நடைபெற்று இரண்டு நபர்கள் காயம் அடைந்திருக்கிறார்கள். இதனுடைய பின்னணி என்னவென்று பார்க்கிற நேரத்தில், கடந்த வாரம் பழனிக்குமார் என்ற ஒரு மாணவன் கொலை செய்யப்பட்டிருக்கிறான். அதை முன்னிட்டு தமிழக மக்கள் முனேற்றக் கழகத்தினுடைய தலைவர் திரு. ஜாண் பாண்டியன் அவர்கள் அந்த இடத்திற்கு வரக்கூடாது என்று காவல் துறை எடுத்த நடவடிக்கை, அவர் அன்றையதினம் கைது செய்யப்பட்டார் என்று பரவிய செய்தி, அதை முன்னிட்டு ஏற்பட்ட பதட்டம் தான் இத்தகைய நிலைமைகளுக்கு அடிப்படையான காரணமாக அமைந்திருக்கிறது. எனவே, இதை மேலோட்டமாகவோ அல்லது ஆழ்ந்து பார்க்கிற நேரத்தில் காவல் துறையினுடைய நடவடிக்கை என்பது சற்று ராஜ தந்திரமாக இல்லாத ஒரு நிலையே தெரிகிறது. ஏனென்று சொன்னால், இலட்சக்கணக்கான தொண்டர்கள் கூடுகிற நேரத்தில் ஒரு

உணர்ச்சி, உணர்வுபூர்வமாக இருக்கிற நேரத்தில் இப்படிப்பட்ட தலைவர்களைக் கைது செய்வது என்பது ஒரு பதட்டத்தை அல்லது கலவரத்தை உருவாக்குவதற்கான ஒரு சூழ்நிலையை உருவாக்கிவிடும். அந்த அடிப்படையில்தான் பரமக்குடியிலே ஏற்பட்ட அந்த நிகழ்ச்சி கட்டுக்கடங்காமல் சென்று, கடைசியாக காவல் துறை துப்பாக்கிச் சூட்டில் 6 பேர்கள் பலியாக்கப்பட்டிருக்கிறார்கள். உண்மையிலேயே காவல் துறையினுடைய நடவடிக்கை என்பது கண்டிக்கத்தக்கது. எனவே, காவல் துறையினுடைய அந்த நடவடிக்கையின் உண்மையான நிலையைத் தெரிவித்து, சம்பந்தப்பட்ட அதிகாரிகள்மீது தவறு செய்திருந்தால் நடவடிக்கை எடுப்பதற்கு உதவியாக உயர் நீதிமன்ற நீதிபதியைக் கொண்ட ஒரு விசாரணைக் குழுவை அமைத்து விசாரிக்க வேண்டுமென்று இந்திய கம்யூனிஸ்ட்டு கட்சியின் சார்பிலே கேட்டுக்கொள்கிறேன்.

நமது மாண்புமிகு தமிழக முதல்வர் அவர்கள் ஒரு இலட்சம் ரூபாய் நிதியுதவியைச் செய்திருக்கிறார்கள். அது போதாது என்ற அடிப்படையில் கூடுதலாக 5 இலட்சம் ரூபாய் நிதியுதவி செய்வதோடு, அவர்களுக்கு அரசு வேலைவாய்ப்பிலும் முன்னுரிமை அளிக்க வேண்டும் என்பதையும் இந்த நேரத்திலே கேட்டுக்கொள்கிறேன்.

பொதுவாக, இன்றைக்கு தலைவர்களுடைய நினைவு நாள் அல்லது குரு பூஜை என்பது தென் மாவட்டங்களில் கூடுதலாக நடந்து கொண்டிருக்கிறது. ஒவ்வொரு சமுதாயத்தைச் சேர்ந்தவர்களும் தங்களுடைய தலைவர்களுடைய நினைவுநாள், குரு பூஜை என்று கொண்டாடுகிற நேரங்களில் எல்லாம் இப்படிப்பட்ட சமூகப் பதட்டங்கள் ஏற்பட்டுக்கொண்டிருக்கிறது. இதை நமது அரசு ஆழ்ந்து, உன்னிப்பாகக் கவனிக்க வேண்டும். சட்டத்தின் ஆட்சி நடைபெறுகிற ஒரு நாட்டில் தலைவர்களுடைய புகழை, நினைவுஞ்சலியைப் போற்றுவது தவறில்லை. ஆனால், அதுவே இன்றைக்கு ஒரு சமூகப் பதட்டத்தை உருவாக்குகிற ஒரு நிகழ்வாக மாறி தென் மாவட்டங்களில் ஒவ்வொரு நேரமும் எல்லா மனிதர்களுமே ஜாதிக் கலவரங்கள் வந்து விடுமோ அல்லது வேறுவிதமான கலவரங்கள் ஏற்பட்டுவிடுமோ என்று பொதுவாக மக்கள் உயிரை கையிலே பிடித்துக் கொண்டிருக்கக்கூடிய ஒரு சூழ்நிலை எல்லாம் உருவாகியிருக்கிறது. எனவே, இந்த நினைவு தினங்களைப் பொதுவாக எப்படிக் கொண்டாட

வேண்டும் என்பதற்கான ஒரு நடைமுறையை உருவாக்குவது என்பதைப் பற்றி சமூக ஆய்வாளர்களை வைத்து ஒரு ஆய்வுகளை மேற்கொண்டு, தலைவர்களைப் போற்ற வேண்டும், அதே நேரத்தில் அது உணர்ச்சிகளுக்கும், உணர்வுகளுக்கும் இடமளிக்காத வகையில், சமூகப் பட்டத்தை உருவாக்காத வகையில் அந்த நினைவு நாட்களை போற்றத்தக்க வகையில் அரசே அதற்கான ஒரு வடிவத்தைக் கொடுப்பதற்கான நடவடிக்கையை, ஒரு குழுவை அமைத்து உருவாக்கித் தரவேண்டுமென்று இந்த நேரத்திலே நான் கேட்டுக்கொள்கிறேன்.

மாண்புமிகு பேரவைத் தலைவர்: இந்திய கம்யூனிஸ்ட்டு (மார்க்சிஸ்ட்) கட்சியின் சார்பாக மாண்புமிகு உறுப்பினர் திரு. அ. சுவந்தரராசன் அவர்கள்.

திரு. அ. சுவந்தரராசன்: மாண்புமிகு பேரவைத் தலைவர் அவர்களே, 11-9-2011 அன்று ஜாண் பாண்டியன் கைது செய்யப்பட்டார் என்ற தகவல் பரவ, அதையொட்டி ஏற்பட்ட பட்டத்தில் ஆறு பேர்கள் துப்பாக்கிச் சூட்டிலே உயிரிழந்திருக்கிறார்கள். இன்னும் பலர் அபாயகரமான நிலையிலேயே இருக்கிறார்கள் என்ற தகவல் வந்தவண்ணம் இருக்கின்றன. ஒரு தலைவருடைய பிறந்த நாள் ஆறு பேருடைய இறந்த நாளாக ஆகிப் போனது பெரும் வேதனைக்குரியது. போலீஸ் நடவடிக்கை கடும் கண்டனத்திற்குரியது. இந்த நிகழ்வை போலீஸ் முதிர்ச்சியோடு கையாண்டிருக்க வேண்டும் என்பதை நான் வலுவாகப் பதிவு செய்ய விரும்புகிறேன். ஜாண் பாண்டியன் அவர்கள் அதற்கு முன்தினம் கொல்லப்பட்ட பழனிக்குமார் என்கிற மாணவனை அவனுடைய இல்லத்தில் சென்று சந்திக்க அவர் விரும்பினால் உரிய பாதுகாப்புகளோடு, கட்டுப்பாடுகளோடு அனுமதித்திருந்தாலே இந்தப் பிரச்சினைகள் ஏற்பட்டிருக்காது. அவரைத் தடுத்திருக்க வேண்டிய அவசியம் இல்லை என்று நான் கருதுகிறேன். அதற்குப் பிறகு உணர்ச்சிவயப்பட்ட ஒரு கும்பல் அந்தச் செயலிலே ஈடுபடுகிறபோது போலீஸ் சற்று அல்ல, மிகப்பெரிய அளவிற்கு நிதானத்தோடு இருந்திருக்க வேண்டும்.

.....

ப.பி. /ச.ஆ.

12-09-2011

முற்பகல் 10-20

(திரு. அ. சுவந்தரராசன் - தொடர்ச்சி)

அவர்கள் சில தவறுகளைச் செய்திருந்தாலும்கூட அதற்கு உரிய தண்டனையை நாம் வழக்கு மூலமாக வழங்கியிருக்க வேண்டும். துப்பாக்கி எடுத்தது பரமக்குடியில் மட்டுமல்ல, மதுரையில் என்பது இன்னும் அதிர்ச்சி அளிக்கிறது. ஆகவே, காவல் துறையினுடைய இந்த முதிர்ச்சியற்ற போக்கு கடுமையான கண்டனத்திற்குரியது. இதற்குப் பொறுப்பான அதிகாரிகள், செந்தில்வேலன் அவர்களோ அல்லது சந்தீப் மிட்டல் அவர்களோ அல்லது இன்னும் வேறுசிலர் இருக்கிறார்களோ அவர்கள் இடைநீக்கம் செய்யப்பட்டு, உயர் நீதிமன்ற நீதிபதியினுடைய விசாரணை நடத்தப்பட்டு, அவர்களுக்கு அதற்குரிய தண்டனை வழங்க வேண்டும். உண்மையை நாம் முழுமையாக அறிந்தாக வேண்டும். ஜாதிக் கலவரம் மேலும் பரவாமல் இருப்பதற்கு—இதில் ஜாதிக் கலவரம் என்கிற ஒரு நிலை இல்லை. இப்போது இது ஒரு ஜாதிக் கலவரமாக இல்லை. இது ஜாதி அடிப்படையிலே நடக்கவில்லை என்பது மகிழ்ச்சிக் குரியது. ஆனால், அது மேற்கொண்டும் பரவாமல், இதை மற்றவர்கள் பயன்படுத்திக்கொள்ளாமல் தடுப்பதற்கு அரசாங்கம் மிகுந்த விழிப்புணர்வோடு, முன்னெச்சரிக்கையோடு நிறைய நடவடிக்கைகளை எடுத்தாகவேண்டும். இதே அவையிலே நம்முடைய மாண்புமிகு முதல்வர் அவர்கள், எப்படி காவலர்கள் சுதந்திரமாக செயல்பட அனுமதிக்கப்பட வேண்டுமென்று பேசினார்கள்; அதை அவர்கள் எப்படி புரிந்துகொண்டிருக்கிறார்கள் என்பதுதான் இந்தச் சம்பவத்தில் தெரிகிறதோ என்று நான் பெருத்த வேதனையோடு சொல்ல வேண்டியிருக்கிறது. ஆகவே, காவல் துறை இதுபோன்ற சம்பவங்களில், துப்பாக்கி எடுப்பதில் மிகவும் நிதானமாக இருக்க வேண்டுமென்று அரசு கடுமையாகச் சொல்லியாகவேண்டும்.

மாண்புமிகு பேரவைத் தலைவர்: மாண்புமிகு உறுப்பினர், சுருக்கமாகச் சொல்லி முடியுங்கள்.

திரு. அ. சுவந்தரராசன்: இப்போது உயிரிழந்தவர்களுக்கு மாண்புமிகு முதலமைச்சர் அவர்கள் அறிவித்திருக்கிற நிவாரணம் அதாவது ஒரு இலட்சம் ரூபாய் என்கிற அந்த நிவாரணம்

போதாது. ஆகவே, அதை 5 இலட்சம் ரூபாயாக உயர்த்த வேண்டுமென்று நான் கேட்டுக்கொள்கிறேன். அதேபோல், அந்தக் குடும்பத்தவர்களில் யாராவது ஒருவருக்கு அரசு வேலை கொடுப்பதும் அந்தப் பகுதி மக்கள் மத்தியிலே சந்தோஷத்தைக் கொண்டுவரும். ஏற்கெனவே ஒடுக்கப்பட்ட, அடக்கப்பட்ட, மற்றவர்களுடைய உதவி தேவைப்படுகிற, அரசினுடைய கைத்தூக்கிவிடுதல் தேவைப்படுகிற அந்த மக்களுக்கு நம்பிக்கை தரவும், மேற்கொண்டு இதுபோன்று வராமல் தடுக்கவும் அரசு உறுதியான நடவடிக்கை எடுக்க வேண்டுமென்று நான் கேட்டுக்கொள்கிறேன்.

மாண்புமிகு பேரவைத் தலைவர்: மாண்புமிகு எதிர்க்கட்சித் துணைத் தலைவர் அவர்கள்.

திரு. ச. இராமச்சந்திரன் மாண்புமிகு பேரவைத் தலைவர் அவர்களே, நாம் சற்றும் எதிர்பாராத வகையிலே ஒரு வேதனைக்குரிய சம்பவம் நடைபெற்றிருக்கிறது என்பதை நாம் உணருகிறோம். அதேநேரத்தில், சட்டம்-ஒழுங்கை நிலைநாட்டுவது என்பது வெறும் காவல் துறையினர் கைகளிலே மட்டுமில்லை. மக்களும் மக்களை வழிநடத்திச் செல்லும் தலைவர்களும் ஒத்துழைப்பு தருவதன்மூலம்தான் சில நேரங்களில் சட்டம்-ஒழுங்கை நிலைநாட்ட முடியும். குறிப்பாக, தென் மாவட்டங்களில் இரு பிரிவினருக்கிடையே பதட்டமான சூழ்நிலை கடந்த காலங்களிலும் தற்பொழுதும் ஏற்படக்கூடிய வாய்ப்பு உண்டு. ஆகவே, அவற்றைக் கையாளுகிறபொழுது எச்சரிக்கையாக இருக்க வேண்டும். தியாகி இம்மானுவேல் சேகர் அவர்களுடைய நினைவு நாளையொட்டி புறப்பட்டு வந்த ஜான் பாண்டியன் அவர்களை காவல் துறையினர், இறந்துவிட்ட மாணவன் பழனிக்குமார் வசிக்கின்ற கிராமத்திற்குச் செல்ல வேண்டாம்; அங்கே பதட்டமான சூழ்நிலை இருக்கிறது; போகிற வழியிலே இனக் கலவரம் ஏற்படுவதற்கான வாய்ப்பு இருக்கிறதென்று சொல்லி, அந்த வழியிலே போகவேண்டாமென்று கேட்டுக்கொண்டதாக நான் அறிகிறேன். ஒரு பொறுப்புள்ள தலைவராக இருந்தால், அதை ஏற்றுக்கொண்டு காவல் துறைக்கு ஒத்துழைப்பு கொடுத்திருக்க வேண்டும் என்றுதான் நாங்கள் கருதுகிறோம். அதற்கு மாறாக, காவல் துறையினரிடத்திலே வம்பு வளர்த்து, வேண்டுமென்றே அவர்களை நடவடிக்கை எடுக்க வைத்து, அதற்குப் பிறகு அவர் கைது செய்யப்பட்டு விட்டார் என்ற வதந்தியைப் பரப்பி, ஏதும் அறியாத அப்பாவி இளைஞர்கள், அவரை விடுதலை செய்ய வேண்டுமென்பதற்காக சாலை

மறியல் போராட்டம் நடத்துகின்ற அளவுக்கு நிலைமை முற்றியிருக்கிறது. கைது செய்யப்பட்ட தலைவர்கூட ஓர் அறிக்கை தந்திருக்கலாம். 'என்னுடைய கைதைக் காரணம் காட்டி யாரும் எந்தக் கலவரத்திலும் ஈடுபடாதீர்கள்' என்று கேட்டுக்கொண்டிருந்தால் அது ஒரு பொறுப்புள்ள தலைவரின் செயலாகக்கூட அமைந்திருக்கும். ஆனால், அப்படி நடைபெறவில்லை. அங்கே கொஞ்சம் கொஞ்சமாகக் கூட்டத்தைச் சேர்த்து அவர்கள் வன்முறையிலே ஈடுபட்டிருக்கிறார்கள். படிப்படியாக வன்முறையிலே ஈடுபட்டிருக்கிறார்கள். தேசிய முற்போக்கு திராவிடர் கழகத்தைச் சேர்ந்த மாண்புமிகு உறுப்பினர் திரு. ஆர். சுந்தரராஜன் அவர்கள் அங்கே அஞ்சலி செலுத்தப் போகிறபொழுது, அவருடைய காரும் தாக்கப்பட்டு அவர் என்னிடத்திலே அன்றைக்குச் சொன்னார், 'தப்பித்து வந்ததே பெரிய காரியம்' என்று சொன்னார். அந்த அளவுக்கு நிலைமை முற்றியிருக்கிறது. போலீசாரும் அந்தக் கூட்டத்தினுடைய தன்மையைக் கருதி, ஆரம்பம் முதலே அதிலே எச்சரிக்கையாக இருந்து அவர்களைக் கூட்டம் சேராவண்ணம் அவ்வப்போது அப்புறப்படுத்தியிருக்கலாம். அதோடுமட்டுமல்லாமல், பொதுவாக துப்பாக்கிச்சூடு நடைபெறுவதற்கு கடந்த காலங்களிலேயும் என்ன காரணம் என்று நாம் பார்க்கிறபோது போதுமான அளவு போலீசாரும் இருப்பதில்லை.

...

ச.சு. / ச.ஆ.

12-09-2011

முற்பகல் 10-25

(திரு. ச. இராமச்சந்திரன் - தொடர்ச்சி)

ஆகவே, அந்த மாதிரி strength குறைவாக இருக்கிற சூழ்நிலையில் அவர்களும் பாதிப்புக்கு ஆளாகிறபோது வேறு வழியில்லாமல் துப்பாக்கிச் சூடு நடத்தவேண்டிய துர்பாக்கியம் ஏற்படுவதும் உண்டு. ஆகவே ஒன்று, கூடியிருக்கின்ற மக்களை அப்புறப்படுத்துவதற்கு காவல் துறையினர் நடவடிக்கை எடுத்திருக்கலாம் அல்லது காவல் துறையினர் தங்களுடைய பலத்தையாவது அதிகரித்து சமாளித்திருக்கலாம் என்று தோன்றுகிறது. ஆனால், அங்கேயுள்ள நிலவரம் நமக்கு என்னவென்று தெரியவில்லை. அரசின் சார்பிலேதான்

அதை தெளிவாக்க வேண்டும். ஆனால், நடந்த சம்பவங்களிலேயிருந்து நாம் தெரிந்துகொள்ள வேண்டியது, பொதுவாக இரு பிரிவினருக்கிடையே இருக்கக்கூடிய ஒரு பதட்டமானச் சூழ்நிலையை மேலும் தீவிரப்படுத்துகின்ற வகையிலே அல்லது பலாத்காரத்தைத் தூண்டுகின்ற வகையிலே அவர்களை வழி நடத்திச் செல்லுகின்ற தலைவர்கள் நடப்பதுதான் இதற்கெல்லாம் காரணம் என்று நாங்கள் கருதுகிறோம். ஆகவே, பொறுப்புள்ள அரசியல் தலைவர்கள் ஈடுபட்ட காரியங்களிலே இது நடந்திருக்காது. இங்கே மாண்புமிகு எதிர்க்கட்சியைச் சேர்ந்தவர்களெல்லாம்கூடச் சொன்னார்கள். எல்லாக் கட்சிகளைச் சேர்ந்தவர்களும் அங்கே சென்று அஞ்சலி செலுத்தியிருக்கிறார்கள். அரசின் சார்பிலேயும் அஞ்சலி செலுத்தப்பட்டிருக்கிறது. ஆனால், ஒரு பிரிவினர் மட்டும் செல்கின்றபோது இத்தகைய நிலைமை ஏன் ஏற்படுகிறது என்பதைப் பார்த்து, அத்தகையோர் மீது தகுந்த நடவடிக்கை எடுப்பதுதான் முக்கியம். அதேநேரத்திலே பாதிக்கப்பட்டவர்களுக்கு மாண்புமிகு முதலமைச்சர் அவர்கள் நிவாரணம் ஏற்கெனவே அறிவித்திருக்கிறார்கள். என்னென்ன வகையிலே அந்த நிவாரணங்களை அதிகப்படுத்தி அவர்கள் துயர் துடைக்க நடவடிக்கை எடுக்க வேண்டுமோ அவற்றை எடுக்க வேண்டுமென்று கேட்டுக்கொண்டு, எங்களைப் பொறுத்தவரையிலே இதற்கு நீதி விசாரணை தேவையில்லை என்று கூறி என் உரையை முடித்துக்கொள்கிறேன்.

மாண்புமிகு பேரவைத் தலைவர்: மாண்புமிகு முதலமைச்சர் அவர்கள்.

மாண்புமிகு செல்வி ஜெ ஜெயலலிதா: மாண்புமிகு பேரவைத் தலைவர் அவர்களே, தாழ்த்தப்பட்ட சமூகத்தின் முன்னணி தலைவர்களில் ஒருவரான திரு. இம்மானுவேல் சேகரன் அவர்களது 54-வது நினைவு நாள் 11-09-2011 அன்று நடைபெற்றதை முன்னிட்டு இராமநாதபுரம் மாவட்டத்தில் முன்கூட்டியே காவல் துறையின் சார்பில் பலத்தப் பாதுகாப்பு ஏற்பாடுகள் செய்யப்பட்டன. 09-09-2011 அன்று இராமநாதபுரம் மாவட்டம், கமுதியை அடுத்த, மண்டலமாணிக்கம் பச்சேரி கிராமத்தைச் சேர்ந்த திரு. தங்கவேலு என்பவரின் மகனும், ஆணைக்குளம் அரசு மேல்நிலைப் பள்ளியில் +1 படித்து வந்த மாணவருமான திரு. பழனிக்குமார், முத்துராமலிங்கபுரத்தில் நடைபெற்ற நாடகத்தைப் பார்த்துவிட்டு நள்ளிரவில் ஊருக்கு திரும்பிக்கொண்டிருக்கையில் பச்சேரி அருகில் சில நபர்களால் கடுமையாகத் தாக்கப்பட்டு

உயிரிழந்தார். இதுகுறித்து இந்திய தண்டனைச் சட்டத்தின் பிரிவுகள் 147, 148, 341, 302 ஆகியவற்றின்கீழ் மண்டலமாணிக்கம் காவல் நிலையத்தில் குற்ற வழக்கு எண் 33/11 பதிவு செய்யப்பட்டுள்ளது. இது தொடர்பாக மண்டலமாணிக்கம் கிராமத்தைச் சேர்ந்த ஆறுமுகம் மற்றும் நால்வர் 10-09-2011 அன்று கைது செய்யப்பட்டனர். மேற்படி கொடூரத் தாக்குதலில் ஈடுபட்டவர்கள்மீது கடும் நடவடிக்கை எடுத்து, அவர்களை சட்டத்தின்முன் நிறுத்த விரைந்து நடவடிக்கை எடுக்கும்படி காவல் துறையினருக்கு நான் உத்தரவிட்டுள்ளேன். இராமநாதபுரம் மாவட்டத்தில் நிலவிய பதற்றமானச் சூழ்நிலையை உணர்ந்த மாவட்ட ஆட்சித் தலைவர் அங்கு சட்டம்-ஒழுங்கை நிலைநாட்டும் பொருட்டு முன்னெச்சரிக்கை நடவடிக்கையாக தமிழக மக்கள் முன்னேற்றக் கழகத்தின் நிறுவனர் திரு. ஜாண் பாண்டியன் அவர்கள் 11-9-2011 அன்று இராமநாதபுரம் மாவட்டத்திற்குள் நுழைய தடை விதித்தார். இந்தச் சூழ்நிலையில் 11-9-2011 அன்று நடைபெற்ற திரு. இம்மானுவேல் சேகரன் அவர்களின் 54-வது நினைவு நாளில் இராமநாதபுரம் மாவட்டம், பரமக்குடியில் உள்ள அவரது சமாதியில் பல்வேறு அரசியல் கட்சிகள் மற்றும் அமைப்புகளைச் சார்ந்தோர் அவருக்கு மரியாதை செலுத்தினர். இதற்கிடையில், மாவட்ட ஆட்சித் தலைவரின் தடையை மீறி பரமக்குடி நோக்கிச் சென்ற திரு. ஜாண் பாண்டியன் அவர்களை காவல் துறையினர் தூத்துக்குடி மாவட்டம், வல்லநாட்டில் முன்னெச்சரிக்கையாக கைது செய்தனர். திரு. ஜாண் பாண்டியன் கைதினைக் கேள்விப்பட்ட அவரது ஆதரவாளர்கள் சுமார் 500 பேர் பரமக்குடி நகரப் போக்குவரத்தினைச் சீர்குலைக்கும் வகையில் பரமக்குடி ஐந்துமுனைச் சந்திப்பில் சாலை மறியலில் 11-9-2011 அன்று பிற்பகல் 12-30 மணியளவில் ஈடுபட்டனர்.

க.எ.செ. / சு.சீ.அ.

12-09-2011

முற்பகல் 10-30

(மாண்புமிகு செல்வி ஜெ ஜெயலலிதா - தொடர்ச்சி)

அப்பொழுது அங்குப் பாதுகாப்புப் பணியில் ஈடுபட்டிருந்த காவலர்கள் சாலைச் மறியலில் ஈடுபட்டவர்களைக் கலைந்து செல்லும்படி அறிவுறுத்தினர். ஆனால் சாலை மறியலில்

ஈடுபட்டவர்கள் காவல் துறையினரின் அறிவுரையை மறுத்ததோடு மட்டுமல்லாமல், காவல் துறையினர்மீது கற்களை எறிந்து வன்முறையில் ஈடுபட்டனர். வன்முறையில் ஈடுபட்டவர்களைக் கலைப்பதற்காக காவல் துறையினர் கண்ணீர்ப்புகைக் குண்டுகளை வீசினர். இருப்பினும், சாலை மறியலில் ஈடுபட்டவர்கள் பெருமளவு வன்முறையில் ஈடுபட்டு காவல் துறையின் வஜ்ரா வாகனம் மற்றும் தீயணைப்பு வண்டிக்கு தீ வைத்தனர். இதனையடுத்து, காவல் துறையினர் மீது கற்களையும், பெட்ரோல் குண்டுகளையும் வன்முறையாளர்கள் தொடர்ந்து வீசியதால் தற்காப்பு நடவடிக்கைக்காகவும், பொதுச் சொத்துக்களைப் பாதுகாக்கும் வகையிலும் காவல் துறையினர் துப்பாக்கிச் சூடு நடத்தினர். இதனையடுத்து, வன்முறைக் கூட்டம் கலைந்தது. இந்தத் துப்பாக்கிச் சூட்டில் 6 பேர் துரதிருஷ்டவசமாக உயிரிழந்தனர். மேலும் இந்த நிகழ்வில் இராமநாதபுரம் சரக காவல் துறை துணைத் தலைவர், திரு. சந்தீப் மிட்டல், பரமகுடி நகர காவல் துறை துணைக் கண்காணிப்பாளர் திரு. கணேசன், காவல் துறை ஆய்வாளர் திரு. அதிசயராஜ் மற்றும் பல காவலர்கள் காயம் அடைந்தனர். இதேபோன்று திரு. ஜாண் பாண்டியன் கைதினை எதிர்த்து மதுரை சிந்தாமணி சந்திப்பிலும் அவரது ஆதரவாளர்கள் சாலை மறியலில் ஈடுபட்டு போக்குவரத்திற்கு இடையூடு ஏற்படுத்தினர்.

மேலும் பாதுகாப்புப் பணியிலிருந்த காவலர்கள்மீது கல் எறிந்தனர். அதன் காரணமாக, 3 காவலர்கள் காயம் அடைந்தனர். மேலும் பாதுகாப்புப் பணியிலிருந்த ஆய்வாளரைத் தாக்க முற்பட்டபோது தற்காப்புக்காக ஆய்வாளர் துப்பாக்கிச் சூடு நடத்தியதில் இருவருக்கு சாதாரண காயம் ஏற்பட்டுள்ளது. 11-9-2011 அன்று நடைபெற்ற துயரச் சம்பவத்தில் உயிரிழந்த 6 பேரின் குடும்பங்களுக்கும், 9-9-2011 அன்று சிலரால் கொடூரமாகத் தாக்கப்பட்டு உயிரிழந்த மாணவன் பழனி குமாரின் குடும்பத்திற்கும் முதலமைச்சரின் பொது நிவாரண நிதியிலிருந்து தலா ஒரு இலட்சம் ரூபாய் வழங்க நான் உத்தரவிட்டுள்ளேன் என்பதை இந்த மாமன்றத்திற்குத் தெரிவித்துக்கொள்கிறேன்.

மேலும், இந்த நிகழ்வில் காயம் அடைந்தவர்களுக்கு தலா 15 ஆயிரம் ரூபாய் வழங்கவும் உத்தரவிட்டுள்ளேன். சட்டம்-ஒழுங்கைச் சீர்குலைக்கும் வகையில் ஒரு சிலரின் அரசியல் ஆதாயத்திற்காக இதுபோன்ற வன்முறைச் செயல்களில் ஈடுபடுவதை ஒருபோதும் ஏற்றுக்கொள்ள

முடியாது. வன்முறைக்கு வித்திட்டு பொதுமக்களின் உயிருக்கும், உடமைக்கும் ஊறுவிளைவிக்கும் செயல்களில் ஈடுபடுவதை நாம் அனைவரும் வன்மையாகக் கண்டிக்க வேண்டுமென்று கேட்டுக்கொள்கிறேன். இதுபோன்ற வன்முறைச் செயல்களில் யாரும் ஈடுபடவேண்டாம் எனவும் நான் கேட்டுக்கொள்கிறேன்.

வன்முறைச் சம்பவங்களைத் தொடர்ந்து இராமநாதபுரம் மாவட்டத்தில் மாவட்ட ஆட்சித் தலைவரால் குற்றவியல் நடைமுறைச் சட்டம் பிரிவு 144-ன்படி தடை உத்தரவு பிறப்பிக்கப்பட்டுள்ளது. இந்தத் துயரச் சம்பவம் தூரதிருஷ்டவசமானது. இந்த துயரச் சம்பவம் தொடர்பாக மாவட்ட வருவாய் அலுவலர் விசாரணைக்கு உத்தரவிடப்பட்டுள்ளது. இந்தச் சம்பவம் குறித்து விசாரணை அறிக்கைக் கிடைத்தப் பின்னர் தக்க மேல்நடவடிக்கை எடுக்கப்படும் என்பதைத் தெரிவித்துக்கொள்கிறேன்.

இங்கே பேசியவர்களில் சிலர் உயர் நீதிமன்ற அமர்வு நீதிபதியின் தலைமையில் விசாரணைக் கமிஷன் அமைக்கவேண்டுமென்று கேட்டுக்கொண்டனர். பொதுவாக இத்தகைய நிகழ்வுகளுக்கு விசாரணைக் கமிஷன் அமைத்தாலும், உயர்நீதி மன்றத்தைக் கேட்டுக் கொண்டாலும், அமர்வு நீதிபதியை, Sitting Judge-ஐ அவர்கள் தருவதற்கு அவர்கள் ஒப்புக்கொள்வதில்லை. ஆகவே, அப்படி நியமிப்பதாகயிருந்தாலும் ஒரு ஓய்வுபெற்ற நீதிபதியைத்தான் நியமிக்கமுடியும். ஆனால் நான் ஏற்கெனவே தெரிவித்தபடி, இப்பொழுது மாவட்ட வருவாய் அலுவலர் விசாரணைக்கு உத்தரவிடப்பட்டுள்ளது. மேலும் இங்கே பேசியவர்களில் சிலர் இது இனக் கலவரம் இல்லை என்றார்கள். இனக் கலவரம் இல்லையென்றால் எங்களுக்கும் அதில் மகிழ்ச்சிதான். ஆனால் நடந்த உண்மை, நடந்ததன் பின்னணி என்னவென்றால், இப்பொழுது பெயர் குறிப்பிட்டேனே அந்த கிராமத்தில் ஒரு சுவரில் பசும்பொன் முத்துராமலிரங்கத் தேவர் அவர்களைப் பற்றி இழிவான சில வாசகங்கள் சுவற்றில் எழுதி வைக்கப்பட்டிருந்தன. அதனைத் தொடர்ந்துதான் இந்த மாணவர் பழனி குமாரின் கொலை நடந்திருக்கிறது. அதனைத் தொடர்ந்துதான் திரு. ஜாண் பாண்டியன் அங்கே படையெடுத்து புறப்பட்டிருக்கிறார். அதனைத் தொடர்ந்துதான், இந்தக் கலவரங்களெல்லாம் நடைபெற்றிருக்கின்றன.

கு.ச./சுசிஅ.

12-9-2011

முற்பகல் 10-35

(மாண்புமிகு செல்வி ஜெ ஜெயலலிதா- தொடர்ச்சி)

ஆகவே, ஒரு சங்கிலித் தொடர்போல் இந்த நிகழ்வுகள் நடைபெற்று இருக்கின்றன. இத்தகையச் சம்பவங்களுக்கு இடம் கொடுக்கக்கூடாது என்பதற்காகதான் பல முன்னெச்சரிக்கை நடவடிக்கைகளை எங்கள் அரசு எடுத்து வருகிறது.

கடந்த ஆட்சிக் காலத்தில்கூட டாக்டர் அம்பேத்கர் அவர்களின் திருவுருவச் சிலைகளும், பசும்பொன் முத்துராமலிங்கத் தேவர் அவர்களின் திருவுருவச் சிலைகளும் இருக்கின்ற இடங்களினெல்லாம் இத்தகையக் கலவரங்கள் அடிக்கடி முன்பு வருவதுண்டு. யாராவது ஒருவர் திருவுருவச் சிலைக்கு ஒரு செருப்பு மாலையை அணிவித்துவிடுவார். பின்னர் பதற்ற நிலை உருவாகும், வன்முறைக் கலவரங்கள் ஏற்படும். ஆகவே, இதனைத் தடுப்பதற்காகதான் கடந்த ஆட்சிக் காலத்தில் 2001 முதல் 2006 ஆம் ஆண்டு வரையில் இருந்த கழக ஆட்சிக் காலத்தில் இத்தகையச் சிலைகள் இருக்கின்ற இடங்களினெல்லாம் அந்தச் சிலைகளைச் சுற்றி ஒரு கூண்டு அமைக்கவேண்டுமென்று உத்தரவிட்டு இருந்தேன். அங்கே காவல் துறை அதிகாரிகளும், மாவட்ட ஆட்சித் தலைவரும் அந்தக் கூண்டிற்கு பூட்டுப் போட்டு அந்தச் சாவியை அவர்கள் வைத்துக்கொள்வார்கள். பிறந்தநாள், நினைவுநாள் போன்ற சிறப்பு நிகழ்ச்சிகள் வருகின்றபோது அதைத் திறந்துவிடுவார்கள் யார் வேண்டுமானாலும் சென்று மாலை அணிவித்து, மரியாதைச் செலுத்திவிட்டு வரலாம். இத்தகைய முன்னெச்சரிக்கை நடவடிக்கைகளெல்லாம் எடுத்ததால்தான் இனக் கலவரங்கள் தடுக்கப்பட்டன.

ஆகவே, இப்போதும் இத்தகையச் சம்பவங்கள் நடைபெறாமல் இருக்க என்னென்ன முன்னெச்சரிக்கை நடவடிக்கைகள் எடுக்கவேண்டுமோ அவற்றையெல்லாம் இந்த அரசு எடுக்கும் என்பதைத் தெரிவித்துக்கொள்கிறேன். முன்பெல்லாம் கழக ஆட்சி இருந்த காலத்தில் ஒவ்வொரு கிராமத்திலும், ஒவ்வொரு கிராமத்திலும் என்றால் எங்கெல்லாம் இனக் கலவரங்கள் ஏற்படுவதற்கு வாய்ப்புள்ளதோ அத்தகைய கிராமங்களில் எல்லாம் அமைதிக் குழு (Peace

Committee) அமைக்கப்படும். ஆகவே, இத்தகைய ஒரு கலவரம் மூண்டு வருவதற்கு வாய்ப்பிருக்கிறது என்று தெரிந்தபோது மாவட்ட ஆட்சித் தலைவர் அங்கே செல்வார். இரு தரப்பினரையும் அழைத்து இந்த Peace Committee-ஐ கூட்டி பேச்சுவார்த்தை நடத்துவார். ஆனால், கடந்த கால மைனாரிட்டி தி.மு.க. ஆட்சியின்போது இந்தப் பழக்கமெல்லாம் விடுபட்டுவிட்டது. ஆகவே, மீண்டும் இந்த Peace Committee-களை அமைக்க இந்த அரசு நடவடிக்கை எடுக்கும் என்பதைத் தெரிவித்துக்கொள்கிறேன். (மேசையைத் தட்டும் ஒலி)

இந்தச் சம்பவம் குறித்து விசாரணை அறிக்கை கிடைத்தப் பின்னர் தக்க மேல் நடவடிக்கை எடுக்கப்படும் என்பதை மீண்டும் தெரிவித்துக்கொண்டு அமைகிறேன். (குறுக்கீடு)

மாண்புமிகு பேரவைத் தலைவர்: மாண்புமிகு முதலமைச்சர் அவர்கள் கமிஷன் Commission constitute செய்யப்படும் என்று தெரிவித்துவிட்டார்கள். மாண்புமிகு உறுப்பினர் டாக்டர் க. கிருஷ்ணசாமி, Please sit down. (குறுக்கீடு) முனைவர் தமிழரசன், நீங்கள் என்ன பேசப் போகிறீர்கள்? (குறுக்கீடு) டாக்டர் க. கிருஷ்ணசாமி, please sit down. (குறுக்கீடு) முனைவர் தமிழரசன் பேசப் போகிறார். டாக்டர் கிருஷ்ணசாமி, நீங்கள் உட்காருங்கள்.

முனைவர் செ.கு. தமிழரசன்: மாண்புமிகு பேரவைத் தலைவர் அவர்களே, (குறுக்கீடு)

மாண்புமிகு பேரவைத் தலைவர்: மாண்புமிகு முதலமைச்சர் அவர்கள் தெளிவாக, ஒரு Commission constitute செய்யப்படும், என்னென்ன முன்னெச்சரிக்கை நடவடிக்கைகள் எடுக்கப்படும் என்பதையெல்லாம் சொல்லிவிட்டார்கள். மாவட்ட வருவாய் அலுவலரின் தலைமையில் ஒரு enquiry conduct செய்யப்படுமென்று சொல்லிவிட்டார்கள். இதில் வேறொன்றும் விவாதம் இல்லை. டாக்டர் க. கிருஷ்ணசாமி, please sit down. (குறுக்கீடு) முனைவர் செ.கு. தமிழரசன், நீங்கள் பேசுங்கள்.

முனைவர் செ.கு. தமிழரசன்: மாண்புமிகு பேரவைத் தலைவர் அவர்களே, தங்களின் அனுமதியோடு, மாண்புமிகு முதலமைச்சர் அவர்களுக்கு, ஒரு முக்கிய நிகழ்வினை நினைவுக்குக்

கொண்டு வந்து விளக்கம் கேட்க விரும்புகிறேன். நேற்றைய தினமணி நாளிதழில் தமிழகத்திலே 75 ஆயிரம் விசைத் தறிகள் இயங்க முடியாமல் தடுமாறுவதாகவும் (குறுக்கீடு)

மாண்புமிகு பேரவைத் தலைவர்: டாக்டர் க. கிருஷ்ணசாமி, நீங்கள் இதுபற்றி ஏற்கெனவே அவையில் 6 நிமிடங்கள் பேசிவிட்டீர்கள், உட்காருங்கள். நான் உங்களுக்கு மைக் கொடுக்க மாட்டேன், உட்காருங்கள். நீங்கள் பேசுவது அவைக் குறிப்பில் ஏறாது, உட்காருங்கள்.

டாக்டர் க. கிருஷ்ணசாமி: **

மாண்புமிகு பேரவைத் தலைவர்: மாண்புமிகு முதலமைச்சர் அவர்கள் தெளிவாக "ஒரு மாவட்ட வருவாய் அலுவலரின் தலைமையில் விசாரணை செய்யப்படும்" என்று அறிவித்திருக்கிறார்கள். (குறுக்கீடு) டாக்டர், நீங்கள் உட்காருங்கள். நீங்கள் கேட்டதால்தான் மாவட்ட வருவாய் அலுவலரின் தலைமையில் விசாரணைக் கமிஷன் அமைக்கப்படுமென்று அறிவித்திருக்கிறார்கள். டாக்டர் க. கிருஷ்ணசாமி, please sit down. (குறுக்கீடு) திரு. ஆறுமுகம், இதில் விவாதம் கூடாது உட்காருங்கள். (குறுக்கீடு) மாண்புமிகு உறுப்பினர் முனைவர் செ.கு. தமிழரசன் அவர்கள். (குறுக்கீடு) மாண்புமிகு முதலமைச்சர் அவர்கள் பதிலுரை அளித்த பிறகு டாக்டர் பேசியது எதுவும் அவைக் குறிப்பில் ஏறாது தயவுசெய்து உட்காருங்கள், டாக்டர் கிருஷ்ணசாமி. (குறுக்கீடு) மாண்புமிகு உறுப்பினர் திரு. எம். ஆறுமுகம், please sit down. (குறுக்கீடு) செல்வி கே. பாலபாரதி, உட்காருங்கள் (குறுக்கீடு). மாண்புமிகு உறுப்பினர் முனைவர் செ.கு. தமிழரசன் அவர்கள்.

...

இரா.ம./ஸ்ரீ.ஸ்ரீ.

12-09-2011

முற்பகல் 10-40

** மாண்புமிகு பேரவைத் தலைவரின் ஆணைக்கிணங்க அகற்றப்பெற்றது.

முனைவர் செ.கு. தமிழரசன்: மாண்புமிகு பேரவைத் தலைவர் அவர்களே, உங்கள் அனுமதியோடு ஒரு முக்கிய நிகழ்வினை (குறுக்கீடு)

மாண்புமிகு பேரவைத் தலைவர்: மாண்புமிகு முதலமைச்சர் அவர்களின் பதிலுரைக்குப்பின் விளக்கம் தேவையில்லை.

முனைவர் செ.கு. தமிழரசன்: மாண்புமிகு முதலமைச்சர் புரட்சித் தலைவி அம்மா அவர்களுடைய பார்வைக்கு கொண்டுவந்து விளக்கம் அறிய விரும்புகிறேன். (குறுக்கீடு)

மாண்புமிகு பேரவைத் தலைவர்: மாண்புமிகு உறுப்பினர்கள் அனைவரும் தயவு செய்து உட்காருங்கள்.

முனைவர் செ.கு. தமிழரசன்: நேற்றைக்கு கோவைப் பகுதியிலே 75,000-க்கும் மேற்பட்ட விசைத்தறித் தொழிற்சாலைகள் (குறுக்கீடு)

மாண்புமிகு பேரவைத் தலைவர்: மாண்புமிகு முதலமைச்சர் அவர்கள் விரிவாக விளக்கம் அளித்தப் பிறகு, அதில் மீண்டும் விளக்கம் எதற்கு? இல்லை, இல்லை, உட்காருங்கள். (குறுக்கீடு)

முனைவர் செ.கு. தமிழரசன்: 5 இலட்சத்திற்கும் மேற்பட்ட விசைத்தறித் தொழிலாளர்கள் (குறுக்கீடு). . .

மாண்புமிகு பேரவைத் தலைவர்: திரு. தமிழரசன், உட்காருங்கள். மாண்புமிகு முதலமைச்சர் அவர்கள் தெளிவாக விளக்கத்தைக் கொடுத்துள்ளார்கள். அதன்பிறகு என்ன விளக்கம் தேவையிருக்கிறது. (குறுக்கீடு) Please sit down. மாண்புமிகு முதலமைச்சர் அவர்களின் பதிலுக்குப் பிறகு no explanation (குறுக்கீடு) Please sit down. (குறுக்கீடு) யாராவது ஒருவர் பேசுங்கள். (குறுக்கீடு) C.P.I. அல்லது C.P.M. சார்பாக யார் பேசப் போகிறீர்கள்? (குறுக்கீடு) மாண்புமிகு உறுப்பினர் செல்வி கே. பாலபாரதி அவர்கள். (குறுக்கீடு) திரு. எம். ஆறுமுகம், உட்காருங்கள்.

செல்வி கே. பாலபாரதி: மாண்புமிகு பேரவைத் தலைவர் அவர்களே, தமிழகத்தில் இப்படி ஒரு சூழ்நிலை நிலவி இருப்பது, உருவாகி இருப்பது உண்மையிலேயே கவலைத் தரக்கூடியதாக இருக்கிறது. மாண்புமிகு முதல்வர் அவர்களும் தன்னுடைய கவலையைத் தெரிவித்திருக்கிறார்கள். கிட்டத்தட்ட 6 பேர் உயிரிழந்திருக்கிறார்கள். உயிரிழந்த 6 பேரும் தாழ்த்தப்பட்ட சமுதாயத்தைச் சார்ந்தவர்கள். ஆகவே, எந்தப் பக்கம் எது நடந்ததென்று நமக்குத் தெரியாது. அது இனக் கலவரமாக இல்லையென்ற அளவிற்கு நாம் மகிழ்ச்சியடையலாம். ஆனால், இது இந்தச் சமூகத்தில் பரவி விடக்கூடாது என்பதிலும் உறுதியாக இருக்கிறோம். எனவே, வருவாய்த் துறை அலுவலர் என்பவர், மாவட்ட ஆட்சியரையோ அல்லது காவல் துறை அதிகாரியையோ விசாரிப்பதில் சிரமம் இருக்கிறது.

தமிழக அரசினுடைய நடவடிக்கைகளுக்கு ஒரு ஓய்வு பெற்ற நீதிபதி அவர்கள் தலைமையில் விசாரிப்பது என்பது இதுபோன்ற சம்பவங்களைத் தடுப்பதற்கு கட்டாயமாக உதவி செய்யும். ஆகவே, அது விசாரணைதான். அதனுடைய விவரங்கள் என்ன என்பதை மாண்புமிகு முதல்வர் அவர்களின் கவனத்திற்குக் கொண்டு வருவதற்காக அமைக்கக்கூடிய ஒரு அமைப்பு. கடந்த காலத்தில் அவ்வாறுதான் அமைத்து வந்திருக்கிறார்கள். ஆகவே, வருவாய்த் துறை அலுவலர் என்பதை மாண்புமிகு முதல்வர் அவர்கள் மறுபரிசீலனை செய்து, ஒரு ஓய்வு பெற்ற நீதிபதி அவர்களின் மூலமாகவாவது விசாரணை கமிஷன் அமைத்தால்தான், நடந்த சம்பவங்கள் என்ன என்பது மக்களுக்கும், அரசுக்கும் தெரிய வரும். அது குறித்து பரிசீலிக்க வேண்டும். இப்போது அமைத்திருக்கக்கூடிய இந்த விசாரணையை மார்க்சிஸ்ட் கம்யூனிஸ்டு கட்சியின் சார்பாக நாங்கள் ஏற்றுக்கொள்ளவில்லை என்பதைத் தெரிவித்துக்கொள்கிறேன்.

மாண்புமிகு பேரவைத் தலைவர்: மாண்புமிகு முதலமைச்சர் அவர்கள்.

மாண்புமிகு செல்வி ஜெ ஜெயலலிதா: மாண்புமிகு பேரவைத் தலைவர் அவர்களே, மாண்புமிகு உறுப்பினர்கள் தெரிவித்த கருத்துகளுக்கு மதிப்பளித்து, ஓய்வு பெற்ற உயர் நீதிமன்ற நீதிபதி அவர்கள் தலைமையில் விசாரணைக் கமிஷன் அமைக்கப்படும் என்பதைத் தெரிவித்துக்கொள்கிறேன். (மேசையைத் தட்டும் ஒலி)

மாண்புமிகு பேரவைத் தலைவர்: மாண்புமிகு உறுப்பினர் திரு. ரா. சரத்குமார் அவர்கள்.

திரு. ரா. சரத்குமார்: மாண்புமிகு பேரவைத் தலைவர் அவர்களே, மாண்புமிகு முதலமைச்சர் அவர்கள் ஏற்கெனவே விசாரணைக் கமிஷன் அமைக்கப்படும் என்று சொல்லியிருக்கிறார்கள். மாண்புமிகு உறுப்பினர்களின் கோரிக்கையை ஏற்று, ஓய்வுப் பெற்ற நீதிபதி அவர்களின் தலைமையில் விசாரணை செய்யப்படுமென்று சொன்னது மகிழ்ச்சியை அளிக்கிறது. சில சமயங்களில், சட்டமன்றத்திலே நான் பேசும் போதெல்லாம் மக்கள் அதைப் பார்த்துக்கொண்டிருக்கிறார்கள். மாண்புமிகு முதலமைச்சர் அவர்கள் தீவிரமாக விசாரணை நடத்துவார்கள் என்ற நம்பிக்கை நமக்கு இருக்கும்பொழுது, விசாரணைக் கமிஷன் என்ன சொல்கிறதென்று கேட்டப் பிறகு எடுக்க வேண்டிய முடிவுகள்தான் சிறப்பாக இருக்குமென்ற கருத்தை இங்கே நான் பதிவு செய்ய ஆசைப்படுகின்றேன். இந்தச் சமயத்தில் இறந்த 6 பேரின் குடும்பங்களுக்கு என்னுடைய ஆழ்ந்த அனுதாபத்தைத் தெரிவித்துக் கொண்டு, நன்றி கூறி, விடைபெறுகிறேன். (குறுக்கீடு)

மாண்புமிகு பேரவைத் தலைவர்: என்ன திரு. தமிழரசன்? சரி, சொல்லுங்கள்.

முனைவர் செ.கு. தமிழரசன்: மாண்புமிகு பேரவைத் தலைவர் அவர்களே, ஒரு முக்கிய நிகழ்வினை தங்கள் வாயிலாக மாண்புமிகு தமிழக முதலமைச்சர் டாக்டர் புரட்சித் தலைவி அம்மா அவர்களுடையப் பார்வைக்குக் கொண்டு வந்து விளக்கமறிய விரும்புகிறேன்.

நேற்றைய 'தினமணி' நாளிதழிலே ஒரு கட்டுரை வெளியிடப்பட்டிருக்கிறது. அந்தக் கட்டுரையிலே, கோவை மற்றும் திருப்பூர் பகுதிகளிலே 75,000-க்கும் மேற்பட்ட விசைத்தறித் தொழிற்சாலைகள் இயங்க முடியாத அளவிற்கு தடுமாறி வருவதாகவும், அதன்விளைவாக 5 இலட்சத்திற்கும் மேற்பட்ட தொழிலாளர்கள் வேலையிழக்கிற அபாயம் ஏற்பட்டிருப்பதாகவும் குறிப்பிடப்பட்டிருக்கிறது. தமிழகத்தைப் பொறுத்தவரையிலே, கடந்த 2005 ஆம் ஆண்டு ஆட்சிக் காலத்திலே, விசைத்தறி வளர வேண்டுமென்பதற்காக, பல்லடம், குமாரபாளையம், ஆண்டிப்பட்டி ஆகிய மூன்று பகுதிகளிலே இந்தியாவிற்கே ஒரு முன்னுதாரணமாக 'விசைத்தறிப் பூங்காக்களை'

ஏற்படுத்தி, அதை வளப்படுத்தியவர் மாண்புமிகு தமிழக முதலமைச்சர் டாக்டர் புரட்சித் தலைவி அம்மா அவர்கள். (மேசையைத் தட்டும் ஒலி)

. . .

ஞாரோ/ஹீஹீ

12-9-2011

முற்பகல் 10-45

(முனைவர் செ.கு. தமிழரசன் - தொடர்ச்சி)

இன்றைக்கு பல்லடம், குமாரபாளையம் பகுதிகள் விசைத்தறிப் பூங்காக்கள் இயங்கிக் கொண்டிருக்கின்ற பகுதிகளாக இருக்கின்றன. முதலமைச்சர் அம்மா அவர்களுடைய தொகுதி என்பதால், கடந்த தி.மு.க. ஆட்சியிலே ஆண்டிப்பட்டி பூங்கா சீரழிக்கப்பட்டது. ஆக, விசைத்தறி வளர வேண்டுமென்ற நோக்கிலே புரட்சித் தலைவி அம்மா அவர்கள் 7 கோடி ரூபாய் அன்றைக்கு செலவழித்தார்கள். அந்த 7 கோடி ரூபாயையும் திருப்பித் தர வேண்டுமென்று கடந்த தி.மு.க. ஆட்சி அந்த விசைத்தறி அதிபர்களை நிர்ப்பந்தப்படுத்தியதது, நெருக்கடிக்கு உள்ளாக்கியது, அரசு அதிகாரத்தைப் பயன்படுத்தி இரண்டு கோடி ரூபாய்க்கு மேல் திரும்பப் பெற்றார்கள். இதுவெல்லாம் நடந்த கதை.

ஆனால், இன்றைக்கு இடைத்தரகர்கள் இல்லாமல், எந்தவிதமான ஆளுங்கட்சித் தலையீடும் இல்லாமல், விசைத்தறித் தொழிற்சாலைகள் இயங்க வேண்டுமென்று விழைகிற, விசைத்தறிகளுடைய விசையாகவும், திசையாகவும் இருக்கக்கூடிய புரட்சித் தலைவி அம்மா அவர்கள் இது குறித்து தங்கள் விளக்கத்தினை அளிக்க வேண்டுமென்று தங்கள் வாயிலாகக் கேட்டு அமைகிறேன்.

மாண்புமிகு பேரவைத் தலைவர்: மாண்புமிகு முதலமைச்சர் அவர்கள்.

மாண்புமிகு செல்வி ஜெ ஜெயலலிதா: மாண்புமிகு பேரவைத் தலைவர் அவர்களே, தமிழகத்தில் விவசாயத்திற்கு அடுத்தபடியாக கைத்தறித் தொழில் கிராமப்புற மக்களுக்குப்

பெருமளவில் வேலைவாய்ப்பினை வழங்கி வருகிறது. இத்தொழிலில் ஈடுபட்டுள்ள சுமார் 4 இலட்சம் கைத்தறி நெசவாளர்களின் நலன் காத்திட எனது தலைமையிலான அரசு பல்வேறு நடவடிக்கைகளை எடுத்து வருகிறது.

அதேபோன்று, விசைத்தறி நெசவாளர்களின் நலனுக்காகவும் பல்வேறு நடவடிக்கைகளை எனது அரசு எடுத்து வருகிறது. தமிழகத்தில் தற்பொழுது செயல்பட்டுவரும் ஐந்து கூட்டுறவு நூற்பாலைகள் கைத்தறி கூட்டுறவு நெசவாளர் சங்கங்களுக்குச் சிட்டா நூல் தொடர்ந்து வழங்க ஏதுவாகவும், கூட்டுறவு நூற்பாலைகள் தாங்கள் உற்பத்தி செய்யும் நூலை எளிதில் விற்பனை செய்யும் வகையிலும், சிட்டா நூல் உற்பத்திச் சட்டப்படி 40 விழுக்காடு நூல் சிட்டா நூலாகத் தயாரிக்கப்பட வேண்டுமென்று இருந்தாலும், அதற்கு அதிகமான அளவில் சிட்டா நூல் உற்பத்தி செய்து வருகின்றன. மேலும், இந்நூற்பாலைகள் தொடர்ந்து செயல்படத் தேவையான காசுக் கடன் வசதி மற்றும் நடைமுறை மூலதனம் ஆகியவை கிடைத்திடும் வகையிலான நடவடிக்கைகளை எனது அரசு எடுத்து வருகிறது. தமிழ்நாட்டிலுள்ள கைத்தறி நெசவாளர் கூட்டுறவுச் சங்கங்கள் உற்பத்தி செய்யும் துணி ரகங்களைக் கொள்முதல் செய்து நாடெங்கிலுமுள்ள துணி விற்பனை நிலையங்கள்மூலம் விற்பனை செய்வதோடு, அரசுத் திட்டங்களான இலவச வேட்டி சேலை வழங்கும் திட்டம்; இலவசச் சீருடை வழங்கும் திட்டம் மற்றும் முதியோர் ஓய்வூதியம் பெறுவோருக்கு இலவச வேட்டி சேலை வழங்கும் திட்டம் ஆகியவற்றைச் செயல்படுத்தும் முகமை நிறுவனமாக கோ-ஆப்டெக்ஸ் செயல்பட்டு வருகிறது.

கைத்தறி நெசவாளர்களுக்கு ஆண்டு முழுவதும் தொடர்ந்து வேலைவாய்ப்பு வழங்கும் வகையிலும்; கிராமப்புற மற்றும் நகர்ப்புறங்களில் வாழும் ஏழை எளிய மக்கள் பொங்கல் பண்டிகையின்போது இலவசமாக வேட்டி சேலை பெற்றிடும் வகையிலும்; இலவச வேட்டி சேலை வழங்கும் திட்டம் பல ஆண்டுகளாக செயல்படுத்தப்பட்டு வருகிறது.

இத்திட்டத்திற்குத் தேவையான வேட்டி சேலைகள் அனைத்தும், மாநிலத்திலுள்ள கைத்தறி நெசவாளர் கூட்டுறவுச் சங்கங்கள் மற்றும் விசைத்தறி நெசவாளர் கூட்டுறவுச் சங்கங்கள் மூலமாக உற்பத்தி செய்யப்படுகின்றன. வேட்டி சேலைகளை உற்பத்திச் செய்யத் தேவையான பருத்தி பாவு நூல், கூட்டுறவு நூற்பாலைகளில் இருந்தும்; கூட்டுறவு நூற்பாலைகளால் தயாரித்து

அளிக்க முடியாத பாவு நூல் மற்றும் பாலியஸ்டர் ஊடை நூல் ஆகியவை வெளிச் சந்தையிலும் கொள்முதல் செய்யப்பட்டு நெசவாளர் கூட்டுறவுச் சங்கங்களுக்கு வழங்கப்படுகின்றன. வெளிச் சந்தையில் இவ்வாறு பாவு நூல் மற்றும் பாலியஸ்டர் நூல் கொள்முதல் செய்ய கைத்தறி மற்றும் துணி நூல் ஆணையரைத் தலைவராகக் கொண்டு ஒப்பந்தப் புள்ளிகள் ஏற்கும் குழு அரசால் நியமனம் செய்யப்படுகிறது. இக்குழுவிற்கு கோ-ஆப்டெக்ஸின் தனி அலுவலர்/மேலாண்மை இயக்குநர் அமைப்பாளராக, Convener ஆக நியமிக்கப்பட்டுள்ளார்.

இந்நிலையில், கோ-ஆப்டெக்ஸின் புதிய நிபந்தனைகளால் "ஐந்து இலட்சம் நெசவாளர்கள் வேலை இழக்கும் அபாயம்" என சில பத்திரிகைகளில் செய்தி வெளியாகியுள்ளது. இச்செய்தியானது, கோ-ஆப்டெக்ஸின் தனி அலுவலர்/மேலாண்மை இயக்குநரின் 20-7-2011 நாளிட்ட சுற்றறிக்கையில், விசைத்தறி நெசவாளர்கள் கூட்டுறவுச் சங்கங்களுக்கு இலவச வேட்டி சேலை உற்பத்திக்குத் தேவையான நூலையோ அல்லது கூலியையோ முன்பணமாக வழங்க முடியாது எனவும்; அவ்வாறு தேவையெனில், சங்கங்கள் வங்கியிடமிருந்து உத்தரவாதம் பெற்று சமர்ப்பிக்க வேண்டும் எனவும் தெரிவித்ததனால், நெசவாளர்கள் மத்தியில் ஏற்பட்ட அதிருப்தியின் அடிப்படையில் வெளியாகியுள்ளது.

2012 ஆம் ஆண்டு பொங்கல் பண்டிகையின்போது வழங்கப்படும் இலவச வேட்டி சேலைத் திட்டத்திற்குத் தேவையான வேட்டி சேலைகள் தமிழ்நாட்டிலுள்ள கைத்தறி நெசவாளர் கூட்டுறவுச் சங்கங்கள் மற்றும் விசைத்தறி நெசவாளர் கூட்டுறவுச் சங்கங்கள் ஆகியவற்றின் உற்பத்தித் திறனைக் கணக்கில் கொண்டு உற்பத்தித் திட்டம் ஏற்கெனவே வழங்கப்பட்டுள்ளது.

(தொடரும்)

ஜெ.பா./ வி.வி.தே.

12-09-2011

முற்பகல் 10-50

(மாண்புமிகு செல்வி ஜெ ஜெயலலிதா - தொடர்ச்சி)

இத்திட்டத்திற்கு கூட்டுறவு நூற்பாலைகளிலிருந்து பெறப்படும் நூல் தவிர, கூடுதல் நூல் தேவைக்கான கொள்முதல் ஒப்பந்தப்புள்ளி 26-9-2011 அன்று திறக்கப்பட்டு, அக்டோபர் முதல் வாரத்தில் உற்பத்திக்குத் தேவையான நூல் நெசவாளர்களுக்கு வழங்கப்பட்டுவிடும்.

மேலும், இலவச வேட்டி-சேலைகள் தயாரிக்கத் தேவையான நூலை உற்பத்திச் செய்து வழங்க கூட்டுறவு நூற்பாலைகளுக்கும், வேட்டி-சேலை தயாரித்து வழங்க நெசவாளர் கூட்டுறவுச் சங்கங்களுக்கும் தேவைப்படும் முன்பணம், கோ-ஆப்டெக்ஸ் மூலம் முன்பணமாக விடுவிக்கப்படுகிறது. வேட்டி-சேலைகள் தயாரித்து வழங்கப்பட்டபின், வழங்கப்பட்ட முன்பணம் ஈடு கட்டப்படும். விசைத்தறி மற்றும் கைத்தறிச் சங்கங்களுக்கு நடப்பு ஆண்டிற்குத் தேவைப்படும் 256 கோடி ரூபாயை முன்பணமாக கோ-ஆப்டெக்ஸ்மூலம் விடுவிக்க நடவடிக்கை எடுக்கப்பட்டுவருகிறது. (மேசையைத் தட்டும் ஒலி) இந்த 256 கோடி ரூபாய் உடனே விடுவிக்கப்படும்.

எனவே, ஏற்கெனவே வழங்கப்பட்டுள்ள உற்பத்தித் திட்டத்தின் அடிப்படையில், விசைத்தறி நெசவாளர்கள் இலவச வேட்டி-சேலை வழங்கும் திட்டத்தின்கீழ் உற்பத்தி செய்வதில் எந்தவித இடர்பாடும் ஏற்பட வழியில்லை என்பதைத் தெரிவித்துக்கொண்டு அமைகிறேன். (மேசையைத் தட்டும் ஒலி) (குறுக்கீடு)

மாண்புமிகு பேரவைத் தலைவர்: விதி 110-ன்கீழ் அளிக்கப்பட்ட அறிக்கைகளுக்கு thanks சொல்லலாம். அதிலே no clarification, no debate. (குறுக்கீடு) மாண்புமிகு உறுப்பினர் திரு. அ. சுவந்தரராசன் அவர்கள்.

திரு. அ. சுவந்தரராசன்: மாண்புமிகு பேரவைத் தலைவர் அவர்களே, மாண்புமிகு முதலமைச்சர் அவர்கள் விதி 110-ன்கீழ் அறிக்கையை அவையில் படித்த பிறகு அதன்

நகலினை, அவையில் வைக்கப்படும் ஏடுகளோடு சேர்த்து சட்டமன்ற உறுப்பினர்களுக்கு வழங்கவேண்டுமென்று கேட்டுக்கொள்கிறேன். இல்லாவிட்டால் இவற்றைப் பத்திரிக்கை மூலமாகத்தான் நாங்கள் அவற்றைப் படிக்கவேண்டியிருக்கிறது.

மாண்புமிகு பேரவைத் தலைவர்: மாண்புமிகு முதலமைச்சர் அவர்கள்

மாண்புமிகு செல்வி ஜெ ஜெயலலிதா: மாண்புமிகு பேரவைத் தலைவர் அவர்களே, இதுவரை இந்தக் கூட்டத் தொடரில் விதி 110-ன் கீழ் என்னால் பேரவைக்கு சமர்ப்பிக்கப்பட்ட அறிக்கைகளும், இனிமேல் வழங்கப்படவுள்ள அறிக்கைகளும் மாண்புமிகு சட்டமன்ற உறுப்பினர்கள் அனைவருக்கும் வழங்கப்படும் என்பதைத் தெரிவித்துக்கொள்கிறேன். (மேசையைத் தட்டும் ஒலி)

மாண்புமிகு பேரவைத் தலைவர்: குழுவின் அறிக்கை அளித்தல். (குறுக்கீடு) Please sit down Mr. Arumugam. இப்போது time already 10.52, so அடுத்த agendaயடி நாம் போகவேண்டும். இன்னும் ministers reply இருக்கிறது; Demand move பண்ணவேண்டும். இவ்வளவு இருக்கிறது. Please sit down. இன்னொரு நாள் பார்த்துக்கொள்ளலாம். (குறுக்கீடு) மாண்புமிகு உறுப்பினர் திரு. எம். ஆறுமுகம் அவர்கள்.

திரு. எம். ஆறுமுகம்: மாண்புமிகு பேரவைத் தலைவர் அவர்களே, மாண்புமிகு முதல்வர் அம்மா அவர்கள் சொல்லியிருக்கக்கூடிய இந்த விளக்கம் ஏற்றுக்கொள்ளக்கூடியது. அந்த அடிப்படையில் பேச்சுவார்த்தை நடத்தி, தற்போது நடைபெற்றுக் கொண்டிருக்கக்கூடிய விசைத்தறி உரிமையாளர்களுடைய போராட்டத்தை முடிவிற்குக் கொண்டுவருவதற்கான முயற்சிகளை மேற்கொள்ளவேண்டுமென்று கேட்டுக்கொள்கிறேன்.

அறிக்கைகள் அறித்தல்

பேரவைமுன் வைக்கப்பட்ட ஏடுகள் குழு

மாண்புமிகு பேரவைத் தலைவர்: பேரவைமுன் வைக்கப்பட்ட ஏடுகள் குழுவின் அறிக்கை அளித்தல். மாண்புமிகு உறுப்பினர் திரு. ஆர். சின்னசாமி, பேரவைமுன் வைக்கப்பட்ட ஏடுகள் குழுவின் தலைவர்.

திரு. ஆர். சின்னசாமி: மாண்புமிகு பேரவைத் தலைவர் அவர்களே, என்னைப் பேரவைமுன் வைக்கப்பட்ட ஏடுகள் குழுவின் தலைவராக நியமித்தமைக்கு, மாண்புமிகு இதய தெய்வம் புரட்சித் தலைவி அம்மா அவர்களுக்கு எனது மனமார்ந்த நன்றியைத் தெரிவித்துக்கொள்கிறேன். (மேசையைத் தட்டும் ஒலி)

சிங்காநல்லூர் தொகுதியிலே இருந்து பெருவாரியான வாக்குகள் வித்தியாசத்தில் என்னை வெற்றிபெறச் செய்த சிங்காநல்லூர் தொகுதி வாக்காளப் பெருமக்களுக்கும் எனது மனமார்ந்த நன்றியைத் தெரிவித்துக்கொள்கிறேன்.

2011-2012 ஆம் ஆண்டிற்கான பேரவைமுன் வைக்கப்பட்ட ஏடுகள் குழுவின் முதலாவது அறிக்கையைக் குழுவின் சார்பாகப் பேரவைக்கு அளிக்கிறேன். நன்றி.

அரசினர் சட்டமுன்வடிவுகள் (அறிமுகம் செய்தல்)

தமிழ்நாடு மாநில வேளாண்மை மன்ற (நீக்கச்) சட்டமுன்வடிவு, 2011

மாண்புமிகு பேரவைத் தலைவர்: அரசினர் சட்டமுன்வடிவுகள் (அறிமுகம் செய்தல்). 2011 ஆம் ஆண்டு தமிழ்நாடு மாநில வேளாண்மை மன்ற (நீக்கச்) சட்டமுன்வடிவு. மாண்புமிகு வேளாண்மைத் துறை அமைச்சர் அவர்கள்.

மாண்புமிகு திரு. கே.ஏ. செங்கோட்டையன் : மாண்புமிகு பேரவைத் தலைவர் அவர்களே,

வேளாண்மைத் துறையை நாளும் நம்பி வாழும் விவசாயிகளுக்காகப் பல்வேறு திட்டங்களை அறிவித்து, வேளாண்மைத் துறையிலே தமிழகம் ஒரு முன்னோடி மாநிலமாகத் திகழ்கின்ற அளவிற்கு உருவாக்கி வருகின்ற மாண்புமிகு இதய தெய்வம் புரட்சித் தலைவி அம்மா அவர்களை வணங்குகிறேன்.

"2011 ஆம் ஆண்டு தமிழ்நாடு மாநில வேளாண்மை மன்ற (நீக்கச்) சட்டமுன்வடிவைப் பேரவைமுன் அறிமுகம் செய்ய அனுமதியளிக்க வேண்டும்"

எனக் கோருகிறேன்.

மாண்புமிகு பேரவைத் தலைவர்: மாண்புமிகு வேளாண்மைத் துறை அமைச்சர் அவர்களின் தீர்மானம் பேரவையின் முடிவிற்கு விடப்படுகிறது.

ஏற்போர் 'ஆம்' என்க. (ஆம்)

மறுப்போர் 'இல்லை' என்க. (இல்லை)

ஏற்போரே அதிகம் என்று கருதுகிறேன்.

ஏற்போரே அதிகம், தீர்மானம் நிறைவேறியது.

மாண்புமிகு வேளாண்மைத் துறை அமைச்சர் அவர்கள்.

மாண்புமிகு திரு. கே.ஏ. செங்கோட்டையன்: இச்சட்டமுன்வடிவைப் பேரவைமுன் அறிமுகம் செய்கிறேன்.

. . . .

த.ர./வி.வி.தே.

12-09-2011

முற்பகல் 10-55

விதி 110-ன்கீழ் அறிக்கை

ஒருங்கிணைந்த குழந்தைகள் மேம்பாட்டுத் திட்டத்தின்கீழ்

குழந்தைகள் நல மையங்களை மேம்படுத்துதல்

மாண்புமிகு பேரவைத் தலைவர்: பேரவை விதி 110-ன்கீழ் இரண்டு அறிக்கைகளை அளிக்க வேண்டுமென்று மாண்புமிகு முதலமைச்சர் அவர்கள் அனுமதி கோரியுள்ளார்கள்; அனுமதி அளிக்கப்படுகிறது. மாண்புமிகு முதலமைச்சர் அவர்கள்.

மாண்புமிகு செல்வி ஜெ ஜெயலலிதா: மாண்புமிகு பேரவைத் தலைவர் அவர்களே, "நம் நாடு என்னும் தோட்டத்திலே, நாளை மலரும் முல்லைகளே" என்று குழந்தைகளைப் பற்றிப் பாடினார் புரட்சித் தலைவி எம்.ஜி.ஆர். அவர்கள் (மேசையைத் தட்டும் ஒலி). இன்றைய குழந்தைகளே, நாளை சமுதாயத்தின் நம்பிக்கை நட்சத்திரங்கள் ஆவர். சுகாதாரம், பாதுகாப்பு, கல்வி ஆகியவற்றை எவ்வித இடர்பாடுமின்றிப் பெற்று, மகிழ்ச்சி நிறைந்த சூழ்நிலையில் வளரும் குழந்தைகளே, வளமான மற்றும் வலிமையான தலைமுறையினராக உருவாகின்றனர்.

தமிழகத்திலுள்ள 6 மாதம் முதல், 6 வயது வரையிலான குழந்தைகள், கர்ப்பிணிப் பெண்கள் மற்றும் வளரிளம் பெண்கள் ஆகியோரிடையே காணப்படும் ஊட்டச்சத்துக் குறைபாட்டைக் கண்டறிந்து, அதனை அகற்றி, ஊட்டச்சத்து குறைபாடற்ற மாநிலமாகத் தமிழ்நாட்டை மாற்றும் வகையில், ஒருங்கிணைந்த குழந்தை வளர்ச்சிப் பணிகள் திட்டத்தின்கீழ் உள்ள அங்கன்வாடி மையங்கள்மூலம், பல்வேறு பணிகளை மேற்கொள்ள, 2002 ஆம் ஆண்டு எனது அரசால் செயல் திட்டம் ஒன்று வகுக்கப்பட்டது. அதனைத் தொடர்ந்து, 2003 ஆம் ஆண்டு, ஊட்டச்சத்துக் குறைபாடற்ற தமிழகத்தை உருவாக்கும் வகையில், ஒரு புதிய கொள்கை வெளியிடப்பட்டது.

இதனடிப்படையில், ஒருங்கிணைந்த குழந்தை வளர்ச்சிப் பணிகள் திட்டத்தின்கீழ், பல உதவிகள் வழங்கப்படுகின்றன. 6 மாதம் முதல், 36 மாதம் முடிய உள்ள குழந்தைகள், கர்ப்பிணிப் பெண்கள், பாலூட்டும் தாய்மார்கள் மற்றும் வளரிளம் பெண்களுக்கு இணை உணவு வழங்குதல்; 2 வயது முதல், 6 வயதிற்குட்பட்ட குழந்தைகளுக்குச் சத்துணவு அளித்தல்; முதியோர் உதவித் தொகை பெறுபவர்களுக்கு மதிய உணவு அளித்தல்; சுகாதாரப் பணிகள் மேற்கொள்ளுதல்; உயர் மருத்துவச் சிகிச்சைக்காகப் பரிந்துரைத்தல்; பள்ளிசாரா முன்பருவக் கல்வி அளித்தல்; ஊட்டச்சத்து மற்றும் சுகாதாரக் கல்வி அளித்தல்; வளரிளம் பெண்களுக்கு ஊட்டச்சத்து மற்றும் வாழ்க்கைக் கல்வி வழங்குதல் ஆகியவை இந்தத் திட்டத்தின்கீழ் செயல்படுத்தப்படுகின்றன.

ஒருங்கிணைந்த குழந்தை வளர்ச்சிப் பணிகள் திட்டத்தின்கீழ், 6 மாதம் முதல், 6 வயது வரையிலான குழந்தைகள், கர்ப்பிணிப் பெண்கள் மற்றும் பாலூட்டும் தாய்மார்களுக்கு, வருடத்தில் 300 நாட்களுக்குச் செரிமானத் தன்மை –Amylase- நிறைந்த இணை உணவு வழங்கப்படுகிறது. நடப்பாண்டில் பல்வேறு நிலையிலுள்ள பயனாளிகளுக்கு இணை உணவு வழங்க 190 கோடி ரூபாய் ஒதுக்கீடு செய்யப்பட்டுள்ளது. மேலும், 2 வயது முதல், 6 வயதிற்குட்பட்ட குழந்தைகளுக்கும், முதியோர் ஓய்வூதியம் பெறுபவர்களுக்கும் புரதச் சத்துமிக்க சத்தான, சூடான மதிய உணவு அனைத்து மையங்களிலும் வருடத்தில் 365 நாட்களுக்கும் வழங்கப்படுகிறது. இந்தியாவிலேயே தமிழகத்தில் மட்டும்தான், ஓய்வூதியம் பெறும் முதியோர்களுக்குச் சமைக்கப்பட்ட சூடான மதிய உணவு குழந்தைகள் மையத்தில் வழங்கப்படுகிறது என்பது குறிப்பிடத்தக்கது. (மேசையைத் தட்டும் ஒலி)

பிறந்தது முதல் 6 வயது வரையுள்ள குழந்தைகள், வளரிளம் பெண்கள், கர்ப்பிணிப் பெண்கள், பாலூட்டும் தாய்மார்கள் மற்றும் ஓய்வூதியம் பெறும் முதியோர் உள்ளிட்ட 28 இலட்சத்திற்கும் மேற்பட்டோர் பயன்பெறும் குழந்தைகள் மையங்களின் பாதுகாப்பினை உறுதி செய்யவும், மையங்களின் உள்கட்டமைப்பு வசதிகளை மேம்படுத்தவும், பராமரிப்புப் பணிகளை மேற்கொள்ளவும் எனது அரசு முடிவு செய்துள்ளது. அந்த வகையில், சொந்தக் கட்டடங்களில் செயல்படும் சிறிய பழுதுகளுடன் உள்ள 10,372 மையங்கள் மற்றும் பெரிய பழுதுகளுடன் உள்ள 7,449 மையங்கள், ஆக, பழுதுபட்டுள்ள மொத்தம் 17,821 மையங்களும் இந்த ஆண்டே 47 கோடியே, 61 இலட்சம் ரூபாய்ச் செலவில் பழுது நீக்கிச் சீரமைக்கப்படும். (மேசையைத் தட்டும் ஒலி)

ஒருங்கிணைந்த குழந்தை வளர்ச்சிப் பணிகள் திட்டத்தின்கீழ் இயங்கும் குழந்தைகள் மையங்களுக்கு, ஆர்வமுடன் குழந்தைகள் வருவதற்கும், விளையாட்டுச் சாதனங்கள் வாயிலாக முன்பருவக் கல்வி பயில்வதற்கும் பல்வேறு நடவடிக்கைகள் எடுக்கப்பட்டுள்ளன. இம்மையங்களில் கோடைக் காலத்தில் வெப்பத்தினாலும், மழை மற்றும் குளிர் காலங்களில் போதிய வெளிச்சமின்மையாலும், குழந்தைகள் அவதியுறாமல் இருக்கும் வகையில், மின் விசிறி மற்றும் மின் விளக்கு வசதி ஏற்படுத்தித் தர எனது அரசு முடிவு செய்துள்ளது. (மேசையைத்

தட்டும் ஒலி) இதன்படி, மின் வசதியில்லாத 45,345 குழந்தைகள் மையங்களில், 27 கோடியே 21 இலட்சம் ரூபாய்ச் செலவில், உட்புற மின் கட்டமைப்பு வசதி ஏற்படுத்தப்படுவதுடன் (மேசையைத் தட்டும் ஒலி) மின்விசிறி மற்றும் மின் விளக்கு ஆகியவை பொருத்தப்படும்.

சுற்றுச்சூழல் மாசு காரணமாக, குழந்தைகளுக்கு நோய் ஏற்படுவதைத் தடுக்கும் வகையில், சுற்றுப்புறச் சுகாதாரத்தைப் பேணவும், குழந்தைகளிடம் இளம் வயதிலேயே கழிப்பறையைப் பயன்படுத்தும் பழக்கத்தை ஊக்குவிக்கவும், குழந்தைகள் மையங்களில் குழந்தைநேயக் கழிப்பிடங்கள் அமைக்கப்படும். (மேசையைத் தட்டும் ஒலி) இக்கழிப்பிடங்கள் குழந்தைகள் பயன்படுத்துவதற்கு ஏதுவான வகையில் வடிவமைக்கப்படும். இதற்காக இந்த ஆண்டு 23 கோடியே 78 இலட்சம் ரூபாய்ச் செலவில் 29,727 குழந்தைகள் மையங்களில் குழந்தைகள் நேயக் கழிப்பிடங்கள் அமைக்கப்படும். (மேசையைத் தட்டும் ஒலி)

(தொடரும்)

ச.மி./பு.ச.

12-9-2011

முற்பகல் 11-00

(மாண்புமிகு செல்வி ஜெ ஜெயலலிதா-தொடர்ச்சி)

சமூக நலன் மற்றும் சத்துணவுத் திட்டத் துறையின்கீழ் இயங்கும், சத்துணவு மையங்கள் மற்றும் அங்கன்வாடி மையங்களில் 28,596 பணியிடங்கள் காலியாக உள்ளன. இந்தக் காலிப் பணியிடங்கள் அனைத்தும் விரைவில் நிரப்பப்படும். (மேசையைத் தட்டும் ஒலி) இவ்வாறு எனது அரசு மேற்கொண்டு வரும் முயற்சிகளாலும், செயல்படுத்தி வரும் திட்டங்களாலும் தாய்-சேய் நலம் காப்பதில் தமிழகம் முதன்மை மாநிலமாகத் திகழ்கிறது என்பதைப் பெருமிதத்துடன் தெரிவித்துக்கொள்கிறேன். (மேசையைத் தட்டும் ஒலி)

மாண்புமிகு பேரவைத் தலைவர் அவர்களே, நாட்டின் சுதந்திரத்திற்காகப் போராடிய தியாகிகளையும்; சமுதாய மேம்பாட்டிற்காகப் பாடுபட்ட தலைவர்களையும் போற்றிப் பெருமைப்படுத்த வேண்டியதும்; அவர்களது பெருமைகளை எதிர்கால தலைமுறையினர் அறிந்து பின்பற்றும் வகையில் நினைவுச் சின்னங்களை எழுப்பி மரியாதை செய்ய வேண்டியதும் ஒரு நல்ல அரசின் கடமையாகும்.

தமிழ் சமுதாயத்திற்கு வாழ்வளிக்க தங்கள் வாழ்க்கையைத் தியாகம் செய்த பெருமக்களுக்குப் பெருமைச் சேர்ப்பதில் எனது அரசு மிகுந்த முன்னுரிமைக் கொடுத்து செயல்படுகிறது.

சிந்தனைச் சிற்பி என்று மக்களால் போற்றப்படும் திரு. சிங்காரவேலர் அவர்கள், மயிலாப்பூர் மீனவர் கிராமத்தில் 18-2-1860 இல் பிறந்து, கல்வி பல கற்று சிறந்த வழங்குரைஞராகத் திகழ்ந்தவர். அந்நியருக்கு எதிராக அண்ணல் காந்தியடிகள் ஒத்துழையாமை போராட்டத்தைத் தொடங்கியபோது, தனது வழக்குரைஞர் அங்கியைத் தீயிட்டுக் கொளுத்திவிட்டு தீவிரமான விடுதலைப் போராட்ட வீரராக மாறியவர். கான்பூரில் நடைபெற்ற பொதுவுடமைக் கட்சியின் முதல் மாநாட்டிற்குத் தலைமையேற்று, தன்னைப் பெற்றெடுத்த தமிழகத்துக்கும், தான் பிறந்த மீனவ இனத்திற்கும் தனிப் பெருமைச் சேர்த்தவர். சிந்தனையாலும், செயலாலும், அல்லும்-பகலும் ஏழைத் தொழிலாளர் வர்க்கத்திற்குப் பாடுபட்ட உழைப்பாளர் சிந்தனைச் சிற்பி திரு. சிங்காரவேலர் அவர்கள்.

சுயமரியாதைச் சுடரொளி திரு. ஜீவரத்தினம் அவர்கள், 11-11-1911 இல் ஏழை மீனவர் குடும்பத்தில் பிறந்து, தமிழையும், ஆங்கிலத்தையும் சிறப்பாகக் கற்று, சொற்பொழிவு ஆற்றுவதில் வல்லவராகத் திகழ்ந்தவர். திராவிட இயக்கத்தின் தலைவர்களில் ஒருவராகத் திகழ்ந்த திரு. ஜீவரத்தினம், தமிழர் நலனிலும், மீனவர் நலனிலும் மிகுந்த அக்கறை கொண்டு சமுதாய மாற்றத்தைக் காண கடுமையாக உழைத்தவர். பேரறிஞர் அண்ணாவின் அன்பையும், புரட்சித் தலைவர் எம்.ஜி.ஆர். அவர்களின் நம்பிக்கையையும் பெற்றுத் திகழ்ந்தவர். பழமையை விடுத்து புதுமையை ஏற்று சமுதாய மாற்றத்தைக் காண உழைத்தவர்.

ஏழைத் தொழிலாளர்களுக்காகப் பாடுபட்ட ஓய்வறியாத் தொண்டரும், சிந்தனைச் சிற்பியுமான திரு. சிங்காரவேலர் அவர்களுக்கும்; திராவிட இயக்கத்தின் வளர்ச்சிக்கு அரும் பாடுபட்ட ஆற்றல்மிகு பேச்சாளராகவும், மீனவ இனத்தின் தலைவராகவும் விளங்கிய சுயமரியாதைச் சுடரொளி திரு. ஜீவரத்தினம் அவர்களுக்கும்; அவர்தம் நினைவைப் போற்றி மணிமண்டபங்கள் அமைக்க வேண்டுமென பல்வேறு தரப்பினரும் கோரிக்கை விடுத்துள்ளனர். (மேசையைத் தட்டும் ஒலி) இந்தக் கோரிக்கைகளை மிகுந்த உவகையுடன் ஏற்று, தமிழகத்திற்குப்

பெருமை சேர்க்கும் தலைவர்களான சிந்தனைச் சிற்பி சிங்காரவேலர் அவர்களுக்கும்; சுயமரியாதைச் சுடரொளி திரு. ஜீவரத்தினம் அவர்களுக்கும்; சென்னை, பட்டினப்பாக்கத்தில் மணிமண்டபங்கள் கட்ட எனது அரசு முடிவு செய்துள்ளது என்பதை மகிழ்ச்சியுடன் தெரிவித்துக்கொள்கிறேன். (மேசையைத் தட்டும் ஒலி)

தமிழ் மொழியின் மீது தணியாத பற்று கொண்டு, பல தலைவர்கள் தமிழ்நாட்டிற்காக தியாகங்கள் பல செய்துள்ளனர். அதில் குமரி மாவட்டத்தை தமிழ்நாட்டோடு இணைத்திட போராட்டம் நடத்திய மொழிப்போர் தியாகி திரு. சிதம்பரநாதன் அவர்கள் முக்கியமானவர் ஆவார்.

தியாகி திரு. சிதம்பரநாதன் அவர்கள், 5-1-1948 இல் நடைபெற்ற பொதுத் தேர்தலில், திருவிதாங்கூர்-கொச்சி சட்டமன்ற உறுப்பினர் ஆனார். திருவிதாங்கூர்-கொச்சி அரசில் வனம் மற்றும் வருவாய்த் துறை அமைச்சராகப் பொறுப்பு வகித்த திரு. சிதம்பரநாதன், திருவிதாங்கூர்-கொச்சி அரசில் அமைச்சர் பொறுப்பு வகித்த ஒரே தமிழர் ஆவார். அக்காலத்தில் திருவிதாங்கூர் தமிழ் மக்கள் மேல் விதிக்கப்பட்டிருந்த மானிய வரியை இவர் நீக்கினார்.

தாய்த் தமிழகத்துடன் தமிழ்ப் பகுதிகளை இணைப்பது ஒன்றே திருவிதாங்கூர் தமிழர்களின் சிக்கல்களுக்கு ஒரே தீர்வு என்ற நிலையில், தன் அமைச்சர் பதவியைத் துச்சமெனத் துறந்தார்.

தாய்த் தமிழகத்துடன் தமிழ்ப் பகுதிகளை இணைக்கக் கோரி 4-7-1954 இல் கண்டன நாளாக அறிவிக்கப்பட்டு, பொதுமக்களைச் சந்திக்க மூணாறு சென்றபோது, திரு. சிதம்பரநாதன் அவர்கள் கைது செய்யப்பட்டு 6-7-1954 இல் திருவனந்தபுரம் மத்திய சிறையில் அடைக்கப்பட்டு பல இன்னல்களுக்கு ஆளானார்.

சி.ஸ்ரீ./பு.ச.

12-09-2011

முற்பகல் 11-05

(மாண்புமிகு செல்வி ஜெ ஜெயலலிதா - தொடர்ச்சி)

திரு. சிதம்பரநாதன் அவர்கள், 1956 முதல் 1969 வரை தமிழ்நாடு சட்டமன்ற உறுப்பினராகவும் இருந்தார்.

பல தியாகங்களைச் செய்த மொழிப் போர் தியாகி திரு. சிதம்பரநாதன் அவர்களுக்கு கன்னியாகுமரி மாவட்டம், களியக்காவிளையில் திருவுருவச் சிலை அமைக்கப்படும் என கன்னியாகுமரி மாவட்ட மக்களிடம் தேர்தல் வாக்குறுதி அளித்திருந்தேன். (மேசையைத் தட்டும் ஒலி) அந்த வாக்குறுதியினை நிறைவேற்றும் வகையில், மொழிப் போர் தியாகி திரு. சிதம்பரநாதன் அவர்களின் திருவுருவச் சிலையை, கன்னியாகுமரி மாவட்டம், களியக்காவிளையில் அமைக்க எனது அரசு முடிவு செய்துள்ளது என்பதை மகிழ்ச்சியுடன் தெரிவித்துக்கொண்டு அமைகிறேன். (மேசையைத் தட்டும் ஒலி)

மாண்புமிகு பேரவைத் தலைவர்: மாண்புமிகு உறுப்பினர் முனைவர் செ.கு. தமிழரசன் அவர்கள்.

முனைவர் செ.கு. தமிழரசன்: மாண்புமிகு பேரவைத் தலைவர் அவர்களே, சமுதாயத்திற்கு உழைத்த சான்றோர்களுக்கு பெருமை சேர்ப்பதிலும், அந்தப் பெருமை நிலைத்து நிற்கிற வகையிலே மணி மண்டபங்கள் அமைத்து, திருவுருவச் சிலைகள் அமைத்து, புகழ் சேர்ப்பதிலும் நம்முடைய மாண்புமிகு தமிழக முதலமைச்சர் டாக்டர் புரட்சித் தலைவி அம்மா அவர்களுக்கு ஈடு இணையாக வேறு எந்த அரசியல் தலைவரும் விளங்கிட முடியாது என்கிற வகையிலே (மேசையைத் தட்டும் ஒலி) தமிழகத்திலே பல்வேறு சான்றோர்களுக்கு நினைவு மண்டபங்களையும், திருவுருவச் சிலைகள் அமைத்தவர்கள், பெருமைப் படுத்தியவர்கள் நம் புரட்சித் தலைவி அம்மா அவர்கள். அந்த வரிசையிலே இன்றைக்கு 110 விதியின்கீழ் இரண்டு முக்கிய அறிவிப்புகளை அவர்கள் வெளியிட்டிருக்கிறார்கள். ஒன்று, அங்கன்வாடிகளை, சத்துணவுக் கூடங்களை மேம்படுத்துகிற வகையிலே 120 கோடி ரூபாய்க்கு மேற்பட்ட தொகையை ஒதுக்கி, ஒரு தேசத்தினுடைய எதிர்காலத்திற்கும், வளர்ச்சிக்கும், அந்த தேசத்தின் பொருளாதார வளர்ச்சியை மட்டும் அளவுகோலாகக் கொள்ள முடியாது. அந்த தேசத்தினுடைய குழந்தைகள் ஆரோக்கியமாக பிறப்பதிலும், அவற்றை ஆரோக்கியமாக வளர்ப்பதிலும் அக்கறை காட்டுவதன்மூலம்தான் அதை நிலைநிறுத்த முடியும் என்கிற வகையிலே ஆரோக்கியமான

குழந்தைகள் பிறப்பதற்கும், ஆரோக்கியமான குழந்தைகள் இந்த நாட்டிலே வளர்வதற்கும் அடித்தலமாக இன்றைக்கு அதை மேம்படுத்தியிருக்கிற புரட்சித் தலைவி அம்மா அவர்களையும், தமிழகத்தின் முதல் பொதுவுடைமை சித்தாந்தவாதி சிங்காரவேலர் அவர்களுக்கும், தமிழகத்தினுடைய சுய மரியாதைச் சுடரொலி, அமரர் ஜீவரத்தினம் அவர்களுக்கும், செக்கிழுத்தச் செம்மல் வ.உ.சி. அவர்களுக்கும் இன்றைக்கு நினைவு மண்டபம் கட்டுகிற வகையிலே, நினைவு மண்டபங்களை உருவாக்கித் தந்திருக்கிற புரட்சித் தலைவி அம்மா அவர்களை தமிழக மக்கள் சார்பிலே எங்களுடைய நெஞ்சார்ந்த . . .

மாண்புமிகு பேரவைத் தலைவர்: மாண்புமிகு உறுப்பினர், சிதம்பரநாதன், மொழிப் போர் தியாகி, கன்னியாகுமரியிலே. (சிரிப்பு) நீங்கள் சரியாக கவனிக்கவில்லை. திரு. சிதம்பரநாதன்.

முனைவர் செ.கு. தமிழரசன்: மீனவர் சமுதாயத்திலே பிறந்த சிங்காரவேலர் அவர்களுக்கும், ஜீவரத்தினம் அவர்களுக்கும், அதற்கு மேலே கன்னியாகுமரி மாவட்டத்திலே . . .

மாண்புமிகு பேரவைத் தலைவர்: திருவாங்கூர்-கொச்சி அமைச்சரவையிலே அமைச்சராக இருந்த மொழிப் போர் தியாகி திரு. சிதம்பரநாதன்.

முனைவர் செ.கு. தமிழரசன்: ஆமாம், ஆமாம். கொஞ்சம் வார்த்தை குளறுபடி ஆகிவிட்டது.

மாண்புமிகு பேரவைத் தலைவர்: மாண்புமிகு முதலமைச்சர் அவர்கள்.

மாண்புமிகு செல்வி ஜெ. ஜெயலலிதா: மாண்புமிகு பேரவைத் தலைவர் அவர்களே, செக்கிழுத்த செம்மல் வ.உ.சி. அவர்களுக்கு கடந்த ஆட்சிக் காலம் 2001 முதல் 2006 வரையிலான ஆட்சிக் காலத்திலேயே மணி மண்டபம் அமைக்கப்பட்டது என்பதைத் தெரிவித்துக்கொள்கிறேன். (மேசையைத் தட்டும் ஒலி)

மாண்புமிகு பேரவைத் தலைவர்: மாண்புமிகு உறுப்பினர் முனைவர் செ.கு. தமிழரசன் அவர்கள்.

முனைவர் செ.கு. தமிழரசன்: மாண்புமிகு பேரவைத் தலைவர் அவர்களே, ஒரு சிறிய வார்த்தைக் குளறுபடியை அன்புகூர்ந்து பொறுத்துக்கொள்ள வேண்டுகிறேன். சிதம்பரநாதன் அவர்களுக்கும், இன்றைக்கு நினைவுச் சின்னங்கள் அமைத்திருப்பதை நான் மனதார வரவேற்று, பாராட்டி அமைகிறேன்.

மாண்புமிகு பேரவைத் தலைவர்: மாண்புமிகு உறுப்பினர் திருமதி எஸ். விஜயதரணி அவர்கள்.

திருமதி எஸ். விஜயதரணி: மாண்புமிகு பேரவைத் தலைவர் அவர்களே, ஒருங்கிணைந்த குழந்தைகள் வளர்ச்சித் திட்டத்தின்கீழ் மாண்புமிகு முதல்வர் அவர்கள் நல்ல திட்டங்களை, குழந்தைகளின் நலன் கருதி, முதியோர்களின் நலன் கருதி அறிவித்திருக்கிறார். மிக்க மகிழ்ச்சி, பாராட்டுகிறோம். மேலும், என் தொகுதியான விளவங்கோடு தொகுதியைச் சார்ந்த கனியக்காவிளையில் மொழிப் போர் தியாகி திரு. சிதம்பரநாதன் அவர்களுக்கு சிலை அமைக்க அவர்கள் அறிவித்திருக்கிறார்கள். மிக்க மகிழ்ச்சி. என் தொகுதி என்பதால் நான் மிகவும் நன்றிகளைத் தெரிவித்துக்கொள்கிறேன். நன்றி.

மாண்புமிகு பேரவைத் தலைவர்: மாண்புமிகு உறுப்பினர் திரு. எம். ஆறுமுகம் அவர்கள்.

திரு. எம். ஆறுமுகம்: மாண்புமிகு பேரவைத் தலைவர் அவர்களே, மாண்புமிகு மரியாதைக்குரிய தமிழகத்தினுடைய முதல்வர் அம்மா அவர்கள் இரண்டு அறிவிப்புகளை இந்த மன்றத்திலே அறிவித்திருக்கின்றார்கள். "தொட்டில் பழக்கம் சுடுகாடு மட்டும்" என்ற பழமொழிக்கேற்ப, குழந்தைகளை பிறப்பிலிருந்தே எப்படி வளர்க்க வேண்டும் என்பதற்கு ஒரு முன்னுதாரணமாக, அவர்கள் அறிவித்திருக்கக்கூடிய அறிவிப்பு என்பது, அவர்களுக்கு இருக்கக்கூடிய வளர்ச்சியை எப்படி எல்லாம் புரிந்துகொண்டு, எதிர்காலத்திலே உரு நல்ல இந்தியனாக, நல்ல மகனாக வளர வேண்டுமோ, அதற்கேற்றாற்போல அறிவித்திருக்கக்கூடிய அந்த அறிவிப்பையும், அதற்காக ஒதுக்கி இருக்கக்கூடிய தொகையையும் இந்தியக் கம்யூனிஸ்டு கட்சி மனதாரப் பாராட்டுகிறது, வரவேற்கிறது.

(தொடரும்)

கோ.பொ.உ./ச.ஆ.

12-09-2011

முற்பகல் 11-10

(திரு. எம். ஆறுமுகம் - தொடர்ச்சி)

தேசிய தலைவர்கள் என்று வருகின்றபோது, சிந்தனை சிற்பி திரு. சிங்காரவேலன் அவர்களைப் பற்றி சொல்லியது என்பது பொதுவுடமை கட்சியில் இருக்கக்கூடிய எங்களுக்கு எல்லாம் பெருமை சேர்ப்பது மட்டுமல்ல, அப்படித் தலைவர்களை போற்றி மகிழ்வது என்பது பாராட்டுதலுக்குரியது, வரவேற்கக்கூடிய ஒன்றாகும்.

தொழில் சங்கத் தலைவர்கள், தேசிய விடுதலை இயக்கத்தில் தங்களை ஈடுபடுத்திக் கொண்டவர்கள் ஒன்றுப்பட்ட இந்திய கம்யூனிஸ்டு கட்சியினுடைய (மார்க்சிஸ்ட்) முதல் மாநாட்டில், கான்பூர் மாநாட்டில் ஒரு தமிழன் என்ற பெருமையைச் உணர்த்தக்கூடிய அளவில், தலைமையேற்று, நடத்தியிருக்கக்கூடிய அவருக்கு மணிமண்டபம் கட்டுவது என்பதும், அதுவும் ஒரு மீனவ சமுதாயத்தில் பிறந்து, வளர்ந்திருக்கக்கூடிய அவருக்கு, பெருமை சேர்க்கக்கூடிய முறையில் மணிமண்டபம் கட்டுவதற்கான அறிவிப்பை வெளியிட்டிருப்பதற்கு நாங்கள் பாராட்டுகிறோம், வாழ்த்துகிறோம்.

அதேபோல் சுயமரியாதை இயக்கத்தில் பிறந்து வளர்ந்த திரு. ஜீவரத்தினம் அவர்களுக்கும் மணிமண்டபம் கட்டுவது என்பது பாராட்டுதலுக்குரியது, வரவேற்கக்கூடிய ஒன்றாகும். மரியாதைக்குரிய திரு. சிதம்பரநாதன் அவர்கள் மொழி போர் தியாகி அவர்களுக்கும், அப்படிப்பட்ட ஒரு மணிமண்டபம் கட்டுவதற்காக அறிவித்திருப்பதை நாங்கள் பாராட்டுகிறோம், வாழ்த்துகிறோம்.

கன்னியாகுமரி மாவட்டத்தில் பிறந்து வளர்ந்து, தமிழுக்காக தன்னுடைய வாழ்நாளை முழுமையாக அர்பணித்துக்கொண்ட, மரியாதைக்குரிய மறைந்த தலைவர் ஜீவானந்தம் அவர்கள் "தமிழ்நாடு" என்று பெயர் வைக்க வேண்டுமென்பதற்காக முதன் முதலில் குரல் கொடுத்தவர், இந்தச் சட்டமன்றத்திலே மறைந்த தலைவர் ஜீவானந்தம் அவர்கள். மரியாதைக்குரிய ஜீவானந்தம் அவர்கள் சிராமையில் ஆசிரமத்தில் இருந்தபோது . . .

மாண்புமிகு பேரவைத் தலைவர்: நீங்கள் separate-ஆக அதை பேசுங்கள். Please (குறுக்கீடு) மாண்புமிகு உறுப்பினர் திரு. பிரின்ஸ் அவர்கள். (குறுக்கீடு) நீங்கள், thanks சொல்கிறேன் என்று சொல்லிவிட்டு, எல்லாவற்றையும் சொல்லிக்கொண்டு இருக்க முடியாது. நீங்கள் separate-ஆக அதற்கு ஒரு time எடுத்து சொல்லுங்கள். மாண்புமிகு உறுப்பினர் நான் வாய்ப்புக் கொடுத்ததை நீங்கள் தவறாகப் பயன்படுத்தக் கூடாது. (குறுக்கீடு) மாண்புமிகு முதலமைச்சர் அவர்கள் 110-ல் கொடுத்த அறிக்கையில் சொன்னதை வைத்து நீங்கள் சொல்ல வேண்டும். அதை விட்டுவிட்டு, நீங்கள் எல்லாவற்றையும் எடுக்கக் கூடாது. மணி என்ன ஆகிறது இப்போது? இப்போது நேரம் 11-12 ஆகிவிட்டது. Please sit down. மாண்புமிகு உறுப்பினர் ஜே.ஜி. பிரின்ஸ் அவர்கள். (குறுக்கீடு) நீங்கள் எனது அறைக்கு வாருங்கள் பேசிக்கொள்ளலாம். என்னுடைய அறைக்கு வந்து என்னென்ன கோரிக்கைகள் இருக்கின்றனவோ அவற்றைக் கொடுத்து விடுங்கள். மாண்புமிகு உறுப்பினர் திரு. ஜே.ஜி. பிரின்ஸ் அவர்கள்.

திரு. ஜே.ஜி. பிரின்ஸ்: மாண்புமிகு பேரவைத் தலைவர் அவர்களே, மாண்புமிகு முதலமைச்சர் அம்மா அவர்கள் பல்வேறு திட்டங்களை அடுத்தடுத்து தந்து, தமிழக மக்களுக்கு பெருமை சேர்த்திருக்கிறார்கள். அதுமட்டுமல்ல, தியாகச் செம்மல்களுக்கு மரியாதை செலுத்துவதற்கு முன் வந்து, சிறப்பான திட்டங்களை அளித்திருக்கிறார்கள். குறிப்பாக, கன்னியாகுமரி மாவட்டத்தைப் பொறுத்தமட்டில் 1956 ஆம் ஆண்டு, சுமார் எட்டு மாதங்கள் தமிழகத்திலிருந்து போராடி, அவர்கள் வீட்டில் தங்கியதேயில்லை என்பதை நான் இந்த மாமன்றத்தில் பதிவு செய்ய விரும்புகிறேன்.

மதிப்பிற்குரிய திரு. சிதம்பரநாதன் அவர்கள் ஒரு ஒப்பற்ற தலைவர். அவர், திரு. மார்ஷல் நேசமணி அவர்களின் தலைமையின்கீழ் இணைந்து அந்தப் போராட்டத்தை நடத்தி, வெற்றி பெற்றார்கள், பெருமை சேர்த்தார்கள். இந்த மன்றத்தில் நான் வேண்டுவது மாண்புமிகு முதலமைச்சர் அம்மா அவர்கள் திரு. மார்ஷல் நேசமணி அவர்களுக்கு மணிமண்டபம் கட்டுவதற்கு ஒப்பளித்ததற்கு நன்றியோடு மீண்டும் சொல்லக் கடமைப்பட்டிருக்கிறேன். ஒரு

request கூட வைக்கிறேன். சென்ற ஆட்சியிலே 48 இலட்சம் செலவாகும் என்று சொன்னார்கள். ஆனால் எவ்வளவு என்று தெரியவில்லை. அவர் ஒரு சிறந்த Parliamentarian. ஒரு கோடி ரூபாய்க்கு அதிகமாக ஆகும் என்றும் சொல்கிறார்கள். எவ்வளவு என்று தெரியவில்லை. அதைச் செய்வது அவருக்கு மகிமையாக இருக்குமென்று கருதுகிறேன். தியாகி சிதம்பரனார் அவர்களுக்கு களியக்காவிளையில் ஒரு சிலை வைப்பது வரவேற்கக்கூடியது. அதுமட்டுமல்ல, இந்த மன்றத்திலே மாண்புமிகு முதலமைச்சர் அம்மா அவர்கள், தியாகிகளை, தேசத்தினுடைய தலைவர்களை மதிப்பது என்பது (மேசையைத் தட்டும் ஒலி) எப்போதும் போற்றக்கூடியது. தேசம் வேண்டும், தமிழகம் வேண்டும் என்பது நல்ல சிந்தனையோடு செய்யக்கூடிய அறிவிப்புத் திட்டங்களை காங்கிரஸ் கட்சி வரவேற்கிறது. வாழ்த்துகின்றேன். (சிரிப்பு)

மாண்புமிகு பேரவைத் தலைவர்: மாண்புமிகு உறுப்பினர் திரு. அ. சுவந்தரராசன் அவர்கள்.

திரு. அ. சுவந்தரராசன்: மாண்புமிகு பேரவைத் தலைவர் அவர்களே, தமிழகத்தினுடைய மனித வளத்தை பாதுகாக்கிற நம்முடைய மிக உயர்வான சத்துணவுத் திட்டம், ஒருங்கிணைந்த குழந்தைகள் ஊட்டச் சத்துத் திட்டம், அதில் குழந்தைகளை, வளர் இளம் பெண்களை, முதியோர்களை, எல்லோரையும் பாதுகாப்பதற்கு நாம் எடுத்துக்கொண்டிருக்கிற நடவடிக்கைகளுக்கு மிக அடிப்படைத் தேவை அந்த மையங்களின் தரம் உயர்த்த வேண்டும் என்பது, அதைத் தரம் உயர்த்துவதற்காக, வேறு செலவுகளுக்காக பணம் ஒதுக்கி ஏற்பாடு செய்திருப்பதை நான் மிகவும் பாராட்டுகிறேன்.

அடுத்து, திரு. சிங்காரவேலர், சிந்தனைச் சிற்பி, "கண்மூடி பழக்கமெல்லாம் மண்மூடிப் போக வேண்டுமென்று" என்று உயரிய நோக்கத்தோடு, அந்தக் காலத்திலேயே தன் வீட்டில் ஒரு பெரிய நூலகத்தையே கொண்டு இருந்த ஒரு பெரிய சிந்தனையாளர். ஏராளமான விஞ்ஞான கட்டுரைகளை தமிழுக்கு முதலில் தந்தவர் என்று சொன்னால் அது மிகையாகாது. தந்தை பெரியார் அவர்களோடு தோளோடு தோள் நின்று அவர் நடத்தியிருக்கிற சுய மரியாதை இயக்கம்,

...

வ.பூ. / ச.ஆ.

12-9-2011

முற்பகல் 11-15

(திரு. அ. சுவந்தரராசன் - தொடர்ச்சி)

சுய மரியாதை இயக்கம் முடிவு பெற வேண்டுமானால், பொதுவுடைமை இயக்கமும் இணைய வேண்டுமென்கிற முறையிலே அவர் எடுத்துக்கொண்ட பாதை. 1923 ஆம் ஆண்டிலேயே மே தினத்தை இந்தியாவில் முதன்முதலாக சென்னை கடற்கரையில் கொண்டாடிய மிகப்பெரிய பெருமைக்குரியவர். அவருக்கு இப்போது நாம் காட்டியிருக்கிற இந்த மரியாதை மிகுந்த போற்றுதலுக்குரியது. மாண்புமிகு முதலமைச்சர் அவர்களுக்கு மார்க்சிஸ்ட் கம்யூனிஸ்டு கட்சியின் சார்பாக என்னுடைய நன்றியைத் தெரிவித்துக்கொள்கிறேன். (மேசையைத் தட்டும் ஒலி)

அதேபோல மரியாதைக்குரிய ஜீவரத்தினம் அவர்கள் நம்முடைய மொழிக்காக, அதேபோல பழைய பழக்கவழக்கங்களை எதிர்ப்பதற்காக பகுத்தறிவுப் பிரச்சாரத்திலே அனைத்திலும் முன்னணியிலே நின்ற ஒரு முக்கியமான சிந்தனையாளர். அவருக்கும் மணிமண்டபம் அமைத்திருப்பதை நான் பாராட்டுகிறேன்.

நம்முடைய மொழிப்போர் தியாகி சிதம்பரநாதன் அவர்களுக்கு--இப்போது அதற்கு யார் கோரிக்கை வைத்தார்கள் என்பது எனக்குத் தெரியவில்லை; ஆனால், அவர் நாம் மதித்துப் போற்றப்பட வேண்டிய மிக முக்கியமான ஒரு போராளி. அவருக்கு முதலமைச்சர் அவர்கள் இப்போது செய்திருக்கிற இந்த மரியாதை உண்மையிலேயே பாராட்டுக்குரியது. அவருக்கு-- திருவுருவச் சிலை வைப்பதையும் நான் மகிழ்ந்து பாராட்டுகிறேன்.

நான் கோரிக்கையாக அல்ல, உங்களுக்கு ஒரு உதவியாகச் சொல்கிறேன். நம்முடைய எல்லையை மீட்பதற்காகப் போராடிய சிலம்புச்செல்வர் திரு. ம.பொ.சி. அவர்களுடைய சிலை திருநகரிலே இருக்கிறது. அதற்கு அரசு விழா கொண்டாட வேண்டுமென்று. . .

மாண்புமிகு பேரவைத் தலைவர்: மாண்புமிகு உறுப்பினர் திரு. சுவந்தரராசன் அவர்கள், மாண்புமிகு முதலமைச்சர் அம்மா அவர்கள் தெளிவாகச் சொல்லியிருக்கிறார்கள், ஏற்கெனவே

தேர்தல் நேரத்தில் அங்கே கொடுத்த வாக்குறுதி இன்றைக்கு நிறைவேற்றப்பட்டிருக்கிறது என்று.
(குறுக்கீடு) உங்கள் உரையை முடித்துவிட்டீர்களா?

திரு. அ. சுவந்தராசன்: அதற்கு அரசு விழா நடத்த வேண்டுமென்று மட்டும் நான் கேட்கிறேன், ம.பொ.சி. சிலைக்கு; வேறு ஒன்றுமில்லை.

மாண்புமிகு பேரவைத் தலைவர்: மாண்புமிகு எதிர்க் கட்சித் துணைத் தலைவர் அவர்கள்.

திரு. ச. இராமச்சந்திரன்: மாண்புமிகு பேரவைத் தலைவர் அவர்களே, மாண்புமிகு முதலமைச்சர் அவர்கள் அறிவித்திருக்கிற இரண்டு அறிவிப்புகளையும் தேசிய முற்போக்கு திராவிட கழகத்தின் சார்பிலே நாங்கள் முழுமையாக வரவேற்கிறோம். (மேசையைத் தட்டும் ஒலி) ஒரு குழந்தைக்குச் செய்கிற நன்மை என்பது, அதனுடைய ஆயுட்காலம் முழுவதும், 70, 80 ஆண்டுகள் வரைகூட பலனளிக்கக்கூடியது. ஆகவே, ஒருங்கிணைந்த குழந்தைகள் வளர்ச்சித் திட்டத்தினை செம்மைப்படுத்தியும், தாய், சேய் நலத்தை மேன்மைப்படுத்தியும், அவர்களுடைய மேம்பாட்டிற்காக நிதி ஒதுக்கியும், மாண்புமிகு முதலமைச்சர் அவர்கள் இங்கே அறிவித்த திட்டங்களை வரவேற்கின்றோம். "ஆளும் வளரணும், அறிவும் வளரணும், அதுதான் வளர்ச்சி" என்று புரட்சித் தலைவர் எம்.ஜி.ஆர். சொன்னார். (மேசையைத் தட்டும் ஒலி) அதைப்போல அறிவும், ஆளும் சேர்ந்து வளர்வதற்கு இந்தத் திட்டம் பயன்படும் என்று கருதுகின்றேன்.

அதேபோல 'இன்றைக்கு பணக்காரர்கள் மேலும் பணக்காரர்களாகிக் கொண்டே போகிறார்கள், ஏழைகள் மேலும் ஏழைகளாகிக் கொண்டே இருக்கிறார்கள், என்ன செய்வது?' என்று இந்திய அரசிலே பொருளாதார மேதைகள் எல்லாம் தங்களுடைய மூளையை கசக்கிக் கொண்டிருக்கிறபோது, 'எல்லோரும் எல்லாமும் பெற வேண்டும்' என்பதற்காக பொதுவுடைமைச் சமுதாயம் அமைய வேண்டுமென்று அர்ப்பணித்துக் கொண்ட தலைவர்கள் சிங்காரவேலரும், ஜீவா அவர்களும் ஆவார்கள். அந்தக் காலத்திலேயே சமதர்ம சமுதாயம் அமைய வேண்டுமென்பதற்காக தங்களுடைய வாழ்வை தியாகம் செய்த சீலர்கள், அவர்களுடைய நினைவைப் போற்றுகின்ற வகையிலே அமைகின்ற மணி மண்டபம், இந்தச் சமுதாயத்திற்கு நல்ல

படிப்பிணையைத் தரும் என்று நான் நிச்சயமாக நம்புகின்றேன். ஆகவே, அந்த முயற்சியும் பாராட்டத்தக்கது.

அதேபோன்று தமிழ் மொழி பேசப்படுகிற நிலப்பரப்பெல்லாம் ஒரு மாநிலமாக அமைய வேண்டும் என்ற கருத்து எழுந்தபோது, அதற்காகத் தங்களை அர்ப்பணித்துக் கொண்டவர்கள் குமரி மாவட்டத்தைச் சேர்ந்த தலைவர்கள் நேசமணி அவர்களும், சிதம்பரநாதன் அவர்களும். சிதம்பரநாதன் அவர்கள் இந்த மன்றத்திலே சட்டமன்ற உறுப்பினராக இருந்தபோது அவரோடு பேசவும் பழகவும் வாய்ப்பைப் பெற்றேன். அவருக்கு ஒரு திருவுருவச் சிலை களியக்காவிளையில் அமைப்பதற்கு நடவடிக்கை எடுத்த மாண்புமிகு முதலமைச்சர் அவர்களை மனமாரப் பாராட்டி வரவேற்கின்றேன். (மேசையைத் தட்டும் ஒலி)

மாண்புமிகு பேரவைத் தலைவர்: மாண்புமிகு மீன் வளத் துறை அமைச்சர் அவர்கள்.

மாண்புமிகு திரு. கே.ஏ. ஜெயபால்: மாண்புமிகு பேரவைத் தலைவர் அவர்களே, மாண்புமிகு அம்மா அவர்கள் 110-வது விதியின்கீழ் அறிக்கையை சட்டமன்றத்திலே எழுந்து அறிவித்தாலே தமிழக மக்களுக்கு ஒரு பெரிய மகிழ்ச்சியான செய்தி வரப்போகிறது என்பதைத்தான் (மேசையைத் தட்டும் ஒலி) இந்தச் சட்டமன்ற நிகழ்ச்சியை நாம் எல்லோரும் பார்க்கின்றபோது உணர முடிகிறது. எங்கள் மீனவர்களுடைய நீண்ட நாள் கோரிக்கை, சிந்தனைச் சிற்பி சிங்காலவேலர் அவர்களுக்கு மணி மண்டபம், மறைந்த மரியாதைக்குரிய ஜீவரத்தினம் அவர்களுக்கு மணி மண்டபம் அமைக்க வேண்டுமென்பது நீண்டநாள் கோரிக்கையாக மீனவ மக்களிடையே எழுந்திருந்தது. அந்தக் கோரிக்கையை இன்று பூரணமாக நிறைவேற்றி வைத்த மாண்புமிகு புரட்சித் தலைவி அம்மா அவர்களுக்கு மீனவ மக்களின் சார்பாக நெஞ்சார்ந்த நன்றியையும், கோடானு கோடி நன்றியையும் வணங்கி தெரிவித்து விடைபெறுகிறேன். நன்றி, வணக்கம். (மேசையைத் தட்டும் ஒலி)

...

கொ.செ./சு.சீ.அ.

12-09-2011

முற்பகல் 11-20

மாண்புமிகு பேரவைத் தலைவர்: மாண்புமிகு வனத் துறை அமைச்சர் அவர்கள்.

மாண்புமிகு திரு. கே.டி. பச்சைமால்: மாண்புமிகு பேரவைத் தலைவர் அவர்களே, கன்னியாகுமரி மாவட்டத்தில் பிறந்த முன்னாள் அமைச்சரும், மொழிப்போர் தியாகியுமான, மரியாதைக்குரிய சிதம்பரநாதன் நாடார் அவர்களுக்குக் களியக்காவிளையில் சிலையமைக்க ஆணையிட்ட மாண்புமிகு தமிழக முதல்வர் டாக்டர் புரட்சித் தலைவி அம்மா அவர்களுக்கு கன்னியாகுமரி மாவட்ட மக்களின் சார்பாகவும், என் சார்பாகவும் கோடானுகோடி நன்றியினைக் காணிக்கையாக்குகிறேன்.

மாண்புமிகு பேரவைத் தலைவர்: மாண்புமிகு சமூக நலத் துறை அமைச்சர் அவர்கள்.

மாண்புமிகு திருமதி செல்வி ராமஜெயம்: மாண்புமிகு பேரவைத் தலைவர் அவர்களே, மாண்புமிகு அம்மா அவர்கள் பழுதடைந்த கட்டடங்கள் தமிழகம்பூராவும், ஆஸ்பெஸ்டாஸ் ஷீட்டில் இயங்கிக்கொண்டு, குழந்தைகள் வருவதற்கே தகுதியில்லாத நிறையக் கட்டடங்கள் இருப்பதை மாண்புமிகு அம்மா அவர்கள் உணர்ந்து, படிப்படியாக மட்டுமல்லாமல் ஒட்டுமொத்தமாக இந்த ஆண்டே முடிக்க வேண்டுமென்று அனைத்து பழுதடைந்த கட்டடங்களுக்கும், (மேசையைத் தட்டும் ஒலி) ஒட்டுமொத்தமாக நிதியை ஒதுக்கித் தந்தது மட்டுமல்லாமல், அந்த வளரிளம் பெண்கள், தாய் சேய் நலனை உறுதி செய்யும்பொருட்டு குழந்தைகள் அனைவரும் அங்கன்வாடி மையத்திற்கு வருவதற்காக அவர்கள் கழிப்பிட வசதியை உறுதி செய்யும்பொருட்டு, தொட்டில் பழக்கம் சுடுகாடு மட்டும் என்பதை இந்தக் குழந்தைகளுக்குக் கழிப்பிட வசதி அனைத்து அங்கன்வாடி மையங்களுக்கும் இந்த ஆண்டே அனைத்து அங்கன்வாடி மையங்களுக்கும் கொடுத்தது மட்டுமல்லாமல், ஒட்டுமொத்தப் பணியாளர்களின் நிறைய பணியிடங்கள் காலியாக இருப்பதை உணர்ந்து கிட்டத்தட்ட 28,000 பணியிடங்கள் இருப்பதையும் மாண்புமிகு அம்மா அவர்கள் செய்து கொடுத்திருக்கிறார்கள். அதுமட்டுமல்லாமல், அந்தக் குழந்தைகளுக்கு மின்சார வசதி இல்லாமல் இருந்ததை உணர்ந்த மாண்புமிகு அம்மா அவர்கள் மின் இணைப்பு மற்றும் மின் விசிறி அனைத்தையும் வழங்கி, இந்த ஒட்டுமொத்தத் தமிழகத்திற்கும் அங்கன்வாடி மையங்களில் உள்ள குழந்தைகளுக்கு அறிவித்திருக்கிற மாண்புமிகு அம்மா அவர்களுக்கு

எங்களுடைய கோடானுகோடி மலர்களைக் காணிக்கையாக்கி, விடைபெறுகின்றேன். நன்றி.
அம்மா! நன்றி.

மாண்புமிகு பேரவைத் தலைவர்: பிறப்பு என்பது ஒருவகையில் பூமிக்கு வந்து போகிற ஒருவகை யாத்ரீக பயணம்தான். எல்லோரும் வெள்ளைத் தாளாகவே பிறப்பெடுத்து வருகிறோம். அந்த வெள்ளைத் தாளில் பலர் புரியாததை கிறுக்கிவிட்டுச் செல்கிறார்கள். சிலர் எதையும் செய்யாமல் வெற்றுத் தாளாகவே அதை வைத்துவிட்டுச் செல்கிறார்கள். ஆனால், வெகுசிலர் மட்டுமே தங்களது செம்மையான சேவைகளால், விந்தையான, வீரியமிக்க செயல்களால் தங்களது வாழ்க்கையையே காவியமாக்கி, வெள்ளைத் தாளில் எழுதி, அதனையே எக்காலத்திலும் மறையாத வரலாறாக பதித்துவிட்டுச் செல்கிறார்கள். இம்மண்ணைக் காப்பதற்கு இறைதூதராய் வந்து உதித்திருக்கும் ஆற்றல்மிகு அம்மா அவர்களைப் போல, (மேசையைத் தட்டும் ஒலி) அவ்வழியிலேயே அலையையும், வலையையும் நம்பியே உலை வைக்கும் மீனவ சமுதாயக் குடும்பத்தில் பிறந்து இவ்வையகம் வாழ்த்திடும் வண்ணம் சீரிய சிந்தனைகளால், சிறந்த பணிகளால், செம்மையான வாழ்வால், நம்மை வியக்க வைத்தவர்களான சிந்தனைச் சிற்பி சிங்காரவேலருக்கும், திருவாளர் ஜீவரத்தினம் அவர்களுக்கும் மணிமண்டபங்களை அமைத்து மீனவ மக்களின் நீண்ட நாள் கனவாக இருந்த இந்த எதிர்பார்ப்பை நனவாக்கி, ஆணையிட்டு, துடுப்பை நம்பியே அடுப்பெரிக்கும் மீனவச் சமூகம் காலமெல்லாம் மாண்புமிகு அம்மா அவர்களை நன்றியோடு கைகூப்பி வணங்கும் (மேசையைத் தட்டும் ஒலி) என்பதைப் பணிவோடு தெரிவித்து, அந்த மாபெரும் தலைவர்களின் நினைவலைகளை எந்நாளும் மக்கள் மனதில் தவழவிடும் நம் காவியத் தாய்க்கு என் பணிவான நன்றிகளையும் சமர்ப்பித்துக்கொள்கிறேன். (மேசையைத் தட்டும் ஒலி)

அதேபோல, தமிழ் மொழிக்காக போராடி வருகிறோம் என பலர் சொல்லிக் கொண்டு வருகிறார்கள். ஆனால், உண்மையாகவே தமிழ், தமிழர்களுக்காக உழைத்துக் கொண்டிருக்கும் அம்மா அவர்கள் மொழிப்போர் தியாகி திரு. சிதம்பரநாதன் அவர்களின் திருவுருவச் சிலையை களியக்காவிளையில் அமைக்க அறிவிப்பு செய்தமைக்கு அம்மா அவர்களுக்கு நன்றி. (மேசையைத் தட்டும் ஒலி)

தாய் சேய் நலத்திற்காக பல்வேறு அறிவிப்புகளை வெளியிட்டு, அமல்படுத்தி, இந்தியாவின் பார்வையைத் தமிழக அரசின் பக்கம் நோக்க வைத்தவர் நம்முடைய மாண்புமிகு அம்மா அவர்கள். (மேசையைத் தட்டும் ஒலி) இன்றைக்கு தாய் சேய் நலம் காக்க பல்வேறு நல்ல அறிவிப்புகளை வெளியிட்டு, உலக அரசுகள் இதனை அமல்படுத்திட தமிழகத்தை நோக்கச் செய்த மாண்புமிகு அம்மா அவர்களுக்கு மீண்டும் நன்றி. (மேசையைத் தட்டும் ஒலி)

. . .

வே.ஐ./ச.சீ.அ.

12-09-2011

முற்பகல் 11-25

(மாண்புமிகு பேரவைத் தலைவர் – தொடர்ச்சி)

நல்ல பெயரை வாங்க வேண்டும் பிள்ளைகளே; நாளை மலரும் முல்லைகளே; இன்று மலர்ந்துள்ள முல்லைகள், நல்ல பெயரை வாங்க வேண்டும் என்ற நம்முடைய அம்மாவின் புகழை என்றும் பரப்பவேண்டுமென்று அன்போடு கேட்டுக்கொள்கிறேன். (மேசையைத் தட்டும் ஒலி)

மானியக் கோரிக்கைகள், 2011-2012, விவாதமும், வாக்கெடுப்பும்—தொடர்ச்சி

கோரிக்கை எண் 6	- கால்நடை பராமரிப்பு (கால்நடை பராமரிப்பு, பால் வளம் மற்றும் மீன்வளத் துறை)	} -தொடர்ச்சி
கோரிக்கை எண் 8	- பால் வளம் (கால்நடை பராமரிப்பு, பால் வளம் மற்றும் மீன்வளத் துறை)	
கோரிக்கை எண் 7	- மீன் வளம் (கால்நடை பராமரிப்பு, பால் வளம் மற்றும் மீன்வளத் துறை)	

மாண்புமிகு பேரவைத் தலைவர்: 2011-2012 ஆம் ஆண்டிற்கான மானியக் கோரிக்கைகளின்மீது விவாதமும், வாக்கெடுப்பும். 10-9-2011 ஆம் நாளன்று முன்மொழியப்பெற்ற மானியக் கோரிக்கைகள் மற்றும் அவற்றின்மீது முன்மொழியப்பெற்ற வெட்டுத் தீர்மானங்கள் ஆகியவற்றின் மீதான விவாதத்திற்குப் பதிலுரை மற்றும் வாக்கெடுப்பு. மாண்புமிகு கால்நடை பராமரிப்புத் துறை அமைச்சர் அவர்களின் பதிலுரை.

மாண்புமிகு திரு. என். ஆர். சிவபதி: மாண்புமிகு பேரவைத் தலைவர் அவர்களே, தமிழகத்தின் இதய பகுதியான திருச்சியில், அதிலும் காவிரிக் கரையில், தொன்மையும், புராதனமும் நிறைந்த திருவரங்கத்தில், மாண்புமிகு இதயதெய்வம் புரட்சித் தலைவி அம்மா அவர்கள் போட்டியிட்டு, சட்டமன்ற உறுப்பினராகி, முதல்வராகப் பொறுப்பேற்று இருப்பது, திருவரங்கத்திற்கு மட்டுமின்றி, திருச்சி மாவட்டமே பெருமையும், புகழும் அடையும் விதத்தில், (மேசையைத் தட்டும் ஒலி) பொற்கால வரலாற்றை, எங்கள் திருச்சி மாவட்டத்திற்கு அளித்திட்ட, எங்கள் அன்னையே, தங்கள் பொற்பாதங்களுக்கு என் பணிவான வணக்கத்தினை சமர்ப்பிக்கின்றேன்.

பொழியும் மழையாய் கருணை; உருகும் மெழுகாய் தியாகம்; சுழலும் பூமியாய் உழைப்பு; விரிந்த கடலாய் அறிவு; குளிர்ந்த நிலவாய் பரிவு; எல்லாம் சேர்ந்ததோர் உருவில், எங்கள் அம்மா என்னும் ஓர் வடிவில், (மேசையைத் தட்டும் ஒலி) திருவேங்கடத்து மாதவன் புகழ்காக்க பன்னிரண்டு ஆழ்வார்கள்; இந்தத் தமிழகத்தின் நலம் காக்க அவதரித்த நம்மாழ்வார் – நம்மை ஆளும், ஆழ்வார் (மேசையைத் தட்டும் ஒலி) பாசமிகு எங்கள் இதயதெய்வம் புரட்சித் தலைவி அம்மா அவர்களைப் பணிவோடு வணங்குகின்றேன்.

மாண்புமிகு பேரவைத் தலைவர் அவர்களே, சாதாரண விவசாயக் குடும்பத்தில் பிறந்த என்னை, சிறப்புமிகு இந்தப் பேரவையில் அமரவைத்து, பதிலுரை அளிக்கும் பாக்கியத்தை அளித்து, என்னை காக்கின்ற இதயதெய்வமே, மாண்புமிகு அம்மா அவர்களின் விசுவாசமிக்க தொண்டர்களின் வரிசையில், சட்டக் கல்லூரியின் மாணவனாக இருந்த என்னை, 1991-இல் தொட்டியம் சட்டமன்ற உறுப்பினராக்கி, அம்மா அவர்களின் திருப்பெயரைத் தாங்கி இருக்கின்ற அம்மா பேரவையின் முதலாவது திருச்சி மேற்கு மாவட்டச் செயலாளராகப் பணியாற்ற வாய்ப்பு வழங்கி, திருச்சி புறநகர் மாவட்டக் கழகத்தின் துணைச் செயலாளராகவும், மாநில மாணவரணிச் செயலாளராகவும், மாநில எம்.ஜி.ஆர். மன்றத் துணைச் செயலாளராகவும், மாநில எம்.ஜி.ஆர். மன்ற இளைஞர் அணிச் செயலாளராகவும், 2-வது முறையாக முசிறித் தொகுதியில் போட்டியிட வாய்ப்பு அளித்து, வெற்றிபெறச் செய்து, அமைச்சராகப் பணியாற்றும் உயர்ந்த பெரும் வாய்ப்பையும் வழங்கி, தற்பொழுது திருச்சி புறநகர் மாவட்டக் கழகச் செயலாளராக நியமித்து,

கழகப் பணியாற்ற வாய்ப்புகள் வழங்கிய எங்கள் தாயே, தங்களின் பொற்பாதங்களில் என் நன்றி மலர்களைச் சமர்ப்பிக்கின்றேன். (மேசையைத் தட்டும் ஒலி)

முசிறித் தொகுதிக்கு வந்து, கடும் வெயில் என்றும் பார்க்காமல், எனக்கு தேர்தல் பிரச்சாரம் செய்து, என்னை வெற்றிபெறச் செய்த மாண்புமிகு அம்மா அவர்களுக்கும், வாக்களித்த முசிறித் தொகுதி மக்களுக்கும், வெற்றிக்குப் பாடுபட்ட அனைத்து நல்ல உள்ளம் கொண்டவர்களுக்கும், எனது நன்றியைத் தெரிவித்துக்கொள்கின்றேன்.

மாண்புமிகு பேரவைத் தலைவர் அவர்களே, "கிராம மக்கள் தங்கள் சொந்தக் கால்களிலே நிற்க வேண்டுமெனில், ஏழையெளிய மக்களைப் பொருளாதார நடவடிக்கைகளில் ஈடுபடச் செய்து, அவர்களின் பொருளாதார நிலைமையை உயர்த்துவது மக்கள் அரசின் கடமையாகும்" என்று தமிழகத்தின் காவிரித்தாய், கால்நடை பராமரிப்புத் துறைக்கோர் கலங்கரை விளக்கம், இதயதெய்வம் மாண்புமிகு புரட்சித் தலைவி அம்மா அவர்கள் கூறியுள்ளார்கள். "கால்நடைகள் நம் உன்னதமான நண்பர்கள். அவை நம்மைக் கேள்வி கேட்பதுமில்லை, நம்மை விமர்சிப்பதும் இல்லை" என்றார் திரு. ஜார்ஜ் எலியட்.

சங்கக் காலத்தில் கால்நடைகளை வைத்துதான் ஒருவரின் செல்வச் செழிப்பைத் தீர்மானிப்பார்கள். "ஒரு நாட்டின் மகத்துவமும், முன்னேற்றமும் அது தன்னுடைய கால்நடைச் செல்வங்களை எப்படி நடத்துகிறது என்பதைப் பொறுத்தே அமைகிறது" என்ற காந்தியடிகளின் கருத்திற்கு இணங்க, 15-8-2011 அன்றைய சுதந்திர தின விழா உரையில்,

...

கு.அ./ஸ்ரீ.ஸ்ரீ.

12-9-2011

முற்பகல் 11-30

(மாண்புமிகு திரு. என்.ஆர். சிவபதி - தொடர்ச்சி)

மற்ற முதன்மைத் துறைகளுடன் கால்நடை பராமரிப்புத் துறைக்கும் அதிக முக்கியத்துவம் கொடுத்து, கால்நடைகளின் வளர்ச்சிக்கான சிறப்பானத் திட்டங்களை மாண்புமிகு தமிழக முதலமைச்சர், இதயதெய்வம் புரட்சித்தலைவி அம்மா அவர்கள் அறிவித்துள்ளார்கள். (மேசையைத் தட்டும் ஒலி)

கால்நடை பராமரிப்புத் துறையில் 6 பன்முக மருத்துவமனைகளும், 22 கால்நடை பெரு மருத்துவமனைகளும், 139 மருத்துவமனைகளும், 1,207 கால்நடை மருந்தகங்களும், 444 தரம் உயர்த்தப்பட்ட மருந்தகங்களும், 1,485 கால்நடை கிளை நிலையங்களும் செயல்பட்டு வருகின்றன.

இவையன்றி, விவசாயிகளின் வசதிக்காக, கிராமங்களுக்கு நேரடியாகச் சென்று மருத்துவ வசதிகளை அளிக்க, 55 நடமாடும் கால்நடை மருந்தகங்கள் செயல்பட்டு வருகின்றன. மேலும், 20 கால்நடை நோய் புலனாய்வுப் பிரிவுகளும், 2 கோழி நோய் ஆராய்ச்சிக் கூடங்களும் செயல்பட்டு வருகின்றன. கால்நடை பராமரிப்பின் முன்னேற்றங்களை மக்கள் அறிந்துகொள்ள ஏதுவாக 11 கால்நடைப் பண்ணைகள் செயல்படுகின்றன.

தமிழ்நாட்டில், கால்நடை பராமரிப்புத் துறைக்கு கடந்த மைனாரிட்டி தி.மு.க. ஆட்சியில் ஒதுக்கீடு செய்யப்பட்டது, அதிகபட்சமாக ரூபாய் 305 கோடி மட்டுமே ஆகும். ஆனால், இந்த ஆண்டில், மாண்புமிகு தமிழக முதல்வர் இதயதெய்வம் புரட்சித் தலைவி அம்மா அவர்கள், தான் பொறுப்பேற்ற உடனேயே இத்துறையின் முக்கியத்துவத்தை உணர்ந்து, பல சிறப்பான திட்டங்களை, இத்துறையின்மூலம் நிறைவேற்றிட, ரூபாய் 676 கோடி நிதியொதுக்கீடு செய்துள்ளார்கள். (மேசையைத் தட்டும் ஒலி) இந்த நிதியொதுக்கீடு கடந்த ஆண்டுகளைக் காட்டிலும் இரண்டு மடங்கிற்கும் மேலாக அதிகம் என்பதைப் பெருமையுடன் இந்த மாமன்றத்திலே தெரிவிக்க விழைகின்றேன்.

மாண்புமிகு பேரவைத் தலைவர் அவர்களே, தமிழகத்தில் மீண்டும் ஒரு வெண்மைப் புரட்சியை ஏற்படுத்தும் விதமாக, கிராமப்புறங்களில் வாழும், ஏழையெளிய மக்களின் பொருளாதாரத்தை முன்னேற்றவும், தொடர்ந்து அவர்களுக்கு வாழ்வாதாரம் வழங்கும் விதமாகவும், 'இலவச கறவைப் பசுக்கள் வழங்கும் திட்டம்' மற்றும் 'இலவச வெள்ளாடுகள், செம்மறியாடுகள்

வழங்கும் திட்டம்' போன்ற புரட்சிகரமானதும், இதுவரை இல்லாததுமான, சிறப்புத் திட்டங்களை மாண்புமிகு முதலமைச்சர் இதயதெய்வம் அம்மா அவர்கள் அறிவித்துள்ளார்கள். இலவச கறவைப் பசுக்கள் வழங்கும் திட்டத்தில், 60,000 பயனாளிகளுக்கு ரூபாய் 232 கோடி செலவில், இலவச கறவைப் பசுக்கள் வழங்க மாண்புமிகு அம்மா அவர்கள் அறிவித்துள்ளார்கள். (மேசையைத் தட்டும் ஒலி)

மாண்புமிகு பேரவைத் தலைவர் அவர்களே, கிராமத்திலே ஒன்றைச் சொல்வார்கள். தானமாகக் கொடுக்கின்ற பசுவை பல்பிடித்துப் பார்க்கலாமா என்று சொல்வார்கள். அதை எதற்குச் சொல்வார்கள் என்று சொன்னால், இலவசமாகக் கொடுப்பதை, அதை எப்படிக் கொடுத்தால் என்ன? பெற்றுக்கொள்ளவேண்டும் என்பதற்காகச் சொல்வார்கள். ஆனால், கிராமத்திலே இருக்கின்ற விவசாயிகள் மாட்டின் பல்லைப் பிடித்துப் பார்ப்பது என்பது, அந்த மாடு, எத்தனை முறை கன்று ஈன்றிருக்கிறது என்பதையும், அதனுடைய வயதையும் விவசாயிகள் கண்டுபிடிப்பதற்காகத்தான். இதை எதற்காகச் சொல்கிறேன் என்று சொன்னால், ஓசியிலே கொடுப்பதை எப்படியாக இருந்தாலும் பெற்றுக்கொள்ளவேண்டுமென்பதற்காகத்தான் அப்படிச் சொல்வார்கள். ஆனால், இதயதெய்வம் புரட்சித்தலைவி அம்மா அவர்கள், இன்றைக்குப் பயனாளிகளே வெளி மாநிலங்களுக்குச் சென்று, அவர்களுக்கும் அரசே செலவழித்து, அவர்களே சந்தையில் சென்று, அவர்களுக்கு விருப்பமான, முறையான, முதற்கன்று ஈன்ற மாடுகளை அவர்களே வாங்கிகொள்ளலாம் என்ற உன்னதமான திட்டத்தை இப்போது புரட்சித்தலைவி அம்மா அவர்கள் அறிவித்திருக்கிறார்கள். இதைச் சொல்வதற்குக் காரணம், தானமாகக் கொடுத்தாலும், தரமாகக் கொடுக்கவேண்டுமென்ற உயரிய சிந்தனையோடு புரட்சித் தலைவி அம்மா அவர்கள் இன்றைக்கு வழங்கியிருக்கிறார்கள். (மேசையைத் தட்டும் ஒலி) அதனால்தான் இன்றைக்கு மகளிரின் ஒப்பற்ற தலைவியாக விளங்கிக்கொண்டிருக்கின்ற புரட்சித்தலைவி அம்மா அவர்களை கிராமப்பகுதியில் இருக்கின்ற பெண்கள் எல்லாம் 'கோமாதா வழங்குகின்ற குலமாதா' என்று வணங்கிக்கொண்டிருக்கிறார்கள். (மேசையைத் தட்டும் ஒலி)

மாண்புமிகு பேரவைத் தலைவர் அவர்களே, மாண்புமிகு அம்மா அவர்களின் வழிகாட்டுதலின்படி, கிராமங்களில் வாழும் ஏழ்மையிலும் ஏழ்மை நிலையிலுள்ள ஏழு இலட்சம்

பயனாளிகளுக்காக, அவர்களின் வாழ்க்கைத் தரத்தை உயர்த்தும் நோக்கத்தில், ரூபாய் 925 கோடி செலவில் இலவச வெள்ளாடுகள் மற்றும் செம்மறியாடுகள் வழங்கும் திட்டத்தை தாயுள்ளம் கொண்ட அம்மா அவர்கள் அறிவித்துள்ளார்கள்.

மகளிர் மேம்பாட்டுக்கு முக்கியத்துவம் அளித்துவரும் மாண்புமிகு அம்மா அவர்கள், மகளிரைக் குடும்பத் தலைவராகக் கொண்ட குடும்பங்களுக்கு முன்னுரிமை அளிக்கும் பொருட்டு, விதவைகள், கைவிடப்பட்டோர், உடல் குறைபாடுள்ள பெண்கள் மற்றும் திருநங்கைகள் ஆகியோருக்கு இத்திட்டத்தில் முன்னுரிமை அளிக்கப்படும் என்று தாயுள்ளத்துடன் புரட்சித்தலைவி இதயதெய்வம் மாண்புமிகு அம்மா அவர்கள் அறிவித்துள்ளார்கள்.

மேலும், இத்திட்டத்தின் சிறப்பு அம்சமே, ஆதிதிராவிடர் மற்றும் பழங்குடியினர் சமுதாயத்தினருக்கு குறைந்தபட்சம் 30 விழுக்காடு ஒதுக்கீடு இருக்கவேண்டும் என மாண்புமிகு முதலமைச்சர் அம்மா அவர்கள் ஆணையிட்டுள்ளார்கள். (மேசையைத் தட்டும் ஒலி)

மாண்புமிகு இதயதெய்வம் புரட்சித்தலைவி அம்மா அவர்களால் அறிமுகப்படுத்தப்பட்ட இச்சிறப்புத் திட்டங்கள்,

...

அ.ர.க/ஸ்ரீ.ஸ்ரீ

12-09-2011

முற்பகல் 11-35

(மாண்புமிகு திரு. என்.ஆர். சிவபதி - தொடர்ச்சி)

பேரறிஞர் அண்ணாவின் பிறந்த நாளான செப்டம்பர் 15 அன்று அம்மா அவர்களின் பொற்கரங்களால் தொடங்கப்பட உள்ளது என்பதை பெரும் மகிழ்ச்சியோடு இந்த அவைக்குத் தெரிவித்துக்கொள்கின்றேன். (மேசையைத் தட்டும் ஒலி)

மாண்புமிகு பேரவைத் தலைவர் அவர்களே, கால்நடை பராமரிப்புத் துறை, தமிழ்நாடு கால்நடை அபிவிருத்தி முகமையுடன் இணைந்து, உள்நாட்டினங்கள் மேலும் அழிந்துவிடாமல்

பாதுகாக்க உம்பளாச்சேரி மற்றும் காங்கேயம் பொலிகாளைகளை உறைவிந்து சேகரிப்பதற்காக பராமரித்து வருகிறது.

நம்பி வந்தோரை நடாற்றில் விடுகின்ற நயவஞ்சகக் கூட்டம், நம்பிக்கைத் துரோகத்திற்கு இலக்கணம் கோபாலபுரம். அதற்கு உதாரணம் குடும்ப நண்பர்கள் என சிலரை அறிமுகப்படுத்தி அவர்களைச் சட்டவிரோதமாக செயல்களில் ஈடுபடவைத்து, பின்னர் அவர்கள் உயிர் பிரியும் நிலைக்குக் கொண்டுவந்து, அண்ணாநகர், பெரம்பலூர் நிகழ்ச்சிகலெல்லாம் உங்களுக்குத் தெரியும். அது கொலையா அல்லது தற்கொலையா என பத்திரிக்கைகள் மூலம் பட்டிமன்றம் நடத்திவைத்தவர்கள் ஆட்சி செய்தபோது, ஓரத்தநாட்டிலுள்ள கால்நடைப் பண்ணையில் கால்நடை ஆய்வாளர் பயிற்சி அளிக்கப்பட்டு, பணி நியமனம் ஆணை வழங்கப்படாமல் அம்போ என நடுத்தெருவில் விடப்பட்ட 154 நபர்களுக்கு மாண்புமிகு இதய தெய்வம் புரட்சித் தலைவி அம்மா அவர்கள் ஆட்சிப்பொறுப்பேற்றவுடனேயே கருணை உள்ளத்தோடும், தாயுள்ளத்தோடும் (மேசையைத் தட்டும் ஒலி) எந்தவிதமான அரசியல் காழ்ப்புணர்ச்சியும் இன்றி பணி நியமனம் வழங்கி 154 குடும்பங்களின் வாழ்வில் ஒளிவீசச் செய்துள்ளார் என்பதை இந்த அவையிலே பெருமையோடு தெரிவித்துக்கொள்ளுகின்றேன்.

மாண்புமிகு பேரவைத் தலைவர் அவர்களே, கால்நடைகளுக்கும் மனிதர்களைப்போலவே, இன்பமான நிகழ்வுகளில் மகிழ்வும், துன்பமான நேரங்களில் துயரமும் ஏற்படும். அவைகளுக்கும், மனிதர்களைப் போலவே வாழ்க்கையின் மேல் ஆசையும், பற்றும் உண்டு என்று புத்தமத குரு தலைவர், தலாய்லாமா அவர்கள் கூறியுள்ளார்கள். இத்தகைய கால்நடைகளுக்கு அவற்றின் தேவைகளை அறிந்து சரியான நேரத்தில் மருத்துவசேவை வழங்குவது, மனிதர்களாகிய நமது தலையாக கடமையாகும். இந்த சேவைகளை வழங்குவதற்கும், துறையின் திட்டங்கள் சிறப்பான சிகிச்சை மற்றும் பராமரிப்புப் பணிகள் கால்நடை வளர்ப்போரைச் சென்றடையவும், கால்நடை பட்டதாரிகள் சேவை மிகவும் இன்றியமையாததாகும்.

இதனை அறிந்து புரட்சித் தலைவி இதய தெய்வம் அம்மா அவர்கள் இதனைச் சீர்செய்யும் வகையில் அம்மா அவர்களின் தலைமையிலான அரசு 385 கிளை நிலையங்களை ஊரக

மருந்தகங்களாக தரம் உயர்த்த ஆணையிட்டுள்ளது என்பதை மகிழ்ச்சியுடன் தெரிவித்துக்கொள்கிறேன். (மேசையைத் தட்டும் ஒலி)

மாண்புமிகு பேரவைத் தலைவர் அவர்களே, கடந்த மைனாரிட்டி தி.மு.க ஆட்சியில் கட்டடங்கள் பழுது பார்ப்பு, மற்றும் சீரமைப்பு பணிக்காக, சராசரியாக ரூ.1 கோடியே 90 இலட்சம் மட்டுமே நிதி ஒதுக்கீடு செய்யப்பட்டது. இத்தொகையானது 2 விழுக்காடு கட்டடங்களைக்கூட சீரமைக்கப் போதுமானதாக இல்லாததினால் பெரும்பாலான நிலையங்கள் அடிப்படை வசதியின்றி செயல்படும் நிலைக்குத் தள்ளப்பட்டிருந்தன.

இந்த நிதியாண்டில் தமிழகத்தில் உள்ள பெரும்பான்மையான மருத்துவமனைகளுக்கு பராமரிப்பு மற்றும் மேம்படுத்துதலுக்காக, இந்தியா சுதந்திரம் அடைந்ததற்குப்பிறகு, இந்தியாவின் வரலாற்றில் இதுவரை இல்லாத அளவாக இத்துறையின் வரலாற்றில் 5 கோடி அல்ல, 10 கோடி அல்ல, 25 கோடியை மாண்புமிகு அம்மா அவர்கள் ஒதுக்கியுள்ளார்கள் என்பதை மகிழ்ச்சியுடன் தெரிவித்துக்கொள்கிறேன். (மேசையைத் தட்டும் ஒலி)

கால்நடை மருத்துவமனைகள் மற்றும் கால்நடை மருந்தகங்களை வலுவூட்டுவதற்கும், புதிய கட்டடங்கள் கட்டுவதற்கும் இதய தெய்வம் புரட்சித் தலைவி அம்மா அவர்களின் தீர்க்க சிந்தனை மற்றும் இத்துறைக்கு ஒரு புத்துணர்வு தரவேண்டுமென்ற எண்ணத்திலும் 131 கோடியே 20 இலட்சம் ரூபாய் வழங்கி ஆணையிட்டுள்ளார்கள் என்பதை மகிழ்ச்சியுடன் தெரிவித்துக்கொள்கிறேன். (மேசையைத் தட்டும் ஒலி)

மாண்புமிகு பேரவைத் தலைவர் அவர்களே,

"நோய்நாடி நோய்முதல்நாடி அதுதணிக்கும்

வாய்நாடி வாய்ப்பச் செயல்" என்ற வள்ளுவரின் குறளுக்கு இணங்க நமது மாண்புமிகு இதய தெய்வம் புரட்சித் தலைவி அம்மா அவர்கள் கால்நடைகளின் ஆரோக்கியத்தை பேணிப்பாதுகாக்க கால்நடை மருத்துவ சேவையை மேலும் பரவலாக்கி, பல இலட்சம் கால்நடைகள் பலனடையும் வகையில் கால்நடைகளைத் தாக்கி விவசாயிகளுக்குக் கடுமையான

பொருளாதார இழப்பையும், சரிவையும் ஏற்படுத்தும் வாய் மற்றும் கால் கோமாரி, வெக்கை நோய், கன்று வீச்சு நோய், அடைப்பான் நோய், தொண்டை அடைப்பான் நோய், ஆட்டுக்கொல்லி நோய், முதலான கொள்ளை நோய்களைக் கண்டறிந்து கட்டுப்படுத்தவும் ரூ.6 கோடியே 48 இலட்சத்தை மாண்புமிகு இதய தெய்வம் புரட்சித் தலைவி அம்மா அவர்கள் வழங்கி ஆணையிட்டுள்ளார்கள் என்பதை இம்மாமன்றத்திற்கு பெருமையோடு தெரிவித்துக்கொள்கிறேன். (மேசையைத் தட்டும் ஒலி)

மாண்புமிகு பேரவைத் தலைவர் அவர்களே, கடந்த 5 ஆண்டுகால குடும்ப ஆட்சியிலே ஏனோ தானோ என்று நடைபெற்று வந்த முகாம்கள் அனைத்தும் இந்த ஆண்டிலிருந்து கால்நடை விவசாயிகள் அனைவரும் பயன்பெறும் விதமாக முனைப்போடும், துடிப்போடும் செயல்பட்டு வருகின்றன. இந்த ஆண்டில் 5,500 கால்நடை மருத்துவப் பாதுகாப்பு முகாம்கள் நடத்த ரூபாய் 2 கோடியே 31 இலட்சம் அனுமதித்து இதய தெய்வம் புரட்சித் தலைவி அம்மா அவர்கள் ஆணையிட்டுள்ளார்கள் என்பதை மகிழ்ச்சியோடு தெரிவித்துக்கொள்கிறேன். (மேசையைத் தட்டும் ஒலி)

...

ப.சி./வி.வி.தே.

12-09-2011

முற்பகல் 11-40

(மாண்புமிகு திரு. என்.ஆர். சிவபதி - தொடர்ச்சி)

மாண்புமிகு பேரவைத் தலைவர் அவர்களே, மாண்புமிகு இதயதெய்வம் புரட்சித் தலைவி அம்மா அவர்கள், ஒரு சாதனைச் சரித்திரம், புதிய சகாப்தத்தின் வெளிப்பாடாகத் திகழும் அம்மா அவர்கள், கிராமப்புற ஏழையெளிய விவசாயிகளுக்குக் கறவைப் பசுக்கள் மற்றும் வெள்ளாடுகள்/செம்மறியாடுகள் வழங்குவதோடு மட்டும் நிறுத்தாமல், அக்கால்நடைகளுக்கும், இதரக் கால்நடைகளுக்கும், தீவனம் கிடைக்க வேண்டும், அதன்மூலம் ஏழையெளிய மக்களின் வாழ்க்கைத்தரம் முன்னேற வேண்டும் என்ற ஒப்பற்ற சிந்தனை இவ்வுலகில் நமது இதயதெய்வம்

புரட்சித் தலைவி அம்மா அவர்களைத் தவிர வேறு யாருக்கும் ஏற்பட்டதில்லை. (மேசையைத் தட்டும் ஒலி) என்பதற்கு இலக்கணமாகத் திகழும் அம்மா அவர்களின் தலைமையிலான அரசு, தீவன உற்பத்தியை மேம்படுத்த சிறப்புத் திட்டம் ஒன்றைத் தொடங்கத் திட்டமிட்டுள்ளது. பசுந்தீவனப் பற்றாக்குறையைப் போக்கும் வகையில் இந்த ஆண்டில் 24,000 ஏக்கர் நிலப்பரப்பில் தீவன உற்பத்தியைப் பெருக்கவும், நுண்ணீர்ப் பாசனத் திட்டம், நுண்ணீர்ப் பாசனத் தெளிப்பான்கள், வேகத் தெளிப்பான்கள் போன்றவற்றை சிறு மற்றும் குறு விவசாயிகள் பயன்படுத்தவும், தீவன சேதாரத்தைக் குறைக்க, புல் வெட்டிகள் மற்றும் நறுக்கும் இயந்திரங்கள் விவசாயிகளுக்கு வழங்கவும், இத்தகையப் பசுந்தீவன உற்பத்தித் திட்டத்திற்கென மாண்புமிகு அம்மா அவர்களின் தலைமையிலான இந்த அரசு ரூபாய் 35 கோடி ரூபாயை இந்த ஆண்டே வழங்கி ஆணையிட்டுள்ளது என்பதை மகிழ்ச்சியுடன் தெரிவித்துக்கொள்கிறேன். (மேசையைத் தட்டும் ஒலி)

மாண்புமிகு பேரவைத் தலைவர் அவர்களே, இதயதெய்வம் புரட்சித் தலைவி மாண்புமிகு அம்மா அவர்களுக்குக் கால்நடைகளின்மீதுள்ள ஈடுபாட்டை உணர்த்தும் வகையில் மற்றொரு புள்ளிவிவரத்தைக் கூற நான் விரும்புகிறேன். வருடந்தோறும், தலைமைச் செயலாளர் அவர்களின் தலைமையில் மாநில அளவிலான ஒப்பளிப்புக் குழுக் கூட்டம் ஒன்று, தேசிய வேளாண்மை அபிவிருத்தித் திட்டத்தின்கீழ் நிதியொதுக்கீடு செய்யும்.

கடந்த 5 ஆண்டுகளையும் சேர்த்து சுமார் 24 கோடி ரூபாய் மட்டுமே கால்நடை பராமரிப்புத் துறைக்கு ஒதுக்கீடு செய்யப்பட்டது. ஆனால், இந்த ஓராண்டுக்கு மட்டும் மாண்புமிகு இதயதெய்வம் புரட்சித் தலைவி அம்மா அவர்களின் தனிப்பட்ட வழிகாட்டுதலின்பேரில் கால்நடை பராமரிப்புத் துறைக்கென 47 கோடி ரூபாய் நிதியொதுக்கீடு செய்யப்பட்டுள்ளது என்பதை மகிழ்ச்சியோடு தெரிவித்துக்கொள்கிறேன். (மேசையைத் தட்டும் ஒலி) கடந்த 5 ஆண்டுகளில் 24 கோடி, ஆனால் ஒரே ஆண்டில் 47 கோடி என்பதை மாண்புமிகு பேரவை உறுப்பினர்களுக்கு நான் பெருமையோடு தெரிவித்துக்கொள்கிறேன்.

கடந்த கால மைனாரிட்டி தி.மு.க. ஆட்சியில், 2010-2011 ஆம் ஆண்டிற்கு, கால்நடை பராமரிப்புத் துறைக்கென வெறும் 5 கோடியே 56 இலட்சம் ரூபாய் மட்டுமே ஒதுக்கீடு செய்தனர்.

"கருணையையும்" "நிதியையும்" பெயரில் மட்டுமே கொண்ட ஒருவர் தனக்கு ஒதுக்கிக் கொண்டதோ அதிகம், துறைக்கு ஒதுக்கியதோ குறைவு. தற்போது அதைவிட 9 மடங்கு கூடுதலாக 47 கோடி ரூபாயை ஒதுக்கீடு செய்து தந்துள்ள ஈகை அரசி, எங்கள் இதயதெய்வம் புரட்சித் தலைவி அம்மா அவர்கள் ஒரு கொடை வள்ளல், (மேசையைத் தட்டும் ஒலி) என்பதால்தான் வீட்டுப் பற்றுக்கும் நாட்டுப் பற்றுக்கும் உள்ள வித்தியாசத்தைப் புரிந்து கொண்ட தமிழக மக்கள், புரட்சித் தலைவி அம்மா அவர்களிடம் ஆட்சியைத் தந்துள்ளார்கள்.

இந்த வருடம் கால்நடைகளுக்கு மருத்துவ சிகிச்சை அளிப்பதற்காக மருந்துகள் மற்றும் உபகரணங்கள் வாங்க 16 கோடி ரூபாயை, மாண்புமிகு அம்மா அவர்கள் ஒதுக்கியுள்ளார்கள் என்பதையும் இம்மாமன்றத்தில் தெரிவித்துக்கொள்கிறேன். (மேசையைத் தட்டும் ஒலி)

மாண்புமிகு பேரவைத் தலைவர் அவர்களே, தற்போது சென்னையிலும், நாமக்கல்லிலும் இரண்டு கால்நடை மருத்துவக் கல்லூரிகள் செயல்பட்டு வருகின்றன. பெருகி வரும் கலப்பினக் கால்நடைகளின் மருத்துவ வசதி மற்றும் பராமரிப்புத் தேவைகளுக்கு அதிக எண்ணிக்கையில் கால்நடை மருத்துவர்கள் தேவைப்படுகிறார்கள். இத்தேவையைப் பூர்த்தி செய்ய திருநெல்வேலியில் ஒரு கால்நடை மருத்துவக் கல்லூரி துவங்கப்பட உள்ளது. (மேசையைத் தட்டும் ஒலி)

அதேபோல மாண்புமிகு அம்மா அவர்களின் அரசு தஞ்சாவூர் மாவட்டத்தில் உள்ள ஓரத்தநாட்டில் நடப்பாண்டில் ஒரு கால்நடை மருத்துவக் கல்லூரித் தொடங்கவும், (மேசையைத் தட்டும் ஒலி) இதைத் தவிர உலகத்தரம் வாய்ந்த கோழி வளர்ப்பு மற்றும் மேலாண்மை மையம் ஒன்றை ஓசூரில் தொடங்கவும் மாண்புமிகு அம்மா அவர்கள் ஆணையிட்டுள்ளார்கள் என்பதை மகிழ்ச்சியுடன் தெரிவித்துக்கொள்கிறேன். (மேசையைத் தட்டும் ஒலி)

தமிழ்நாடு கால்நடை மருத்துவ அறிவியல் பல்கலைக்கழகத்தை உலகத் தரத்திற்கு உயர்த்திடும் வகையில் மாண்புமிகு அம்மா அவர்களின் ஆட்சியில் அமெரிக்க நாட்டில் உள்ள அரிசோனா மற்றும் ஆபர்ன் தொழில்நுட்பப் பல்கலைக்கழகத்துடன் புரிந்துணர்வு ஒப்பந்தங்கள் செய்யப்பட்டுள்ளன. இதனால், உலகத்தரம் வாய்ந்த, நன்கு பயிற்சி பெற்ற கால்நடை

மருத்துவர்களை உருவாக்க வழிவகை செய்யப்பட்டுள்ளது. இதைத் தவிரவும், கோழியின உற்பத்தி மற்றும் இதர பராமரிப்பு சம்பந்தமான துறைகளில், பட்டய மேற்படிப்பு முதல்முறையாக அறிமுகப்படுத்த மாண்புமிகு அம்மா அவர்கள் ஆணையிட்டுள்ளார்கள் என்பதை மகிழ்ச்சியுடன் தெரிவித்துக்கொள்கிறேன். (மேசையைத் தட்டும் ஒலி)

"Animals are reliable, many full of love, true in their affection, predictable in their actions, grateful and loyal. Difficult standards for people to live up to" என்று Alfred A. Montapert என்ற அறிஞர் கூறினார்.

...

வெ.செ./வி.வி.தே.

12-09-2011

முற்பகல் 11-45

(மாண்புமிகு திரு. என்.ஆர். சிவபதி - தொடர்ச்சி)

அதாவது, வாழ்க்கையில் மனிதர்கள்கூட கடைபிடிக்க தவறுகின்ற முக்கிய வாழ்வியல் கோட்பாடுகளான நம்பகத்தன்மை, பரிசுத்தமான அன்பு, மெய்யான பாசம், யூகிக்கக்கூடிய நடவடிக்கைகள், நன்றி மற்றும் விசுவாசம் ஆகியவற்றை மிகச் சாதாரணமாகக் கொண்டுள்ள கால்நடைகள் மற்றும் விலங்குகளை பேணிப் பாதுகாப்பது நம் ஒவ்வொருவரது கடமையாகும் என்பது அவர் கூறிய கருத்து.

அப்படிப்பட்ட இந்த சிறப்புமிக்க கால்நடைகளின் பராமரிப்புக்காக அம்மா அவர்களின் ஆழ்ந்த சிந்தனையாலும், அறிவாற்றலாலும், அறிவிக்கப்பட்ட திட்டங்கள் கிராமப் பொருளாதார முன்னேற்றத்திற்கோர் மைல்கல். ஏழை எளிய குடும்பங்களின் பொருளாதார முன்னேற்றத்திற்கோர் ஒளி விளக்கு, கால்நடை வளம் மற்றும் உற்பத்திக்கு ஒரு ஆணி வேர். ஒட்டுமொத்தமாகச் சொல்ல வேண்டுமென்றுச் சொன்னால், புரட்சித் தலைவி இதய தெய்வம், மாண்புமிகு அம்மா அவர்களின் ஆட்சி, இத்துறைக்கோர் பொற்காலம் என்பதை இந்த மாமன்றத்திலே தெரிவித்துக்கொள்ள கடமைப்பட்டிருக்கின்றேன். (மேசையைத் தட்டும் ஒலி)

மாண்புமிகு பேரவைத் தலைவர் அவர்களே, மாண்புமிகு அம்மா அவர்களின் நல்லாட்சியில், தொடர் நன்மைகள் பல நாள்தோறும் தொடர்கின்றன. இந்த வகையில் பால்வளத் துறையில் பல திட்டங்களை அறிவித்து வருகிறார்கள். தமிழ்நாடு பால் உற்பத்தியாளர்கள் கூட்டுறவு இணையத்தின் தலைமையில் 17 மாவட்ட பால் உற்பத்தியாளர்கள் கூட்டுறவு ஒன்றியங்களும், 8,770 பிரதம பால் உற்பத்தியாளர்கள் கூட்டுறவுச் சங்கங்களும், பால் உற்பத்தியாளர்களுக்கும் நுகர்வோர்களுக்கும் பாலமாக செயல்பட்டு வருகின்றன.

நட்டத்தில் இயங்கி வந்த கூட்டுறவு அமைப்புகளை இலாபகரமாக மாற்றுவதற்கும் தமிழகத்தில் பால் உற்பத்தியை அதிகரிப்பதற்கும், தேவையான போர்க்கால நடவடிக்கைகளை மேற்கொண்டு, தேர்தல் வாக்குறுதியில் தெரிவித்தவாறு இரண்டாவது வெண்மைப் புரட்சியை உருவாக்க மாண்புமிகு தமிழக முதல்வர் அம்மா அவர்கள் உறுதிபூண்டுள்ளார்கள். (மேசையைத் தட்டும் ஒலி)

மாண்புமிகு இதயதெய்வம் புரட்சித் தலைவி அம்மா அவர்கள் பொறுப்பேற்றபோது, தமிழ்நாட்டில் நாளொன்றுக்கு 20 இலட்சம் லிட்டர் என்ற அளவில் இருந்த பால் கொள்முதல், அம்மா அவர்களின் வழிகாட்டுதலின்படி 1,500 புதிய சங்கங்களை நிறுவியதன்மூலமும், தினசரி கண்காணிப்பின்மூலமும் படிப்படியாக உயர்ந்து தற்பொழுது மூன்றே மாதங்களில், 25 இலட்சம் லிட்டராக உயர்ந்துள்ளது என்பதை இம்மாமன்றத்திற்கு மகிழ்ச்சியுடன் தெரிவித்துக்கொள்கிறேன். (மேசையைத் தட்டும் ஒலி)

"கேளுங்கள் தரப்படும், தட்டுங்கள் திறக்கப்படும்" என்பது வேதவாக்கு. ஆனால் கேளாமல் கொடுப்பது எங்கள் தாயின் வாக்கு, (மேசையைத் தட்டும் ஒலி) அதுவே எங்கள் அம்மாவின் சத்திய வாக்கு. (மேசையைத் தட்டும் ஒலி) மைனாரிட்டி தி.மு.க. ஆட்சியில், 150 கோடி ரூபாய்க்கு ஆவின் நிறுவனத்திற்கு ஏற்பட்ட நட்டத்தை ஈடு செய்வது குறித்து, எந்த ஒரு ஆணையையும் அளிக்காமல் அந்தரத்தில் விட்டுவிட்டனர். இதனால் பால் உற்பத்தியாளர்களுக்கு வழங்க வேண்டிய பால் பணம் பட்டுவாடாவில் மிகுந்த காலதாமதம் ஏற்படுவதை அறிந்த அம்மா அவர்கள் ஆட்சிப்பொறுப்பேற்றவுடன், ஆவின் நிறுவனத்திற்கு முதற்கட்டமாக 49 கோடியே 65 இலட்சம் ரூபாய் வழங்க உத்தரவிட்டார்கள். மேலும் இதுபோன்று

ஒவ்வொரு மாதமும் 16 கோடியே 55 இலட்சம் ரூபாயை ஆவின் நிறுவனத்திற்கு வழங்கவும் மாண்புமிகு அம்மா அவர்கள் உத்தரவிட்டுள்ளார்கள்.

மாண்புமிகு அம்மா அவர்கள் முதலமைச்சராக பொறுப்பேற்றபிறகு, ஆவின் நிர்வாகத்தின்மீதும் பால்உற்பத்தியாளர்கள்மீதும் தனி அக்கறை கொண்டு, இதுவரை ஏறத்தாழ 84 கோடி ரூபாய் வழங்கி, பால் நிறுவனத்தின் வயிற்றுக்கே பால் வார்த்ததைப்போல, பால் உற்பத்தியாளர்களின் துயர் துடைத்தவர்தான் மாண்புமிகு அம்மா அவர்கள். (மேசையைத் தட்டும் ஒலி)

மேலும், 2004ஆம் ஆண்டில், திருவண்ணாமலை மாவட்டத்தில், அம்மாபாளையத்தில் பால் பவுடர் தயாரிக்கும் தொழிற்சாலை நிறுவப்படும் என்று மாண்புமிகு அம்மா அவர்கள் மாவட்ட ஆட்சியர்கள் மாநாட்டில் அறிவித்த காரணத்தாலேயே, அத்திட்டத்தை நிறைவேற்றுவதில் கடந்த ஆட்சியாளர்கள் காலம் தாழ்த்தினர். ஆனால், திருவண்ணாமலையில் வீற்றிருக்கும் அண்ணாமலையாரே மாண்புமிகு அம்மாதான் அத்திட்டத்தை நிறைவேற்றி முடிக்க முடியும் என முடிவு செய்துவிட்டார் என்று நினைக்கும் வகையில், (மேசையைத் தட்டும் ஒலி) மீண்டும் மூன்றாவது முறையாக ஆட்சிப்பொறுப்பேற்ற மாண்புமிகு அம்மா அவர்கள் சுமார் 60 கோடி ரூபாய் செலவில் இத்திட்டத்தை விரைந்து செயல்படுத்தி வருகிறார்கள் என்பதை மகிழ்ச்சியோடு தெரிவித்துக்கொள்கின்றேன். (மேசையைத் தட்டும் ஒலி)

தேசிய வேளாண்மை வளர்சித் திட்டத்தின்கீழ், பால் வளத்திற்கு 2011-2012-ஆம் நிதி ஆண்டில் 155 நடமாடும் கால்நடை மருத்துவக் குழுக்கள் நிறுவுவதற்கும், கிராம அளவில் பால் உற்பத்தி செய்வதற்கான 1500 பால் விரிவாக்க மையங்களை ஏற்படுத்துவதற்கும், வேலூர் பால்பண்ணையை மேம்படுத்துவதற்கும் . . .

(தொடரும்)

ரெ.ப. / ப.ச.

12-09-2011

முற்பகல் 11-50

(மாண்புமிகு திரு. என்.ஆர். சிவபதி - தொடர்ச்சி)

அம்பத்தூரில் பால் உப பொருட்கள் தொழிற்சாலையை உருவாக்குவதற்கும், 10 மொத்தப் பால் குளிரூட்டு இயந்திரங்கள் நிறுவுவதற்கும், கிருஷ்ணகிரி பால் பண்ணையை மேம்படுத்துவதற்கும், காஞ்சிபுரம், காக்களூர் பால் பண்ணையை மேம்படுத்துவதற்கும், சென்னை மாநகரில் முக்கிய இடங்களில் 3 முக்கிய நவீனப்படுத்தப்பட்ட பாலகங்களை இயக்குவதற்குமாகிய பணிகளை மேம்படுத்த சுமார் ரூ.34 கோடி ஒதுக்கப்பட்டு மாண்புமிகு முதலமைச்சர் தலைமையிலான அரசு (மேசையைத் தட்டும் ஒலி) முனைந்து செயல்பட்டுவருகிறது என்பதை இப்பேரவையில் தெரிவிப்பதில் பெருமகிழ்ச்சியடைகிறேன்.

மாண்புமிகு பேரவைத் தலைவர் அவர்களே, பால் உற்பத்தியாளர்கள் தங்கள் வசதிக்கேற்ப பால் வழங்க ஏதுவாக நடப்பாண்டில் கிராம அளவில் 40 பால் குளிரூட்டும் நிலையங்கள் ரூ.10 கோடி மதிப்பீட்டில் நிறுவ மாண்புமிகு அம்மா அவர்கள் ஆணையிட்டுள்ளார்கள். (மேசையைத் தட்டும் ஒலி) நடப்பாண்டில் 1,500 பால் கூட்டுறவு சங்கங்கள் புதியதாக அமைக்கவும், மறுமலர்ச்சி செய்யவும் குறியீடு நிர்ணயிக்கப்பட்டு, 3 மாதங்களில் இதுவரை 1,662 பால் கூட்டுறவு சங்கங்கள் தொடங்கப்பட்டும், புதுப்பிக்கப்பட்டும் உள்ளன. (மேசையைத் தட்டும் ஒலி) எஞ்சியுள்ள சங்கங்கள் விரைவில் தொடங்கப்படும் என்பதை இம்மாமன்றத்திற்கு மகிழ்ச்சியுடன் தெரிவித்துக்கொள்கின்றேன்.

மாண்புமிகு அம்மா அவர்களின் உயரிய திட்டமான 60,000 இலவசக் கறவை மாடுகள் வழங்கும் திட்டத்தின்மூலம் பால் உற்பத்தியைப் பெருக்கி, இரண்டாவது வெண்மைப் புரட்சிக்கு வலுவூட்டும் வகையில் ஆவின் நிறுவனம் சிறப்பாகச் செயல்படும் என்பதை இம்மாமன்றத்தில் மகிழ்ச்சியுடன் தெரிவித்துக்கொள்கின்றேன். (மேசையைத் தட்டும் ஒலி)

மாண்புமிகு பேரவைத் தலைவர் அவர்களே, இதய தெய்வம் புரட்சித் தலைவி அம்மா அவர்கள் தனது தேர்தல் வாக்குறுதியிலேயே, தமிழகத்தில் கழக ஆட்சி அமைந்ததும் ஏழை, எளிய, வறுமையில் வாடும் மக்களுக்கு ஆடுகளும், மாடுகளும் தரப்படும் என்று அறிவித்திருந்தார்கள். வாக்களித்த மக்களின் விரல் மை ஈரம் காய்வதற்குள், அதற்கான உத்தரவையும் இட்டு, பேரறிஞர் பெருந்தகை அண்ணா அவர்களின் பிறந்தநாளில் இத்திட்டத்தை அமல்படுத்தவுள்ளார்கள்.

ஆனால், வழக்கம்போலவே குதர்க்கம் பேசக்கூடியவர்கள், குறைகூறியே பிழைப்பு நடத்துபவர்கள், மக்களை ஆடு, மாடு மேய்க்கச் சொல்கிறார்கள் என்று அறியாமையால் பேசுகிறார்கள். ஆடு, மாடு வளர்ப்பதை மட்டரகமாக, அறியாமல், புரியாமல் பேசுகின்ற ஆறாவது அறிவைப் பயன்படுத்தாத அற்பர்களே, புரிந்துகொள்ளுங்கள். (மேசையைத் தட்டும் ஒலி) ஊரையே வளைத்துக் கொள்ளையடித்துப் பிழைப்பதைவிட, இட்லிக் கடைகளிலும், நகைக் கடைகளிலும், லாரிகளில் வந்த ஹார்லிக்சையும் பறித்துப் பசியாறுவதைவிட, (மேசையைத் தட்டும் ஒலி) அடுத்தவர் வீட்டை அபகரித்து ஆசுவாசம் கொள்வதைவிட, (மேசையைத் தட்டும் ஒலி) திருட்டுப் பணம் கொண்டு திரை உலகை வளைப்பதைவிட, (மேசையைத் தட்டும் ஒலி) அடுத்தவர் நிலத்தை அபகரித்து அறிவாலயம் கட்டுவதைவிட, (மேசையைத் தட்டும் ஒலி) அலைவரிசைத் திருட்டுக்குக் கூட்டு சதிகாரியாக திகார் சிறையில் அடைபட்டுக் கிடப்பதைவிட, (மேசையைத் தட்டும் ஒலி) ஆடு, மாடு மேய்த்து, உழைத்துப் பிழைப்பது, கருணாநிதியின் பிழைப்பைவிட கவுரமாய் இருக்கும் என்பதை வலியுறுத்தி, (மேசையைத் தட்டும் ஒலி) இதய தெய்வம் புரட்சித் தலைவி அம்மா அவர்கள் ஆடு, மாடுகளைக் கொடுத்து, நம் மக்களை உழைத்து, உயர், உயர்வான வழி செய்துகொடுத்திருக்கிறார்கள் என்பதைப் பெருமையோடு தெரிவித்துக்கொள்கிறேன்.

மாண்புமிகு அம்மா அவர்களின் ஆணைக்கிணங்க துறை சார்ந்த அறிவிப்புகளை வெளியிடுகிறேன்.

1. கால்நடைப் பண்ணைகளை மேம்படுத்துதல்

கால்நடை பராமரிப்புத் துறையில் செயல்படும் மாவட்ட கால்நடைப் பண்ணைகள் மற்றும் தமிழ்நாடு கால்நடை மருத்துவ அறிவியல் பல்கலைக்கழகப் பண்ணைகளில் உள் கட்டமைப்பு வசதிகளை இந்த ஆண்டிலிருந்து வலுப்படுத்த பல்வேறு திட்டங்கள் தொடங்கப்படும். தீவன வசதி ஏற்படுத்துதல், கால்நடைகளின் தரம் மற்றும் எண்ணிக்கையை அதிகரிக்கச் செய்தல் ஆகிய பணிகளை மேற்கொள்ள மாண்புமிகு முதலமைச்சர் அம்மா அவர்களின் ஆணையின்படி ரூ.17 கோடி நிதி ஒதுக்கீடு செய்யப்பட்டுள்ளது. (மேசையைத் தட்டும் ஒலி)

. .தொடரும்

நா.சு.கு. / பு.ச.

12-09-2011

முற்பகல் 11-55

(மாண்புமிகு திரு. என்.ஆர். சிவபதி - தொடர்ச்சி)

2. கால்நடை நிறுவனங்களை புதுப்பித்தல் மற்றும் அவற்றிற்கு உபகரணங்கள் வழங்குதல்

அனைத்து கால்நடை நிலையங்களிலும், சிறப்பான சேவைகள் கிடைக்கப்பெறுவதை உறுதிசெய்வதற்காக, ஏற்கெனவே கட்டப்பட்ட கால்நடை மருத்துவமனைகள் மற்றும் கால்நடை மருந்தகங்களின் உள்கட்டமைப்பு வசதிகளை மேம்படுத்துதல் அவசியமான ஒன்றாகும். உள்கட்டமைப்பு வசதிகளில் தற்போதுள்ள குறைபாடுகளைக் கருத்தில்கொண்டு, மாண்புமிகு முதலமைச்சர் அம்மா அவர்களின் ஆணைப்படி, இந்த நிதியாண்டில் தமிழகத்தில் உள்ள உள்கட்டமைப்பு வசதிக் குறைபாடுள்ள பெரும்பான்மையான மருத்துவமனைகளின் பராமரிப்பு மற்றும் முன்னேற்றத்திற்காக 25 கோடி ரூபாய் நிதி ஒதுக்கீடு செய்யப்படும். (மேசையைத் தட்டும் ஒலி)

3. நிர்வாகத்தை மேம்படுத்துதல்

மாண்புமிகு முதலமைச்சர் அம்மா அவர்களின் ஆணைப்படி, கால்நடைப் பராமரிப்புத் துறையில் 1 இணை இயக்குநர், 13 உதவி இயக்குநர், 843 கால்நடை உதவி மருத்துவர், 600 கால்நடை ஆய்வாளர் மற்றும் இதர பணியாளர்கள் மொத்தமாக 2,864 பணியிடங்கள் நிரப்பப்படும். (மேசையைத் தட்டும் ஒலி)

4. பால் உற்பத்தியாளர்களின் குடியிருப்பிலேயே கால்நடை மருத்துவ சேவை

கால்நடைகளுக்கான மருத்துவம் மற்றும் பராமரிப்பு வசதிகளை பால் உற்பத்தியாளர்களுக்கு ஏற்படுத்தித் தருவது ஆவின் நிறுவனத்தின் கொள்கையாகும். இதனை நிறைவேற்ற, மாண்புமிகு முதலமைச்சர் அம்மா அவர்களின் ஆணையின்படி, புதியதாக 155 நடமாடும் கால்நடை மருத்துவத் தொகுப்பு மையங்கள் 8 கோடியே 34 இலட்சம் ரூபாய் செலவில் உருவாக்கப்படும். இதன்மூலம், ஆவின் நிறுவனக் கட்டுப்பாட்டிலுள்ள பகுதிகளில் சுமார் 30 சங்கங்களுக்கு ஒரு கால்நடை மருத்துவர் என்ற அடிப்படையில் குடியிருப்பிலேயே மருத்துவ சேவை வழங்கப்படும். (மேசையைத் தட்டும் ஒலி)

5. சங்கங்களின் தரம் உயர்த்தி சிறிய பண்ணைகள் அமைத்தல்

பாலினைப் பதப்படுத்த பால் பண்ணையிலிருந்து நீண்ட தூரங்களில் உள்ள கிராமங்களில் மொத்த பால் குளிர்விப்பான்கள் அமைத்து பாலின் தரத்தைக் காக்கவேண்டியது அவசியமாகிறது. அதன்பொருட்டு, பல்வேறு திட்டங்களின்கீழ் இவ்வாண்டு அரசு 30 மொத்த பால் குளிர்விப்பான்களை ஏற்படுத்தும். மேலும், 10 பிரதம பால் உற்பத்தியாளர் கூட்டுறவுச் சங்கங்களில் மேம்படுத்தப்பட்ட குளிரூட்டும் வசதிகள் மேற்கொண்டு, சிறிய பால் பண்ணைகளாகத் தரம் உயர்த்த நடவடிக்கைகள் எடுக்கப்படும். இதற்காக, மாண்புமிகு முதலமைச்சர் அம்மா அவர்களின் ஆணையின்படி, 10 கோடி ரூபாய் இவ்வாண்டில் ஒதுக்கீடு செய்யப்படும். (மேசையைத் தட்டும் ஒலி)

6. பால் பண்ணைகளின் உள்கட்டமைப்பு வசதிகளை மேம்படுத்துதல்

கூடுதலாகக் கொள்முதல் செய்யப்படும் பாலைப் பதப்படுத்தும்விதமாக அம்பத்தூர், சோழிங்கநல்லூர், மாதவரம், காஞ்சிபுரம், கிருஷ்ணகிரி, ஈரோடு, காக்களூர் மற்றும் விழுப்புரம் ஆகிய பால் பண்ணைகளின் உள்கட்டமைப்பு வசதிகள் இவ்வாண்டு மேம்படுத்தப்படும். இதற்காக, 18 கோடி ரூபாய் மாண்புமிகு இதய தெய்வம் புரட்சித் தலைவி அம்மா அவர்கள் வழங்கி ஆணையிட்டுள்ளார்கள். (மேசையைத் தட்டும் ஒலி)

7. மாவட்ட ஒன்றியங்களில் பால் உற்பத்தி, பால் விற்பனை மேம்படுத்துவதற்கான திட்டங்கள்

தமிழகம் முழுவதிலும் சீரான பால் உற்பத்தியை உறுதி செய்ய இவ்வாண்டில் கன்னியாகுமரி, திருநெல்வேலி, தூத்துக்குடி, சிவகங்கை, தஞ்சாவூர், புதுக்கோட்டை, விருதுநகர் ஆகிய மாவட்டங்களில் சிறப்புத் திட்டம் ஏற்படுத்தப்பட்டு சங்க அளவிலும், ஒன்றிய அளவிலும், பால் பதப்படுத்துவதற்கும், விற்பனைக்கும் தேவையான உள்கட்டமைப்பு வசதிகளை மேம்படுத்த, மாண்புமிகு முதலமைச்சர் அம்மா அவர்களின் ஆணைப்படி, 26 கோடியே 24 இலட்சம் ரூபாய் ஒதுக்கீடு செய்யப்படும். (மேசையைத் தட்டும் ஒலி)

8. அம்பத்தூரில் புதிய பால் பொருட்கள் தயாரிக்கும் தொழிற்சாலை

ஆவின் நிறுவனம்மூலம் தயாரிக்கப்படும் கோவா, ஐஸ்கிரீம், லஸ்ஸி, மோர் போன்ற உபபொருட்களுக்கு பொதுமக்கள் மத்தியில் பெரும் வரவேற்பு உள்ளது. சென்னை பெருநகரின் பெருகிவரும் பால் பொருட்களின் தேவையைப் பூர்த்தி செய்யும்பொருட்டு, அனைத்து பால் உபபொருட்களையும் பொதுமக்களுக்குத் தேவையான அளவில் வழங்கிட ஏதுவாக, மாண்புமிகு முதலமைச்சர் அம்மா அவர்களின் ஆணையின்படி, அம்பத்தூரில் 5 கோடி ரூபாய் மதிப்பில் புதிய பால் உபபொருட்கள் தயாரிக்கும் தொழிற்சாலை நிறுவப்படும் என்பதை மகிழ்ச்சியோடு தெரிவித்துக்கொள்கிறேன். இதற்கான பணிகள் இவ்வாண்டில் துவங்கப்படும். (மேசையைத் தட்டும் ஒலி)

9. கால்நடை நிலையங்களுக்குப் புதிய கட்டடங்கள் கட்டுதல்

மாண்புமிகு முதலமைச்சர் அம்மா அவர்கள் கால்நடை மருத்துவ வசதிகளை மேம்படுத்தவும், மேம்படுத்தப்பட்ட வசதிகளைக் கொண்டு தரமான மருத்துவ சேவைகளை கால்நடை வளர்ப்போருக்கு வழங்கவும், கால்நடை மருந்தகங்கள் மற்றும் கால்நடை மருத்துவமனைகளுக்குப் புதிய கட்டடங்கள் கட்ட ஆணையிட்டுள்ளார்கள். நபார்டு வங்கி மற்றும் இதர திட்டங்களின்மூலம் 131 கோடி ரூபாய் செலவில் 18 கால்நடை மருத்துவமனைகள், 356 கால்நடை மருந்தகங்கள், ஒரு பன்முக மருத்துவமனை, மூன்று கால்நடை நோய் புலனாய்வுப்

பிரிவுகள் மற்றும் 5 உறைவிந்து வங்கிகள் ஆகியவற்றிற்கு மாண்புமிகு முதலமைச்சர் அம்மா அவர்களின் ஆணையின்படி புதிய கட்டடங்கள் கட்டப்படும். இதன்மூலம் அரசுத் துறையின் கட்டமைப்பு வசதிகள் புதுப்பொலிவுடன் புத்துயிர் பெறும். (மேசையைத் தட்டும் ஒலி)

10. பால் கூட்டுறவு அமைப்புப் பணியாளர்களுக்கான சிறப்புத் திட்டங்கள்

பணியாளர்களின் நலனைக் காப்பதில் மாண்புமிகு அம்மா அவர்கள் எப்பொழுதும் சிறப்புக் கவனம் செலுத்தி வருகிறார்கள். பிரதம பால் உற்பத்தியாளர்கள் கூட்டுறவுச் சங்கப் பணியாளர்களை ஊக்கப்படுத்தும் விதமாக, உற்பத்தியுடன் இணைந்த ஊக்கத் தொகை மற்றும் சம்பள உயர்வாக மாதம் ஒன்றுக்கு ஒரு பணியாளருக்கு 200 ரூபாய் வழங்க மாண்புமிகு அம்மா அவர்கள் ஆணையிட்டுள்ளார்கள். (மேசையைத் தட்டும் ஒலி)

மேலும், தமிழ்நாடு பால் உற்பத்தியாளர்கள் கூட்டுறவு இணையப் பணியாளர்களுக்கான சிறப்புத் துணை விதிகளில் உள்ள வேறுபாடுகளைக் களையவும், மாவட்ட ஒன்றியங்களுக்கான சிறப்புத் துணை விதிகள் உருவாக்கவும், அவற்றின் அடிப்படையில் பணி நியமனம் மற்றும் பதவி உயர்வுகள் வழங்கவும் மாண்புமிகு முதலமைச்சர் அம்மா அவர்களின் ஆணையின்படி நடவடிக்கை எடுக்கப்படும். (மேசையைத் தட்டும் ஒலி)

. . . தொடரும்

நாக/சஆ

12-9-2011

நண்பகல் 12-00

(மாண்புமிகு திரு. என்.ஆர். சிவபதி - தொடர்ச்சி)

மாண்புமிகு பேரவைத் தலைவர் அவர்களே, கால்நடை பராமரிப்பு மற்றும் மானியக் கோரிக்கை எண் 6-ன்கீழ் 22 பேரவை உறுப்பினர்கள் 62 வெட்டுத் தீர்மானங்களையும், பால் வளம் பற்றிய மானியக் கோரிக்கை எண் 8-ன்கீழ் 40 உறுப்பினர்கள் 43 வெட்டுத்

தீர்மானங்களையும் கொடுத்துள்ளார்கள். மாண்புமிகு உறுப்பினர்கள் வெட்டுத் தீர்மானங்களின் வாயிலாக கொடுத்துள்ள கோரிக்கைகளை மாண்புமிகு இதய தெய்வம் புரட்சித் தலைவி அம்மா அவர்களின் அரசு கனிவுடன் பரிசீலித்து உரிய நடவடிக்கை மேற்கொள்ளும் என்பதை இப்பேரவைக்குத் தெரிவித்துக்கொள்கின்றேன். எனவே, மாண்புமிகு உறுப்பினர்கள் கொடுத்துள்ள வெட்டுத் தீர்மானங்களை திரும்பப் பெற்றுக்கொண்டு, கால்நடை பராமரிப்பு மற்றும் பால்வளம் ஆகிய மானியக் கோரிக்கைகளை நிறைவேற்றித் தருமாறு கேட்டுக்கொள்கிறேன். என்னை இந்த மானியக் கோரிக்கையின் விவாதத்தில் கலந்துகொண்டு பதிலளிக்க வாய்ப்பளித்த தங்களுக்கும், கார்முகிலை மிஞ்சும் கருணையே, எங்கள் அன்னையே, கடைக்கோடித் தமிழனுக்கும் கவசமே, எங்களின் சுவாசமே. (மேசையைத் தட்டும் ஒலி) நானும், எங்கள் குடும்பமும் என்றும் தங்களின் விசுவாசமே என்று தெரிவித்து எனது நன்றி மலர்களை தங்களின் பொற்பாதங்களில் சமர்ப்பித்து வணங்கி என் உரையை நிறைவு செய்து அமைகிறேன். (மேசையைத் தட்டும் ஒலி)

மாண்புமிகு பேரவைத் தலைவர்: மாண்புமிகு மீன்வளத் துறை அமைச்சர் அவர்களின் பதிலுரை (குறுக்கீடு) அப்புறம் கடைசியிலே.

மாண்புமிகு திரு. கே. ஏ. ஜெயபால்: மாண்புமிகு பேரவைத் தலைவர் அவர்களே, வளமான தமிழகத்தை வறட்சி மாநிலமாக்கி தன் குடும்பத்திற்காக சுரண்டிக் கொடுத்த தீய சக்தியை வீழ்த்தி மூன்றாம் முறையாக தமிழ்நாட்டை வளர்ச்சிப் பாதைக்கு அழைத்துச் செல்லும் மாண்புமிகு புரட்சித்தாய் அம்மா அவர்களை பணிந்து வணங்குகின்றேன். (மேசையைத் தட்டும் ஒலி)

ஆடல் வல்லானாகிய சிவபெருமான் தன்னை அவமதித்த தட்சிரஜாபதி என்பவனை தலையெடுக்க முடியாமல் சாய்த்து வெற்றி கண்ட செய்தியை கந்தபுராணம் பாடுகிறது. கருணையில்லா ஆட்சி கடிதல் ஒழிய வேண்டும் - என்றார் வள்ளலார். இதுபோல் கணக்கு கேட்டதற்காக கட்சியைவிட்டு நீக்கிய கருணையே இல்லாத பழைய தட்சிணாமூர்த்தியை ஆட்சியிலிருந்து தலையெடுக்க முடியாமல் ஒழித்துக் கட்டினார் புரட்சித் தலைவர் எம்.ஜி.ஆர். அவர்கள். சாதாரண மீனவ குடும்பத்தில் பிறந்த என்னை மேலமைப்பு பிரதிநிதியாக்கி, கிளைக் கழக செயலாளராக ஆக்கி, நாகப்பட்டினம் மாவட்ட மீனவரணிச் செயலாளராகவும், மாவட்ட

கழகப் பொருளாளராகவும், இரண்டு முறை நாகை சட்டமன்ற வேட்பாளராக்கி என்னை வெற்றி பெற வைத்து 1½ கோடி தொண்டர்களில் கடைக்கோடி தொண்டனான எனக்கு தங்கள் அமைச்சரவையில் அமர வைத்து, அழகு பார்க்கின்ற அன்னையே, மாண்புமிகு தமிழ்நாடு முதலமைச்சர் புரட்சித் தலைவி அம்மா அவர்களின் பொற்பாதம் தொட்டு வணங்கி கோடானுகோடி நன்றி மலர்களை காணிக்கையாக்குகின்றேன் அம்மா. (மேசையைத் தட்டும் ஒலி) என் வெற்றிக்கு உழைத்த கழக நிர்வாகிகளுக்கும், கூட்டணிக் கட்சித் தலைவர்கள் மற்றும் நிர்வாகிகளுக்கும் வாக்களித்த நாகப்பட்டினம் தொகுதி மக்களுக்கும் நெஞ்சார்ந்த நன்றியை தெரிவித்துக்கொள்கின்றேன்.

பேரறிஞர் அண்ணாவுடன் வந்து கழகத்தைக் கட்டிக் காத்தவர்களை தந்திரமாக வெளியேற்றி பேரறிஞர் அண்ணாவையும் பலியாக்கி, அவரது கொள்கைகளையும் சமாதிக் குழியிலே தள்ளிவிட்டு ஆலயத்தின் வாசலிலே சிலையாக்கி நிற்க வைத்தவர்களை, சர்க்காரியா புகழ் விஞ்ஞான கொள்ளையர்களுக்கு சவுக்கடி கொடுத்து தரைமட்டமாக்கி, பராசக்தியைப்போல் எழுச்சியுடன் நிற்கும் மாண்புமிகு புரட்சித்தாய் அம்மாவின் பொன்னடியை வணங்குகின்றேன். (மேசையைத் தட்டும் ஒலி)

நடக்கவே முடியாதவர்கள் நாற்காலியில் அமரத் துடிப்பது நியாயமே. ஆனால், அளவுக்குமீறி ஆசைப்படுவது துன்பமே என்று புத்தர் பெருமான் கூறியதைக் கண்டுணராத பேராசைக்காரர்களுக்கு சவுக்கடி கொடுத்த அன்னையே. முதுமையின் உளறல் என்று தமிழ்த்தென்றல் திரு.வி.க. அவர்கள் எழுதிய நூலைப் படித்திருப்பாரே, அதைப் படித்த பிறகும் நாளுக்கொரு அறிக்கை விட்டு புலம்புவது நையாண்டித்தனமாக தெரியவில்லையா? அன்று ராணி மங்கம்மாள், பொற்கால ஆட்சி செய்த பெண்ணரசி என்று புகழப்பட்டார். இன்று தமிழக மக்கள் பொற்கால ஆட்சி செய்யும் பெண்ணரசி என்று புகழ்ந்து கொண்டிருக்கும் (மேசையைத் தட்டும் ஒலி) மாண்புமிகு தமிழ்நாடு முதல்வர் அம்மா அவர்களின் பாதம் பணிந்து எனது பதிலுரையை துவங்குகின்றேன்.

மாண்புமிகு அம்மா அவர்கள், ஏழைகளை நேசிக்கத் தெரிந்தவராக இருப்பதால்தான் அவர்களின் நெஞ்சங்களை உங்களுக்கு வாசிக்கத் தெரிந்திருக்கிறது. அதன் பலனை அவர்கள், லேப்டாப்பாகவும், மிக்சியாகவும், கிரைண்டராகவும் மின் விசிறியாகவும் சுவாசிக்க இருக்கிறார்கள். இராமனின் கால் பட்டுத்தான் அகலிகை பெண்ணானாள். ஆனால், உங்கள் மூச்சுக் காற்றுப்பட்டே பல கற்கள் வைரங்களாக ஆனது.

மீன் மற்றும் மீன்வளம் பண்டைக் காலந்தொட்டு தமிழக மக்களின் வாழ்வில் இரண்டு கலந்த ஒன்றாகும். சங்க காலத்தில் நிலப்பரப்பு என்பது குறிஞ்சி, முல்லை, மருதம், நெய்தல் மற்றும் பாலை என ஐந்து பகுதிகளாக பிரிக்கப்பட்டது. அவற்றுள் சங்ககாலம் முதல் இன்றுவரை கடலும், கடல் சார்ந்த பகுதியைக் கொண்ட நெய்தல் மீனவர்களின் வாழ்வாதாரமாக அன்றும் இன்றும் விளங்கி வருகிறது.

.. ..

செசா/சஆ

12-09-2011

பிற்பகல் 12-05

(மாண்புமிகு திரு. கே.ஏ. ஜெயபால் - தொடர்ச்சி)

உலகில் அனைத்துத் தொழில்களும் இயற்கை சார்ந்துள்ள நிலையில் மீன்பிடித் தொழில் மட்டும் இயற்கையை எதிர்கொள்ளும் தொழிலாக உள்ளதால் மீனவர்களின் பாதுகாப்பும், வாழ்வாதாரமும் எண்ணற்ற இன்னல்களைச் சந்திக்கும் சூழ்நிலை உள்ளது. இந்த இன்னல்களின் நிலையினை உணர்ந்த தாய் உள்ளம் கொண்ட மாண்புமிகு தமிழ்நாடு

முதலமைச்சர் அம்மா அவர்களின் அரசு பதவியேற்றவுடன் மீனவ குடும்பங்களுக்கு மீன்பிடி தடைக் காலத்தில் வழங்கிவந்த 1,000/- ரூபாயை 2,000/- ரூபாயாக உயர்த்தி, (மேசையைத் தட்டும் ஒலி) அந்த உதவித் தொகை ஏழை மீனவ குடும்பங்களுக்கு உடன் கிடைத்திடும் வகையில் ஆணையிட்டுள்ளார்கள்.

மாண்புமிகு தமிழ்நாடு முதலமைச்சர் அம்மா அவர்கள் பதவியேற்றவுடன் கையெழுத்திட்ட முதல் கோப்புகளில் இந்தக் கோப்பும் ஒன்றாகும் என்றால், (மேசையைத் தட்டும் ஒலி) மீனவர்களின்பால் மாண்புமிகு அம்மா அவர்கள் கொண்டுள்ள அன்பு தெள்ளத் தெளிவாகிறது என்பதுடன் மீனவர்களின் நலனை பேணிப் பாதுகாக்கும் பணியை தன் இதயத்தில் இருத்தி செயல்பட்டு வருகிறார் என்று புலனாகிறது.

மாண்புமிகு பேரவைத் தலைவர் அவர்களே, தமிழக மீனவர்கள் குறிப்பாக இராமநாதபுரம் மீனவர்கள் மீன்பிடித்து ஓய்வெடுப்பதற்கும், வலைகளைக் காய வைப்பதற்கும், அந்தோணியார் கோயில் திருவிழாவில் கலந்துகொள்ளவும், பல நூற்றாண்டுகளாக கச்சத்தீவு சென்று வந்த உரிமையை இழந்து நிர்க்கதியாக, ஆதரவற்று இருந்தபோது அவர்களின் துயர் துடைக்கக் குரல் கொடுக்காத கருணாநிதி, மத்திய அமைச்சரவையில் தாங்கள் விரும்பிய இலாக்காக்களை ஒதுக்காத காரணத்தினால் பதவியேற்பினைப் புறக்கணித்த சரித்திர சாதனையை அனைவரும் அறிவோம்.

ஆனால், 1974 மற்றும் 1976 ஆம் ஆண்டுகளில் ஏற்பட்ட இந்திய இலங்கை இடையேயான உடன்படிக்கையின்படி, இந்திய அரசால் உச்ச நீதிமன்ற ஆணைக்கு எதிராக நாடாளுமன்ற இரு அவைகளின் ஒப்புதல் இல்லாமல், சர்க்காரியா கமிஷன் ஊழல் நாயகனின் ஒத்திசைவுடன் கச்சத்தீவு இலங்கைக்குத் தாரைவார்க்கப்பட்டது. மீனவர்களின் மீன்பிடிப்பு உரிமையை நிலைநாட்டுவதில் உயர் மன்னுரிமை அளிக்கும் தமிழகத்தின் காவல் தெய்வம் மாண்புமிகு தமிழ்நாடு முதலமைச்சர் புரட்சித் தலைவி அம்மா அவர்கள். (மேசையைத் தட்டும் ஒலி) பதவியேற்றவுடன் கச்சத்தீவைத் திரும்பப்பெறுதல் குறித்து உச்ச நீதிமன்றத்தில் தாக்கல் செய்யப்பட்ட வழக்கில் தமிழ்நாடு வருவாய்த் துறையை ஒரு பிரதிவாதியாக சேர்த்திட சட்டமன்றத்தில் கொண்டுவந்தத் தீர்மானம் ஒருமனதாக நிறைவேற்றப்பட்டு, மத்திய அரசுக்கு

அனுப்பிய சாதனை தமிழகத்தின் சரித்திரத்தில் மட்டுமல்ல, மீனவ மக்களின் இதயத்திலும் நீங்கா இடம் பெற்றுள்ளார்கள்.

மாண்புமிகு தமிழ்நாடு முதலமைச்சர் அம்மா அவர்கள், மாண்புமிகு பாரதப் பிரதமர் அவர்களுக்கு 13-6-2011 அன்று அளித்த கோரிக்கை மனுவிலும் தமிழக மீனவர்களின் இறையாண்மையை நிலைநாட்ட கச்சத்தீவைத் திரும்பப் பெறுதலின் முக்கியத்துவத்தையும் வலியுறுத்தியுள்ளார்கள்.

'கேளுங்கள் கொடுக்கப்படும், தட்டுங்கள் திறக்கப்படும்' என்று விவிலியத்தில் ஒரு வாசகம் உண்டு. ஆனால், கேட்காமலேயே கொடுப்பவர்தான் மாண்புமிகு அம்மா அவர்கள். (மேசையைத் தட்டும் ஒலி) மீன்பிடிப்பு குறைவாக உள்ள காலங்களுக்கும் மீனவர் மற்றும் மீனவ மகளிருக்கு 1,800/- ரூபாய் உதவித் தொகையாக மூன்று மாதங்களுக்கு வழங்கப்படுகிறது. இந்தத் தொகையினைக் கொண்டு மீனவர்கள் குடும்பம் நடத்துவதற்குப் போதுமானதாக இருக்காது என்பதை உணர்ந்த தாயுள்ளம் கொண்ட மாண்புமிகு அம்மா அவர்கள், இந்த மீன்பிடிப்புக் குறைவாக உள்ள காலங்களுக்கு மீனவ குடும்பம் ஒன்றிற்கு சிறப்பு உதவித் தொகையாக 4,000/- ரூபாயை மீனவர்கள் கேட்காமலேயே வழங்க ஆணையிட்டுள்ளார்கள். (மேசையைத் தட்டும் ஒலி) தேர்தல் வாக்குறுதியில் ஒன்றான இத்திட்டம் நடப்பு ஆண்டில் ஒரு இலட்சத்து 80 ஆயிரம் மீனவ குடும்பங்கள் பயனடையும் வகையில் ரூபாய் 72 கோடி நிதி ஒப்பளிப்பு வழங்க ஆணையிட்டுள்ளார்கள். இந்தச் சிறப்பு உதவித் தொகை இந்தியாவிலேயே தமிழ்நாட்டில் மட்டும்தான் மீனவ மக்களுக்கு வழங்கப்படுகிறது என்பதை மாண்புமிகு மாமன்ற உறுப்பினர்களுக்கு மிக்க மகிழ்ச்சியோடு தெரிவித்துக்கொள்கின்றேன். (மேசையைத் தட்டும் ஒலி)

மாண்புமிகு பேரவைத் தலைவர் அவர்களே, 'ஒருநாள் போவார் ஒருநாள் வருவார் ஒவ்வொரு நாளும் துயரம், ஒருநாள் போவார் ஒருநாள் வருவார் ஒவ்வொரு நாளும் துயரம். ஒரு சாண் வயிறை வளர்ப்பவர் உயிரை ஊரார் நினைப்பது சுலபம், ஊரார் நினைப்பது சுலபம்' என்ற பாடலை உலகிற்குத் தந்த புரட்சித் தலைவர் அவர்களின் கனவை நனவாக்கும், தமிழ்நாடு முதலமைச்சர் மாண்புமிகு அம்மா அவர்கள் மீனவர்கள் கடலுக்குச் சென்று காணாமல் போகும்பொழுதும், பிற நாட்டினரால் கைது செய்யப்பட்டு சிறையில் இருக்கும்பொழுதும், அவர்தம்

குடும்பங்கள் எதிர்கொள்ளும் சிரமங்கள்தான் எத்தனை, எத்தனை. இந்த சமயங்களில் ஆதரவற்று இருக்கும் மீனவ குடும்பங்களுக்கு நிவாரண உதவித் தொகையாக காணாமல் போன அல்லது பிற நாட்டினரால் கைது செய்யப்படும் மீனவ குடும்பத்திற்கு வழங்கப்பட்ட தின உதவித் தொகையான ரூ.50/-ஐ ஐந்து மடங்கு உயர்த்தி ரூ.250/- ஆக வழங்க (மேசையைத் தட்டும் ஒலி) கருணை உள்ளம் கொண்ட மாண்புமிகு தமிழ்நாடு முதலமைச்சர் அம்மா அவர்கள் ஆணையிட்டுள்ளார்கள் என்பதையும் இந்த மாமன்றத்தில் மகிழ்ச்சியுடன் தெரிவித்துக்கொள்கிறேன்.

.

ப.பி. /சு.சீ.அ.

12-09-2011

பிற்பகல் 12-10

(மாண்புமிகு திரு. கே.ஏ. ஜெயபால் - தொடர்ச்சி)

மீன் பிடிப்பினை நான் ஏற்கெனவே கூறியவாறு மீனவர்கள் ஆபத்தான சூழ்நிலைகளை மேற்கொண்டு, பிடித்த மீன்களுக்கு நல்ல வருவாய் பெற்றிட, விரைந்து கரை திரும்ப வேண்டும். மீன் பிடித்ததிலிருந்து கரை திரும்பும் நேரம் ஆகியவற்றிற்கு இடைப்பட்ட காலத்தைப் பொறுத்தே மீனின் தரம் அமையும். அந்தத் தரத்திற்கு ஏற்றவாறு மீனின் விலை நிர்ணயிக்கப்படும். இந்தக் கால விரையத்தால் ஏற்படும் வருவாய் இழப்பினைத் தவிர்க்க மாண்புமிகு முதலமைச்சர் அம்மா அவர்கள் நடுக்கடலிலேயே மீன்பதனம் செய்யும் வசதியுடன் கூடிய தாய்க்கப்பல் ஒன்றினை

நிறுத்தி, மீனவர்களிடமிருந்து உடன் மீன்களைப் பெற்றுவர 10 பேபி கப்பல்களையும் இணைத்து, மீன்களை ஏற்றுமதித் தரத்துடன் பதனம் செய்யும், இந்தியாவிற்கே முன்னோடித் திட்டத்தினை மாண்புமிகு முதலமைச்சர் அம்மா அவர்கள் தேர்தல் அறிக்கையில் அறிவித்து, இப்போது அதை அமல்படுத்த ஆணையிட்டுள்ளார்கள். (மேசையைத் தட்டும் ஒலி) இத்திட்டத்தினால், மீனவர்கள் பிடிக்கும் மீன்களால் நல்ல வருவாய் கிடைக்கவும், மீன்பிடிப் படகுகளுக்குத் தேவையான இடுபொருட்களை அவ்வப்போது வழங்கவும் வழிவகை செய்யப்படும்.

அதுமட்டுமல்ல மாண்புமிகு பேரவைத் தலைவர் அவர்களே,

"தரைமேல் பிறக்க வைத்தான், எங்களை

தண்ணீரில் பிழைக்க வைத்தான்,

கரைமேல் இருக்க வைத்தான், பெண்களை

கண்ணீரில் குளிக்க வைத்தான்"

என்று படகோட்டி படத்திலே புரட்சித் தலைவரின் காலத்தால் அழியாத பாடல் வரிகளை இங்கே நினைவுகூர விழைகின்றேன். மேலும் அந்தப் பாடலில்,

"கடலின் நடுவே பயணம் போனால்

குடிநீர் தருபவர் யாரோ?

தனியாய் வந்தோர் துணிவைத் தவிர

துணையாய் வருபவர் யாரோ? (மேசையைத் தட்டும் ஒலி)

என்ற கேள்விகளுக்கு இன்று தமிழ்நாடு முதலமைச்சர் மாண்புமிகு அம்மா அவர்கள் விடையளித்துள்ளார்கள். கடலின் நடுவே தண்ணீர் மட்டுமல்ல, மீனவர்களுக்குத் தேவையான இடுபொருட்களான எரியெண்ணெய், பனிக்கட்டிகள், உணவு மற்றும் தேவையான இடுபொருட்களையும் வழங்கி, தனியாய் ஆழ்கடலில் துணிவாய் மீன்பிடிக்கச் செல்லும்

மீனவர்களுக்குத் துணையாய் வந்துள்ளவர்தான் நமது முதலமைச்சர் மாண்புமிகு அம்மா அவர்கள். (மேசையைத் தட்டும் ஒலி)

அண்மைக் கடலில் மீன்வளம் குறைந்துள்ளதை அறிந்து ஆழ்கடல் மீன்பிடிப்பை அதிகரிக்கும் நிலையை உருவாக்கி, மினவர்களின் வருவாயைப் பெருக்கவும் அறிவித்துள்ள மாண்புமிகு அம்மா அவர்களின் இத்திட்டம், மீனவர்களின் வாழ்வில் ஒரு மறுமலர்ச்சியை நிச்சயம் ஏற்படுத்தும். இத்திட்டத்திற்கானப் பூர்வாங்க பணிகள் ஏற்கெனவே தொடங்கப்பட்டுள்ளன என்பதையும் மிக்க மகிழ்ச்சியோடு இந்த மாமன்றத்தில் தெரிவித்துக்கொள்கின்றேன்.

மாண்புமிகு பேரவைத் தலைவர் அவர்களே, மீன்கள் எளிதில் கெடக்கூடிய வகையாக இருப்பதால், கரை சேரும் மீன்களை விரைவில் பதனம் செய்ய வேண்டியதன் அவசியத்தை அனைவரும் அறிவோம். ஆனால், அதற்கான வசதிகள் போதுமானதாக உள்ளதா என்றால், அதுதான் இல்லை. எனவே, மீன் பதனிடும் வசதிகள் கொண்ட மீன் பதனிடும் பூங்காக்களை 13 கடலோர நகரங்களில் பொது மற்றும் தனியார் கூட்டு முயற்சியுடன் நிறுவிட மாண்புமிகு முதலமைச்சர் அம்மா அவர்கள் உத்தரவிட்டுள்ளார்கள். முதற்கட்டமாக இத்திட்டம் சென்னை மற்றும் நாகப்பட்டினத்தில் துவங்கப்படும் என்பதையும் மகிழ்ச்சியுடன் இம்மாமன்றத்தில் தெரிவித்துக்கொள்கிறேன்.

மாண்புமிகு பேரவைத் தலைவர் அவர்களே, கருணாநிதிக்கு மீனவர் பிரச்சினை என்பது கையில் உள்ள மோதிரம் போன்றது. கருணாநிதிக்கு மீனவர் பிரச்சினை என்பது கையில் உள்ள மோதிரம் போன்றது. எப்பொழுது வேண்டுமானாலும் கழற்றி வைத்துவிடுவார். ஆனால், மாண்புமிகு தமிழ்நாடு முதலமைச்சர் அம்மா அவர்களுக்கு உள்ளங்கை ரேகைபோல் உள்ளத்தில் இருப்பது. அதனால்தான் பல அடுக்குப் பாதுகாப்பையும் மீறி, நாகை மாவட்டம், புஷ்பவனம் மீனவர் ஜெயக்குமார் சிங்கள கடற்பனையினரால் கொடூரமான முறையில் கழுத்தில் சுருக்கிட்டு கடல் நீரில் மூழ்கடித்துக் கொல்லப்பட்டபோது ஓடோடி வந்து ஆறுதல் சொன்னது மட்டுமின்றி (மேசையைத் தட்டும் ஒலி) அவர்தம் குழந்தைகளின் படிப்பு மற்றும் அனைத்துச் செலவுகளையும் அனைத்திந்திய அண்ணா திராவிட முன்னேற்றக் கழகமே ஏற்கும் என்று அறிவித்தார்கள்.

தமிழக மீனவர்கள் தாக்கப்பட்ட வேளைகளில் எல்லாம் மத்திய அரசுக்கு ஒரு கடிதம் எழுதிவிட்டு, மாலையில் குத்தாட்ட நட்சத்திர விழாவை 6 மணி நேரம் வரை அமர்ந்து கண்டுகளித்தவர்தான் கருணாநிதி அவர்கள். அவர் மத்திய அரசுக்கு கடிதம் எழுதியதும் ஒன்றுதான்; சினிமாவிற்கு வசனம் எழுதியதும் ஒன்றுதான். ஏனெனில், இரண்டையும் நல்லவர்கள் யாரும் கண்டுகொண்டதே இல்லை. (மேசையைத் தட்டும் ஒலி)

மாண்புமிகு பேரவைத் தலைவர் அவர்களே, கடவுள் மனிதனுக்கு அளித்தது கீதை-- கடவுள் மனிதனுக்கு அளித்தது கீதை. மனிதன் கடவுளுக்கு அளித்தது திருவாசகம்--மனிதன் கடவுளுக்கு அளித்தது திருவாசகம். மனிதன் மனிதனுக்கு அளித்தது திருக்குறள்--மனிதன் மனிதனுக்கு அளித்தது திருக்குறள். அம்மா, தமிழர்களுக்கு நீங்கள் அளித்துக் கொண்டிருப்பது நல்லாட்சி. (மேசையைத் தட்டும் ஒலி) கால் இல்லாமல், கை இல்லாமல்--கால் இல்லாமல், கை இல்லாமல், உறுப்புகள் கோரமான மனிதர்கள் இருக்கிறார்கள். ஆனால், வயிறு இல்லாத மனிதன் உலகில் இல்லவே இல்லை. அதனால்தான் விலையில்லா அரிசி கொடுத்து தமிழர்களைப் பசி இல்லாமல் வாழவைத்துக் கொண்டிருக்கிறீர்கள். (மேசையைத் தட்டும் ஒலி)

ஒரு மனிதன் எப்படி வாழ வேண்டும் என்று வாழ்ந்து காட்டியவர் இராம பிரான். சிறந்த மாணவனாக, சிறந்த மகனாக, சிறந்த கணவனாக, சிறந்த அரசனாக, சிறந்த கடவுளாக. ஆனால், ஒரு மனிதன் எப்படியெல்லாம் வாழக்கூடாது என்று வாழ்ந்து காட்டிக் கொண்டிருப்பவர்தான் கருணாநிதி அவர்கள். ஆர்ட்டிக் கடல் பகுதியில் வாழும் ஆபத்தான ஜெல்லி மீனை "லயன் மீன்" என்பார்கள். இரையை இறுக்கிப்பிடித்து இரத்தத்தை உறிஞ்சிவிடும். கருணாநிதியும் அவரது குடும்பத்தினரும் தமிழக மக்களை இறுக்கிப் பிடித்து, சாறை உறிஞ்சி எடுத்துவிட்டார்கள்.

மாண்புமிகு பேரவைத் தலைவர் அவர்களே, 2004 ஆம் ஆண்டு தமிழ்நாட்டினைத் தாக்கி, கோரத்தாண்டவமாடிய சுனாமியையும் அதனால் ஏற்பட்ட பேரழிவுகளையும் அனைவரும் அறிவோம்.

...

ச.ச. / ச.சீ.அ.

12-09-2011

பிற்பகல் 12-15

(மாண்புமிகு திரு. கே.ஏ. ஜெயபால் - தொடர்ச்சி)

சுனாமி வேகத்தைவிட நிவாரணப் பணிகள் இந்த அழிவுகளினால் பாதிப்படைந்தோர் அனைவருக்கும் (மேசையைத் தட்டும் ஒலி) குறிப்பாக மீனவ மக்களுக்கு மீளாத துயரிலிருந்து மீண்டு வருவதற்கு மாண்புமிகு அம்மா அவர்களால் துரிதமாக எடுக்கப்பட்ட நிவாரண நடவடிக்கைகளை உலகமே வியந்து பாராட்டியதையும் அனைவரும் அறிவோம். அன்று வந்து பார்வையிட்ட அமெரிக்க முன்னாள் அதிபர் கிளிண்டன் வெகுவாகப் பாராட்டினார். இன்று அவரது துணைவியார் அமெரிக்க வெளியுறவுத் துறை அமைச்சர் ஹிலாரி கிளிண்டன் பாராட்டுகிறார். அமெரிக்க வெளியுறவு மந்திரி, ஒரு மாநில முதல்வரை தானாக நேரில் வந்து பாராட்டியது இதுதான் முதல் முறை. (மேசையைத் தட்டும் ஒலி) Guinness Record போல் இது ஒரு அமெரிக்க பதிவு.

மாண்புமிகு பேரவைத் தலைவர் அவர்களே, இந்த மாமன்றத்தில் இந்த நேரத்தில் சுனாமி பற்றிய செய்தியை நான் தெரியப்படுத்துவது என் கடமை என்றே கருதுகின்றேன். சுனாமி வந்து தாக்கியது. யாரும் சுனாமியைக் கேள்விப்பட்டதில்லை. வந்து, போனபிறகு தான் அது சுனாமி என்று பலருக்கும் தெரியும். நாங்கெல்லாம் ஊரில் இருந்தோம். அப்பொழுது சுனாமி கரையிலிருந்து 200 மீட்டர் தூரத்திற்கு, கடலுக்கு அடியிலே நிலம் பிளந்து, ஒரு நாகப் பாம்புபோல் உயரமாக மலைபோல் கிளம்பி வந்தது. மீனவர்கள் எல்லோரும் தினமும் கடலைப் பார்த்து, மேகத்தைப் பார்த்து, வானத்தைப் பார்த்து அன்றைக்குத் தொழிலுக்குச் செல்லலாமா வேண்டாமா என்று முடிவெடுப்பார்கள். அப்படி கடலைப் பார்த்தபோது இவர்களுக்கு பயமில்லை. சாதாரண புயல் தான் என்று நினைத்து, கரைக்கு வராது என்று நினைத்துக் கொண்டு இருந்துவிட்டார்கள். சுனாமி தாக்கியதில் ஏறத்தாழ 6 ஆயிரம் பேர்களுக்கு மேல் இறந்து போனார்கள். ஆனால், நாகப்பட்டினம் மாவட்டத்தில் அதிகமானவர்கள் இறந்துபோனார்கள். அதிலும் குறிப்பாக எங்கள் கிராமம் அக்கரைப்பேட்டை, கீச்சாங்குப்பம், கல்லார் இந்த மூன்று

கிராமங்கள்--அக்கரைப்பேட்டை ஊராட்சியில்--மொத்தம் 8 ஆயிரத்திற்கும் மேற்பட்டவர்கள் இறந்துபோனார்கள். ஆனால் நாகப்பட்டினம் மாவட்டத்தில் மட்டும் கிட்டத்தட்ட 6 ஆயிரம் நபர்களுக்கு மேல் இறந்து போனார்கள். அதில் குறிப்பாக அக்கரைப்பேட்டை ஊராட்சியில் மட்டும் 2,426 பேர்கள் மாண்டு போனார்கள். என்ன காரணம் என்று சொன்னால், அக்கரைப்பேட்டை ஊராட்சி என்பது ஒரு கிலோ மீட்டர் நீளமும், 4 பர்லாங்கு அகலமும் உடையது. அங்கே விசைப் படகுகள் நிறுத்தி வைக்கின்ற கடுவையாரும் அங்கேதான் இருக்கிறது. மீன் ஏலம் விடுகின்ற விற்பனைகூட அங்கேதான் நடக்கிறது. கடல் உயர்ந்து வரும்போது இவர்கள் பார்த்து கொண்டு சும்மா இருந்துவிட்டார்கள். இது நம்மை ஒன்றும் செய்யாது என்று பேசாமல் இருந்துவிட்டார்கள். ஆனால் அது வந்து அடித்து எல்லோரையும் உயிரிழக்கச் செய்யும்போதுதான் இது சுனாமி பேரழிவு என்பது அவர்களுக்குத் தெரியும். எனது குடும்பத்தைச் சேர்ந்தவர்கள் 17 பேர் மாண்டு போய்விட்டார்கள். சுனாமி வந்து முடிந்தது. சுனாமி வந்ததை புரட்சித் தலைவி அம்மா அவர்கள் கேள்விப்பட்டவுடனேயே நேராக சென்னைக்கு உடனடியாக வந்தார்கள். எல்லோரும் கிழக்கிலிருந்து மேற்காக ஓடிக் கொண்டிருக்கும்போது, மாண்புமிகு அம்மா அவர்கள் மட்டும் மேற்கிலிருந்து கிழக்கு நோக்கி சென்னை வந்தார்கள். கடலூருக்கு வந்தார்கள், நாகப்பட்டினத்திற்கும் வந்தார்கள். அம்மா வரும்போது சுமார் 4 மணி இருக்கும். நான் அம்மா அவர்களைப் பார்க்க முடியவில்லை. ஏனென்று சொன்னால் சுனாமியில் இறந்தவர்கள்--கணவனை இழந்த மனைவி, மனைவியை இழந்த கணவன், குழந்தைகளை இழந்த தாய், தந்தை. இவர்கள் எல்லோரையும் போட்டுவிட்டு ஓடிக் கொண்டிருக்கிறார்கள். சுனாமி மீண்டும் வரப் போகிறது என்று எச்சரிக்கை தந்தவுடன் ஊரிலே இருக்கக்கூடாது என்று எல்லோரும் ஓடிக் கொண்டிருக்கிறார்கள். நான் அங்கே கடற்கரையிலே நடந்து பார்த்துக் கொண்டிருந்தபோது தெருவிலே, சாலைகளிலே பிணங்கள் அப்படி அப்படியே கிடக்கிறது. இதை இரவிலே அப்படியே போட்டுவிட்டால் நாய்கள், நரிகள் தின்றுவிடும் என்று நான் ஒவ்வொருவராகக் கூப்பிடுகிறேன், யாரும் வரவில்லை. ஆனால் 5 பேரை மட்டும் கஷ்டப்பட்டு கூப்பிட்டு, பிணங்களைக் கொண்டு போய் சேர்த்து புதைப்பதற்கு 323 பேர். 3 குழிகளில் 323 பேரை அவர்கள் மேலே துணியைப் போடுவதற்குகூட துணி இல்லை. போட்டு மூடிவிட்டு வந்தோம். சுனாமி வந்தது. சுனாமி வந்ததென்று சொன்னால் 860 கிலோ

மீட்டர் வேகத்தில் வந்தது. ஆனால், புரட்சித் தலைவி மாண்புமிகு அம்மா அவர்கள் நிவாரணப் பணிகளை மேற்கொள்வதற்கு 2,000 கிலோ மீட்டர் வேகத்தில் வந்தார்கள். (மேசையைத் தட்டும் ஒலி) நான் ஏன் இதைச் சொல்லுகிறேன் என்று சொன்னால்,

எந்நன்றி கொன்றார்க்கும் உய்வுண்டாம் உய்வில்லை
செய்ந்நன்றி கொன்ற மகற்கு

அம்மா அவர்களுக்கு என்னால் அப்பொழுது நன்றியை நேரடியாகச் சொல்வதற்கு வாய்ப்பில்லை. இந்த மாமன்றத்திலே பேசுகின்றபோது, தமிழக மக்களெல்லாம் கேட்டுக்கொண்டிருக்கின்றபோது அம்மா அவர்களுடைய ஆட்சித் திறனைப் பற்றி இங்கு சொல்லியாக வேண்டுமென்பதற்காகத் தான் நான் இதைச் சொல்ல விரும்புகிறேன். மாண்புமிகு அம்மா அவர்களுக்கு எப்படித்தான் சிந்தனையில் உதித்தது என்று தெரியவில்லை. எங்கள் மாவட்டத்தைப் பொறுத்தவரைக்கும் நான்கு மீனவ கிராமங்களைச் சேர்த்து ஒரு I.A.S. அதிகாரி, ஒரு மாநில அமைச்சர், ஒரு மக்கள் பிரதிநிதியை உள்ளடக்கி நிருவாகப் பணிகள் நடைபெற வேண்டும். காலையில் 6 மணிக்கே வந்துவிடுவார்கள். அன்று பகல் முழுவதும் எல்லாப் பணிகளையும் பார்ப்பார்கள். பார்த்துவிட்டப் பணியை இரவு வந்து மாவட்ட ஆட்சித் தலைவர் அலுவலகத்திலே கூட்டம் நடைபெறும்.

க.எ.செ. / ஸ்ரீ.ஸ்ரீ.

12-09-2011

பிற்பகல் 12-20

(மாண்புமிகு திரு. கே.ஏ. ஜெயபால் - தொடர்ச்சி)

கூட்டம் விடிய, விடிய நடக்கும், விடியற்காலை 3.00 மணி வரைக்கும் நடக்கும். ஆனால் நான் பார்த்திராத, கேள்விப்படாத ஒரு விஷயம் என்னவென்று சொன்னால், கூட்டம் நடந்த உடனேயே மாவட்ட ஆட்சித் தலைவர், அங்கே பொறுப்பேற்றிருந்த ஊரக வளர்ச்சித் துறைச் செயலாளர் சென்னையிலிருக்கும் மாண்புமிகு அம்மா அவர்களுக்குத் தகவல் கொடுத்தார். தகவல் கொடுத்த ஒரு மணி நேரத்திற்குள்ளாக ஒரு அரசாணை வெளியிடப்பட்டது. இப்படிப்பட்ட ஒரு நடைமுறை உலகத்திலே எங்கேயும் நடந்தது கிடையாது. (மேசையைத் தட்டும் ஒலி) அப்படிப்பட்ட

ஒரு சிறப்பான நிர்வாகத் திறமையால் மேற்கொள்ளப்பட்ட நடவடிக்கையால்தான் அங்கு மாவட்ட ஆட்சித் தலைவராகயிருந்த இராதாகிருஷ்ணன் அவர்கள் ஒரு சிறந்த நிர்வாகியென்று இலங்கை அரசாங்கமும், அமெரிக்க அரசாங்கமும் அவரை வரவழைத்துப் பாராட்டியது. ஆனால் இதற்கெல்லாம் சுனாமி நிவாரணப் பணிகளுக்குண்டான ஏற்பாட்டைச் செய்தவர் மாண்புமிகு புரட்சித் தலைவி அம்மா அவர்கள் என்பதை இந்த மாமன்றத்தில் தெரிவித்துக்கொள்ள விரும்புகிறேன். இதைச் சொல்லாமல் விட்டுவிட்டால், நன்றியுடையவர்களாக இருக்கமாட்டோம், நன்றியற்றவர்களாக இருப்போம் என்ற உணர்வு மக்களிடத்திலே ஏற்படக் கூடாது என்பதற்காகத்தான் இந்த மாமன்றத்தில் இந்தத் தகவலைத் தெரிவித்துக் கொள்ள விரும்புகிறேன். அப்படிப்பட்ட ஒரு சிறப்பான நிவாரணப் பணிகள் அன்று நடந்தன.

சுனாமி வந்து நான்கு நாட்கள் ஆனது. மாண்புமிகு அம்மா அவர்கள் எங்கையெல்லாம் அழைத்தார்கள், அதிகாரிகளையும் அழைத்தார்கள். எல்லா மாவட்டங்களிலிருந்தும் மீனவர்கள் வந்திருந்தார்கள். அப்பொழுது நிதியமைச்சராகயிருந்த மதிப்பிற்குரிய பொன்னையன் அண்ணன் அவர்கள் தலைமையிலே கூட்டம் நடைபெற்றது. என்ன வேண்டுமென்றாலும் கேளுங்கள். உங்களுக்கு உதவி செய்வதற்கு மாண்புமிகு அம்மா இருக்கிறார்கள் என்ற சொன்னார்கள். மாண்புமிகு அம்மா அவர்கள் உங்களுக்காக எல்லாவற்றையும் பார்த்துக் கொள்வார்கள் என்று சொன்னார்கள். அப்படிப்பட்ட ஒரு துணிவு, தைரியம் மாண்புமிகு அம்மா அவர்களைத் தவிர மீனவர்களிடத்தில் அன்பு காட்டுகிறத் தலைவர்களை இந்த உலகத்திலேயே நாங்கள் பார்த்தது கிடையாது. (மேசையைத் தட்டும் ஒலி)

நான் ஒரு சம்பவத்தை இந்த நேரத்தில் நினைவூட்ட விரும்புகிறேன். அன்றைக்கு எங்களது அக்கரைப்பேட்டை, கீச்சாங்குப்பம், நாகப்பட்டினம் ஆரியநாட்டுத்தெரு, நம்பியார் நகர் ஆகிய நான்கு மீனவர் கிராமங்களுக்குப் பொறுப்பாளராக இருந்த நம்முடைய மாண்புமிகு நிதியமைச்சராக இருக்கக்கூடிய மதிப்பிற்குரிய அண்ணன் அவர்கள் அங்கு வந்தார்கள். எல்லாம் முடிந்துவிட்டது. இடிந்துபோன வீடுகளையெல்லாம் சீர்படுத்தவேண்டும், அந்த இடத்தைத் தரைமட்டமாக்கவேண்டும் என்று JCB Poclain இயந்திரத்தைக் கொண்டுவந்து எல்லாவற்றையும் சரிசெய்யும் பணி நடைபெற்றுக் கொண்டிருந்தது. சுனாமியால் பாதிக்கப்பட்ட ஒரு வீட்டின்

கூரையை மேலேயிருந்து JCB Poclain இயந்திரம் கீழே இழுத்துக் கொண்டிருந்த வேளையில் ஒரு பத்து மாத பச்சிளங்குழந்தை கூரையின் மீதிருந்த மூங்கிலைக் கட்டிப் பிடித்துக்கொண்டு அப்படியே இறந்தபோய் இருந்தது. அந்தச் சம்பத்தைப் பார்த்தவுடனேயே மாண்புமிகு நிதியமைச்சர் அண்ணன் அவர்களும், நாங்களும் நெகிழ்ந்து போனோம். அந்தப் பச்சிளங்குழந்தைக்கு என்ன தெரியும். சுனாமி வந்த வேகத்தில் தன்னைக் காப்பாற்றிக் கொள்ள ஒரு துணையைத் தேடியிருக்கிறது. இப்படி பல உயிர்கள் மாண்டு போய்விட்டன. மாண்புமிகு அம்மா அவர்கள் மட்டும் அன்றைக்கு இல்லையென்று சொன்னால், மீனவ சமுதாயத்தினர் இன்று நாதியற்றவர்களாக இருப்பார்களென்று என்னுடைய மனத்தின் அடித்தளத்திலிருந்து இந்த மாமன்றத்தில் சொல்லிக் கொள்ள விரும்புகிறேன். (மேசையைத் தட்டும் ஒலி).

மாண்புமிகு பேரவைத் தலைவர் அவர்களே, சுனாமியால் பாதிக்கப்பட்ட மீனவர்களின் வாழ்வாதாரத்தைக் காத்திடும்வகையில் அவர்களுக்குத் தேவையான மீன்பிடிக்கலன்கள், வலைகள் வாங்குவதற்குத் தேவையான நிதியுதவி அளித்து ஐந்தே மாதங்களில் மீண்டும் மீன்பிடித் தொழிலுக்குச் செல்லும் நிலையை உருவாக்கியவர் மாண்புமிகு புரட்சித் தலைவி அம்மா அவர்கள் (மேசையைத் தட்டும் ஒலி).

அதுமட்டுமல்ல சுனாமி பேரழிவில் சிக்குண்டு உயிரையும், உடமைகளையும் இழந்து தவித்த மீனவ மக்களின் துயரினைப் போக்கிடும் விதமாக, பாதிப்படைந்த உள்கட்டமைப்பு வசதிகளைச் சீர்படுத்திடவும், பாதிக்கப்பட்டவர்களின் மறுவாழ்விற்கும் எண்ணற்ற உதவிகள் உலகம் முழுவதிலிருந்தும் மாண்புமிகு அம்மா அவர்களால் பெறப்பட்டதும் அனைவரும் அறிந்த ஒன்றாகும். எந்தவொரு திட்டத்தினையும் குறிப்பிட்ட காலத்திற்குள் முடித்தால்தான் அத்திட்டம் வெற்றியடையும். ஆனால் சுனாமிக்குப் பின்னர் ஆரம்பிக்கப்பட்ட பல நிவாரணப் பணிகள் கடந்த தி.மு.க. மைனாரிட்டி ஆட்சியில் நிறைவடையாததால், அத்திட்டங்களின் பயன்கள் மக்களை சென்று சேரவில்லை. காரணம் அப்போதைய மைனாரிட்டி முதல்வர் கருணாநிதிக்கு தமிழக மக்களைப் பற்றி கவலையில்லை. தன் மக்களைப் பற்றிதான் கவலை.

உதாரணமாக உலகவங்கி நிதியுதவியுடன் அவசரகால சுனாமி மறுவாழ்வுத் திட்டத்தின்கீழ் நாகப்பட்டினம் மற்றும் பழையாற்றில் மீன்பிடித் துறைமுகம் அமைத்தல், கடலூர் மாவட்டம்

வெள்ளாறு முகத்துவாரம் மற்றும் நாகப்பட்டினம் மாவட்டம் திருமுல்லைவாசலில் உப்பனாறு முகத்துவாரம் நிரந்தரமாக திறந்து வைக்கும் பணிகள், நாகூர் மற்றும் பரங்கிப்பேட்டை-அண்ணன் கோயில் ஆகிய இடங்களில் மீன் இறங்கு தளங்கள் ஆகியவை திட்டங்களாகவே இருந்ததன்றி செயல்வடிவம் பெறவில்லை.

கடந்த கால தி.மு.க. ஆட்சியில் மீன் வளத் துறையில் நடந்த சில விஷயங்களைப் பற்றி இந்த நேரத்தில் தெளிவுபடுத்துவது என்னுடைய கடமையென்று கருதுகின்றேன். இந்தப் பணிகளுக்கெல்லாம் மேற்கூறிய திட்டங்களுக்காக டெண்டர் வைத்தாகிவிட்டது என்று சொல்லிவிட்டார்கள். மாண்புமிகு அம்மா அவர்கள் ஆட்சிப் பொறுப்பிற்கு வந்த உடனேயே ஆய்வுப் பணிகளை நடத்தி விரைவாக அப்பணிகள் முடிக்கப்படவேண்டும் என்று ஆணையிட்டதன்பேரில் ஆய்வுக் கூட்டம் நடத்தி கேட்கிறபோது, டெண்டர் வைத்தாகிவிட்டது. ஆனால் work ஆரம்பிக்கவில்லை என்று சொன்னார்கள்.

... தொடர்ச்சி..

கு.ச./ஸ்ரீஸ்ரீ.

12-9-2011

பிற்பகல் 12-25

(மாண்புமிகு திரு. கே.ஏ. ஜெயபால்- தொடர்ச்சி)

ஏனென்றால், ஒவ்வொரு திட்டத்திற்கும் ஆறு, ஏழு துறைகளில் நாம் N.O.C. வாங்க வேண்டியிருக்கிறது. கலெக்டரிடமிருந்து Enter upon permission வாங்க வேண்டும். அதன்பிறகு, ஒப்பந்தக்காரர்களோடு ஒப்பந்தம் செய்துகொண்டு பணிகளை ஆரம்பிக்கவேண்டும். இதில் எந்தவொரு துறையிலிருந்தும் அவர்கள் N.O.C. வாங்கப்படவில்லை. பையை நிரப்பிக்கொண்டு போய்விட்டார்களேத் தவிர, எந்தப் பணியையும் அவர்கள் செய்யவில்லை, ஆட்டைக் கடித்து, மாட்டைக் கடித்து, மனிதனைக் கடித்த கதையாக இந்தத் துறையையும் சேர்த்து எந்தத் துறையையும் அவர்கள் விட்டுவைக்கவில்லை என்பதை இந்த மாமன்றத்தில் நான் பணிவோடு தெரிவித்துக்கொள்கிறேன். (மேசையைத் தட்டும் ஒலி)

மேலும், சுனாமி மறுசீரமைப்புத் திட்டத்தின் வாயிலாக 10 மீன் இறங்கு தளங்கள் ரூபாய் 49 கோடியே 97 இலட்சம் திட்ட மதிப்பீட்டில் திருவள்ளூர் மாவட்டம் அண்ணாமலைச்சேரி, எண்ணூர் முகத்துவாரக்குப்பம், பெரிய மாங்கோடு, காஞ்சிபுரம் மாவட்டம் கடலூர் பெரியகுப்பம், விழுப்புரம் மாவட்டம் எக்கியார்குப்பம், புதுக்கோட்டை மாவட்டம் ஆர்புதுப்பட்டினம், இராமநாதபுரம் மாவட்டம் கீழ்க்கரை, தூத்துக்குடி மாவட்டம் திரேஸ்புரம், பெரியதாழை மற்றும் திருநெல்வேலி மாவட்டம் உவரி முதலிய திட்டப் பணிகள் கடந்த தி.மு.க. மைனாரிட்டி ஆட்சியில் ஆமை வேகத்தில் சென்று கொண்டிருந்த நிலையில், செயல்திறன்மிக்க தமிழ்நாட்டின் மாண்புமிகு முதலமைச்சர் அம்மா அவர்கள் பொறுப்பேற்ற 100 நாட்களுக்குள் பணிகள் முடுக்கிவிடப்பட்டு, உவரி தவிர மற்ற அனைத்து இடங்களிலும் கட்டுமானப்பணிகள் துவங்கி அசரவேகத்தில் நடைபெற்று வருகின்றன என்பதை இந்த மாமன்றத்தில் மாண்புமிகு உறுப்பினர்களுக்குத் தெரிவித்துக்கொள்கிறேன்.

"கோயில்" கொள்ளையர்களின் கூடாரமாகிவிட்டது என்று வசனம் பேசிய கருணாநிதியும் அவரது கூட்டமும் தலைமைக் கொள்ளையர்களாகமாறி தமிழகத்தைக் கொள்ளையடித்துக் கொண்டிருந்தது தமிழக மக்களுக்கு வெட்ட வெளிச்சமாகிவிட்டது. தமிழக மக்களின் கோபம் ஜப்பான் தேசத்து எரிமலைபோல் வெடித்து, இவர்களை "கிளீன்போல்டு" ஆக்கினார்கள். ஆனாலும், இவர்கள் "நோ பால்" என்று கத்துவதை விடவேயில்லை.

தமிழ்நாட்டில் தற்போது, 60 ஆயிரத்து 863 மீன்பிடிக்க கலன்கள் உள்ளன. இதில் 6,700 மீன்பிடி விசைப்படகுகள், 13,583 பைபர் வள்ளம், 10,172 பைபர் கட்டுமரங்கள், 8,315 வள்ளம் மற்றும் 22,093 கட்டுமரங்கள் ஆகும். இந்தப் படகுகளைப் பாதுகாப்பாக நிறுத்தி வைப்பதற்குப் போதிய இடவசதி இல்லாததால் குறிப்பாக, கன்னியாகுமரி மாவட்டம், மேற்கு கடற்கரையிலுள்ள மீன்பிடி விசைப்படகுகளை நிறுத்தி வைப்பதற்கு அண்டை மாநிலமான கேரளாவிற்குச் செல்லும் சூழ்நிலை ஏற்பட்டுள்ளது. இதனைப் போக்கிட கன்னியாகுமரி மாவட்டம், மணக்குடியில் தனியார் பங்களிப்புடன் மீன்பிடித் துறைமுகம் கட்டுவதற்கு மாண்புமிகு முதலமைச்சர் அம்மா அவர்கள் ஆணையிட்டுள்ளார்கள் என்பதை மகிழ்ச்சியோடு இந்த மாமன்றத்தில் தெரிவித்துக்கொள்கிறேன். (மேசையைத் தட்டும் ஒலி)

இதுமட்டுமல்ல, தேசிய மீன் வள அபிவிருத்தி வாரியத்தின் நிதியுதவியுடன் சென்னை மீன்பிடித் துறைமுகம் ரூபாய் 12 கோடியே 7 இலட்சத்திலும், புதுக்கோட்டை மாவட்டம் ஜெகதாப்பட்டினம் மீன் இறங்குதளம் ரூபாய் 53 இலட்சத்து 32 ஆயிரத்திலும் கடலூர் மாவட்டம், முடசலோடை மீன் இறங்குதளம் ரூபாய் 25 இலட்சத்து 32 ஆயிரத்திலும் மாண்புமிகு அம்மா அவர்களின் ஆணையோடு தரம் உயர்த்தப்படவுள்ளன என்பதையும் இம்மாமன்றத்திற்குத் தெரிவிப்பதில் மட்டற்ற மகிழ்ச்சியடைகிறேன்.

மாண்புமிகு பேரவைத் தலைவர் அவர்களே, மீனவர்களின் நலன் மற்றும் மீன் வளத்தினைப் பாதுகாக்க "மீன் வள மேம்பாட்டு இயக்கத்தினை" 2002 ஆம் ஆண்டில் 61 கோடி ரூபாய் மதிப்பீட்டில் 5 ஆண்டுகளில் செயல்படுத்திட மாண்புமிகு முதலமைச்சர் அம்மா அவர்களால் ராமநாதபுரத்தில் துவக்கி வைக்கப்பட்டது. இந்த இயக்கத்தின்மூலம் பல்வேறு மீனவர் நலன் மற்றும் மீன் வள மேம்பாட்டுத் திட்டங்கள் தீட்டப்பட்டு அதனடிப்படையில் தமிழகத்தின் மீன் உற்பத்தியைப் பெருக்கி முறையானப் பயன்பாட்டிற்கு கொண்டுவரவும், அதன்மூலம் மீன் வளர்ப்போர் மற்றும் எளிய மீனவர்களின் சமூகப் பொருளாதார நிலையினை உயர்த்தவும், 15 அம்சத் திட்டத்தினை அறிவித்தார்கள்.

தொலைதூரக் கடல்பகுதியில் மீன்பிடிப்பினைப் பெருக்குதல், மீன்பிடிப்பிற்குப் பின்னர் கையாளப்படும் செயல்முறைகளை மேம்படுத்துதல், மீன் விற்பனையில் முக்கியப் பங்கு வகிக்கும் மீனவ மகளிருக்கு அடிப்படை வசதிகளை மேம்படுத்துதல் ஆகியவற்றில் தனிக் கவனம் செலுத்தப்பட்டது.

பாரம்பரிய மீனவர்களின் சமூக பொருளாதார நிலையினை மேம்படுத்துவதுடன் ஆறு, குளம், குட்டை போன்ற உள்நாட்டு நீர் ஆதாரங்களில் நவீன உத்திகள்மூலம் மீன் வளத்தினைப் பெருக்கி மீன் உற்பத்தியை அதிகரிக்க இவ்வியக்கம் செல்பட்டது. இவ்வியக்கத்தின்மூலம் ஒருங்கிணைந்த நீர்த்தேக்க மீன்வளர்ச்சி, குளம், குட்டைகளில் ஒருங்கிணைந்த மீன்வளர்ப்பினைப் பிரபலப்படுத்தப்பட்டது.

கடலோர மீன் வளத்தினைப் பாதுகாத்து, மேம்படுத்தும்பொருட்டு 10 இடங்களில் ரூபாய் 1 கோடியே 50 இலட்சத்தில் செயற்கை மீன் உறைவிடங்கள் அமைக்கப்பட்டன. மீன் வள இருப்பை அதிகப்படுத்திட 4 கோடியே 80 இலட்சம் கருப்பு இறால்குஞ்சுகள் ரூபாய் 1 கோடியே 28 இலட்சம் செலவில் அண்மைக் கடல் பகுதிகளில் இருப்புச் செய்யப்பட்டன. பாரம்பரிய மீனவர்களுக்கு 90 விழுக்காடு மானியத்தில் உயிர்காக்கும் சட்டைகள் ரூபாய் 90 இலட்சத்தில் வழங்கப்பட்டன. ஆனால், அதன்பின் வந்த மைனாரிட்டி தி.மு.க. அரசு, இந்த மீன் வள மேம்பாட்டு இயக்கத்தினைத் தொடர்ந்து செயல்படுத்தாததால் மாநிலத்தின் 'மீன் வளமும் மீனவர் நலனும்' பின்னடைவைச் சந்தித்தன. இந்தத் தேக்கநிலையை மாற்றிடும் வகையில் மாண்புமிகு முதலமைச்சர் அம்மா அவர்கள் எண்ணற்றத் திட்டங்களைச் செயல்படுத்திட ஆணையிட்டுள்ளார்கள்.

குறிப்பாக,

1. கடலோர ஆதாரத்தினை அதிகரிக்கும்பொருட்டு 19 கடலோர மீனவக் கிராமங்களில் ரூபாய் 2 கோடியே 93 இலட்சம் செலவில் செயற்கை மீன் உறைவிடங்கள் அமைக்கவும்,

...

இரா.ம./வி.வி.தே.

12-09-2011

பிற்பகல் 12-30

(மாண்புமிகு திரு. கே.ஏ. ஜெயபால் - தொடர்ச்சி)

மீனவர்கள் இரவு நேரங்களில் மீன் பிடித்துவிட்டு, எந்த நேரமும் பாதுகாப்பாக கரைத் திரும்ப கடலோர மீனவ கிராமங்களில் சூரிய சக்தி மற்றும் காற்றின் சக்தியால் இயங்கும் 'வழிகாட்டி விளக்குகளை' தமிழகத்தில் 9 கடலோர மாவட்டங்களிலுள்ள 10 மீனவ கிராமங்களில் ரூபாய் 1 கோடியில் நிறுவப்படும்.

ரூ.3 கோடியே 34 இலட்சம் செலவில் மீனவர்களுக்குக் கூண்டுகளில் மீன் வளர்க்கத் தேவையான பயிற்சியளித்து மீன் உற்பத்தியினைப் பெருக்கவும், மீன் விற்பனை நிலையங்களை

அமைக்கவும், திருவள்ளூர் மாவட்டம், பூண்டி நீர்த்தேக்கத்தில் 2 ஹெக்டேர் நீர்பார்ப்பில் 4 வலை அடைப்பான்கள் அதாவது Pen அமைத்து மீன்களுக்குள் வளர்க்கவும், 48 கூண்டுகள் அமைத்து மீன்கள் வளர்க்கப்படும். இதன்மூலம் தமிழ்நாட்டில் ஆண்டொன்றுக்கு கூடுதலாக 480 டன் மீன் உற்பத்தி செய்யப்படும்.

சென்னை நகர மக்களின் தரமான மீன் தேவையைக் கருத்தில் கொண்டு, சென்னையில் சாந்தோம் பகுதியில் 45 இலட்சம் ரூபாய் மதிப்பீட்டில் பனிக்கட்டி நிலையம் ஒன்றும், குளிர்பதனக் கிட்டங்கி ஒன்றும் கொண்ட 'மீன் கையாளும் மையம்' தமிழ்நாடு மீன் வளர்ச்சிக் கழகத்தின்மூலம் அமைக்கப்படும்.

மீனவ நலத் திட்டங்கள் மற்றும் மீன்வள மேம்பாட்டுத் திட்டங்கள் பயனாளிகளை விரைவில் சென்றடைய, மீன்வளத் துறை அலுவலகங்களுக்கு ரூபாய் 53 இலட்சம் மதிப்பிலான 10 ஊர்திகள் வழங்கப்படும்.

நமது மீனவர்கள் ஆழ் கடலுக்குச் சென்று, ஏற்றுமதி தரம் வாய்ந்த சூரை மற்றும் கேரை மீன்களைப் பிடித்திடவும், அவர்களுக்குத் தேவையான செய்முறைப் பயிற்சிகளை அளித்திடவும் ரூபாய் 85 இலட்சத்து 81 ஆயிரம் மதிப்பீட்டில் 6 கண்ணாடி நாரிழைப் படகுகளை வாங்கி அதில் செய்முறைப் பயிற்சி அளிக்கப்படவுள்ளது. இதன்மூலம், நமது மீனவர்கள் தங்களது சிறியப் படகுகளில் ஆழ்கடல் பகுதிக்குச் செல்வதற்குத் தேவையான ஆக்கமும், ஊக்கமும் பெறுவார்கள் என்பதையும் தெரிவித்துக்கொள்கிறேன்.

கடலூர் மாவட்டம், பரங்கிப்பேட்டையில் தேசிய வேளாண்மை அபிவிருத்தித் திட்டத்தின்கீழ்...

மாண்புமிகு பேரவைத் தலைவர்: மாண்புமிகு அமைச்சர் அவர்கள் தற்போது நீங்கள் படிப்பது அறிவிப்புகளா?

மாண்புமிகு திரு. கே.ஏ. ஜெயபால்: இல்லை, அறிவிப்புகள் இல்லை. அறிவிப்புகள் தனியாக இருக்கின்றன.

மாண்புமிகு பேரவைத் தலைவர்: அறிவிப்புகள் தனியாக இருக்கிறதா, இல்லை, ஏழு என்று சொன்னீர்களே, அதற்காகத்தான் கேட்டேன்.

மாண்புமிகு திரு. கே.ஏ. ஜெயபால்: கடற்பாசி வளர்ப்பு, நண்டு மற்றும் சிங்கி இறால் கொழுக்க வைத்தல், கூண்டுகளில் மீன் வளர்ப்பு போன்ற கடலோர நீர்வாழ் உயிரின வளர்ப்புத் தொழில்நுட்பங்களை ஒருங்கிணைத்து, ஒரு மாதிரி வடிவமைப்பினை ரூபாய் 1 கோடியே 35 இலட்சத்தில் உருவாக்க உத்தேசிக்கப்பட்டுள்ளது. இதன்மூலம் நமது மீனவர்கள் மற்றும் மீன் வளர்ப்பவர்களுக்கு திறன் மேம்பாடு பயிற்சி அளிப்பதன்மூலம் கடல் மீன் உற்பத்தி அதிகரிப்பதோடு அவர்கள் அதிக வருவாய் ஈட்டவும் வழி பிறக்கும். இதுபோன்ற செயல்திட்டங்கள் தீட்டப்பட்டுள்ளது என்பதையும் தெரிவித்துக்கொள்கின்றேன். இத்திட்டங்கள் அனைத்தையும் செவ்வனே செயல்படுத்திட உறுதுணையாய் இருக்கும் அரசுச் செயலர், கால்நடை பராமரிப்பு, பால் வளம் மற்றும் மீன்வளத் துறை அவர்களுக்கும், மீன் துறை ஆணையர் அவர்களுக்கும் எனது மேலான நன்றியினைத் தெரிவித்துக்கொள்கின்றேன்.

மாநிலத்தில் ஒட்டுமொத்த மீன்வளத்தினை பெருக்கிடவும், மீனவ சமுதாயத்தின் வாழ்க்கைத் தரத்தினை உயர்த்திடவும், மீனவர்களின் மீன்பிடி உரிமையை நிலைநாட்டிடவும், மீனவர்களின் நலனை எப்பொழுதும் தனது இதயத்தில் இருத்திச் செயல்படும், அனைவராலும் நேசிக்கப்படும் மாண்புமிகு தமிழ்நாடு முதலமைச்சர் அம்மா அவர்களின் அரசு பாடுபடும் என்பதை இந்த நேரத்தில் தெரிவித்துக்கொள்கின்றேன். (மேசையைத் தட்டும் ஒலி)

"காதல் பெண்ணையும், மழை வாங்கிய களிமண்ணையும், கருணாநிதியையும் நம்பவே கூடாது" என்பார்கள். இந்த மூன்றும் எப்பொழுது வேண்டுமானாலும் வழக்கி விட்டுவிடும் என்பதை இலங்கைத் தமிழர்கள் மட்டுமல்ல, சிறையில் வாடுபவர்களும் தெரிந்து கொண்டுவிட்டார்கள்.

அன்று 'அன்னைத் தமிழின் அழகுரல் கேட்டும், திண்ணை ஆண்டிபோல் தூங்கிக் கொண்டிருந்த கருணாநிதிக்கு, முள் வேலியின் கவலைத் தெரியவில்லை. ஆனால், இன்று திறார் கம்பியின் கவலைக் கண்ணில் தெரிகிறது'. மாண்புமிகு அம்மா, நீங்கள் மாணைப் போன்றவர்கள்—ஏன் கவரி மாணைப் போன்றவர்கள். அவற்றின் கண்களில் கருணை இருக்குமே தவிர, கபடம் இருக்காது. மான்கள் அன்புள்ளவை. தன்னை பின்தொடரும் எந்த உயிரினமும் புதைக் குழியில் மாட்டிவிடக் கூடாது என்பதற்காக, துள்ளித் துள்ளி முன்னால் போய் நின்று, பின்னால் திரும்பிப் பார்க்கும். நான் வந்த வழியே வா என்று சொல்லாமல் சொல்லும். புரிந்துக்

கொண்டு வந்தவர்கள் இன்று புகழ் அடைந்துக் கொண்டிருக்கிறோம். என் மூச்சில் கலந்த உங்கள் பெருமைகளைச் சொல்ல வார்த்தைகளே கிடைக்கவில்லை அம்மா. என் வாழ்க்கையில் மிகப் பெரிய விசிடிங் கார்டை எனக்காக உருவாக்கித் தந்திருக்கிறீர்கள்.

இருந்தாலும் நிறைவாக, உலகிலேயே ஸ்வீடன் முழுமையான ஜனநாயக நாடாகத் திகழ்கிறது. ஆனால், அதுபோல் தமிழக மக்கள் யாரிடமும் கையேந்தாமல் முழுமை பெற்ற மக்களாக உருவாக்கிட, நிறைவான தமிழகத்தை ஏற்படுத்திட, நாளுக்கு 24 மணி நேரமும் பணியாற்றிக்கொண்டிருக்கும் உங்களுக்கு 12 இலட்சம் மீனவர்கள் உறுதுணையாக இருப்பார்கள். உங்கள் கட்டளைகளை எங்கள் இதயத்திலும், கால்களை எங்கள் கண்ணிலும் தாங்கி செயல்படுவோம் என்று உங்கள் பொற்பாதம் பணிந்து உறுதி கூறுகிறேன் அம்மா. (மேசையைத் தட்டும் ஒலி)

இறுதியாக, நட்சத்திர மீனைத் துண்டு துண்டாக வெட்டினாலும் இறப்பதில்லை. நானும் நட்சத்திர மீன்போல், என்னைத் துண்டு துண்டாக வெட்டினாலும், என் சுவாசம் உள்ளவரை விகவாசத்தோடு, மாண்புமிகு முதலமைச்சர் புரட்சித் தலைவி அம்மா அவர்களின் காலடியில் இருப்பேன் என்பதைப் பணிவுடன் வணங்கித் தெரிவித்துக் கொள்கின்றேன். (மேசையைத் தட்டும் ஒலி) மாண்புமிகு அம்மா அவர்களின் ஆணைப்படி அறிவிப்புகளை இந்த மாமன்றத்தில் வெளியிடுகின்றேன்.

...

ஞாரோ/விவிதே

12-9-2011

பிற்பகல் 12-35

(மாண்புமிகு திரு. கே.ஏ. ஜெயபால் - தொடர்ச்சி)

கன்னியாகுமரி மாவட்டம் மணக்குடியில் மீன்பிடித் துறைமுகம் அமைத்தல். கன்னியாகுமரி மாவட்டம் மணக்குடியைச் சுற்றியுள்ள மீனவக் கிராமங்களைச் சேர்ந்த விசைப்படகுகள் தற்போது சின்னமுட்டம் மீன்பிடித் துறைமுகத்தில் கட்டப்பட்டு வருகின்றன. சின்னமுட்டம் மீன்பிடித் துறைமுகத்தில் படகு கட்டுவதற்குப் போதிய இடவசதி இல்லாததால் ஏற்பட்டுள்ள இட நெருக்கடியைப் போக்கவும், கூடுதல் படகுகள் கட்டுவதற்குத் தளங்கள் உருவாக்கும்பொருட்டும், மாண்புமிகு முதலமைச்சர் அம்மா அவர்களின் ஆணைப்படி, கன்னியாகுமரி மாவட்டம், மணக்குடி

மீனவக் கிராமத்தில் தனியார் பங்களிப்புடன் மீன்பிடித் துறைமுகம் அமைக்க அம்மாவின் அரசு உத்தேசித்துள்ளது. இதற்கான பணிகள் இந்த ஆண்டே தொடங்கப்படும். (மேசையைத் தட்டும் ஒலி)

கடலில் மீன்பிடிக்கையில் காணாமல் போகும் அல்லது பிற நாடுகளில் சிறை வைக்கப்படும் மீனவரின் குடும்பத்திற்கு வழங்கப்படும் தின உதவித் தொகையை 50 ரூபாயிலிருந்து 250 ரூபாயாக உயர்த்தி வழங்குதல். கடலில் மீன்பிடிக்கையில் காணாமல் போகும் அல்லது பிற நாடுகளில் சிறை வைக்கப்படும் மீனவரின் குடும்பத்திற்கு தற்போது தின உதவித் தொகையாக 50 ரூபாய் அல்லது மாத உதவித் தொகையாக 1,500 ரூபாய், காணாமல் போகும் அல்லது சிறை வைக்கப்படும் மீனவர் கரை திரும்பும்வரை வழங்கப்படுகிறது. இந்தக் குறைந்த தொகையைக் கொண்டு, காணாமல்போகும் அல்லது பிற நாடுகளில் சிறை வைக்கப்படும் மீனவரின் குடும்பம், தங்களது வாழ்க்கையினை நடத்துவதற்கு மிகவும் சிரமப்படுவதைக் கருத்திற்கொண்டு, காணாமல் போகும் அல்லது பிற நாடுகளில் சிறை வைக்கப்படும் மீனவரின் குடும்பத்திற்கு வழங்கப்பட்டுவரும் தின உதவித்தொகை 50 ரூபாயிலிருந்து மாண்புமிகு தமிழ்நாடு முதலமைச்சர் அம்மா அவர்களின் ஆணைப்படி நடப்பாண்டு முதல் 250 ரூபாயாக உயர்த்தப்படும். (மேசையைத் தட்டும் ஒலி)

மீன்பிடித் துறைமுகம் மற்றும் மீன் இறங்குதளங்கள் தரம் உயர்த்துதல். சமீப காலமாக கடல் மீன் உணவுப் பொருட்களின் தரம் குறித்து, உலகளாவிய அளவில் எழுந்துள்ள விழிப்புணர்வு தொடர்பான சவால்களைச் சமாளிக்கவும் மற்றும் ஏற்றுமதியை மேம்படுத்தவும் மீன்பிடித் துறைமுகங்களிலும், மீன் இறங்குதளங்களிலும் உள்ள வசதிகளைத் தரம் உயர்த்துதல் அவசியமாகிறது. எனவே, 2011-2012 ஆம் நிதியாண்டில் தேசிய மீன்வள அபிவிருத்தி வாரியத்தின்மூலம் மீன்பிடித் துறைமுகம் மற்றும் மீன் இறங்குதளங்களைத் தரம் உயர்த்த, மாண்புமிகு முதலமைச்சர் அம்மா அவர்களின் ஆணைப்படி 12.86 கோடி ரூபாய் மொத்த மதிப்பீட்டிலான கீழ்க்காணும் திட்டங்களுக்கு நிருவாக ஒப்புதல் வழங்கப்பட்டுள்ளது. அதாவது, சென்னை மீன்பிடித் துறைமுகத்தினைத் தரம் உயர்த்துவதற்கு 12.07 கோடி ரூபாயும், புதுக்கோட்டை மாவட்டம் ஜெகதாப்பட்டினம் மீன் இறங்குதளத்தினைத் தரம் உயர்த்துவதற்கு

53.26 இலட்சம் ரூபாயும் மற்றும் கடலூர் மாவட்டம் முடசலோடை மீன் இறங்குதளத்தைத் தரம் உயர்த்துவதற்கு 25.32 இலட்சம் ரூபாயும் ஒதுக்கப்பட்டுள்ளது.

செயற்கை மீன் உறைவிடங்களை தமிழகத்தின் அண்மைக் கடல் பகுதிகளில் அமைத்தல். அண்மைக்கடல் பகுதியில் மீன் உற்பத்தியை அதிகரிக்க, செயற்கை மீன் உறைவிடங்கள் உதவுகின்றன. இவை, கடல்வாழ் உயிரினங்களுக்கு வாழ்விடமாக அமைவதோடு, உணவு மற்றும் பாதுகாப்பினையும் அளிக்கிறது. இந்த செயற்கை மீன் உறைவிடங்கள், கடல்வாழ் உயிரினங்களின் இனப்பெருக்கத்தை அதிகரிக்கவும், குஞ்சுகள் பாதுகாப்பாக உயிர் வாழவும் வாய்ப்பளிப்பதால், மீன் உற்பத்தி அதிகரிக்கிறது. மேலும், செயற்கை மீன் உறைவிடங்கள் அண்மைக் கடல் பகுதியில் இழுவலைகளைப் பயன்படுத்தத் தடையாகவும் அமைகிறது. 2011-2011 ஆம் நிதியாண்டில், தேசிய வேளாண்மை அபிவிருத்தித் திட்டத்தின் நிதியுதவி மற்றும் அரசு பகுதி-2 திட்டத்தின்கீழ், 19 மீனவக் கிராமங்களின் அருகேயுள்ள கடல் பகுதியில் மாண்புமிகு முதலமைச்சர் அம்மா அவர்களின் ஆணையின்படி 2.93 கோடி ரூபாய் மதிப்பீட்டில், 19 செயற்கை மீன் உறைவிடங்கள் அமைக்கப்படும். (மேசையைத் தட்டும் ஒலி)

கடலோர நீர்வாழ் உயிரின வளர்ப்பினை மேம்படுத்திட, ஒருங்கிணைந்த மாதிரி வடிவமைப்புகளை உருவாக்குதல். கடற்பாசி வளர்ப்பு, நண்டு, சிங்கி இறால் கொழுக்க வைத்தல், கூண்டுகளில் மீன்வளர்ப்பு ஆகியவை மீனவ மக்களுக்கு சுய வேலைவாய்ப்பு அளிப்பதோடு, வருமானத்தை உயர்த்துவதற்கு மாற்று வாழ்வாதாரத் தொழிலாகவும் அமைந்துள்ளது. மேலும், அண்மைக் கடல் பகுதியில் மீன் பிடிப்பு அழுத்தத்தினைக் குறைப்பதற்கும் வழிவகை செய்கிறது. எனவே, அனைத்து கடலோர நீர்வாழ் உயிரின வளர்ப்புத் தொழில்நுட்பங்களை ஒரே இடத்தில் செயல்முறை பயிற்சிமூலம் விளக்குவதற்கு ஏதுவாக, கடலோர நீர்வாழ் உயிரின வளர்ப்புத் தொழில்நுட்பங்கள் ஒருங்கிணைந்த மாதிரி வடிவமைப்பு, மாண்புமிகு முதலமைச்சர் அம்மா அவர்களின் ஆணைப்படி, 2011-2012 ஆம் ஆண்டில் கடலூர் மாவட்டம், பரங்கிப்பேட்டையில் 1.35 கோடி ரூபாய் மதிப்பீட்டில் உருவாக்கப்படும். (மேசையைத் தட்டும் ஒலி)

மீனவர்களுக்குத் தூண்டில்மூலம் சூரை மீன்பிடிப்புத் தொடர்பான பயிற்சி அளித்தல். தேசிய வேளாண்மை அபிவிருத்தித் திட்டத்தின்கீழ், 6 கண்ணாடி நாரிழைப் படகுகளை வாங்கி,

மீனவர்களுக்கு ஆழ்கடல் சூரை மீன் பிடிப்புப் பற்றிய பயிற்சி அளிக்க உத்தேசிக்கப்பட்டுள்ளது. இந்தப் பயிற்சி, சிறிய மீன்பிடிக்கலன்களை தொலைதூரக் கடல் மீன்பிடிப்பினை மேற்கொள்ள ஊக்குவிப்பதோடு, தங்கு கடல் மீன்பிடிப்பினை மேற்கொள்ள ஒரு புதிய வழியினை உருவாக்கும். மாண்புமிகு புரட்சித் தலைவி அம்மா அவர்களின் ஆணைப்படி, 2011-2012 ஆம் நிதியாண்டில் 85.81 இலட்சம் ரூபாய் மதிப்பீட்டில் செயல்படுத்தவிருக்கும் இத்திட்டத்தின்மூலம் மீனவர்களுக்கு அதிக மீன்பிடிப்பு மற்றும் வருவாய் கிடைப்பதுடன் சூரைமீன் ஏற்றுமதி செய்யும் வாய்ப்பும் அதிகரிக்கும்.

நீர்த்தேக்கங்கள் மற்றும் கிராமப்புற மாதிரி மீன்வளர்ப்புக் குளங்களில், மீன்வளத்தைப் பாதுகாக்கும் பொருட்டு, வெளிப்பொருத்தும் இயந்திரம் பொருத்திய கண்ணாடி நாரிழைப் படகுகள் வாங்குதல். நீர்த்தேக்கங்கள் மற்றும் கிராமப்புற மாதிரி மீன்வளர்ப்புக் குளங்களில் மீன்வளத்தைப் பாதுகாக்கவும், அதன்மூலம் மீன் உற்பத்தியைப் பெருக்கிடவும், மீன் சரணாலயப் பகுதிகளைப் பாதுகாத்திடவும் ரோந்துப்பணி மேற்கொள்ளுவது அத்தியாவசியமானது. எனவே, 2011-2012 ஆம் நிதியாண்டில், மாண்புமிகு முதலமைச்சர் அம்மா அவர்களின் உத்தரவின்படி, வெளிப்பொருத்தும் இயந்திரம் பொருத்தப்பட்ட 45 கண்ணாடி நாரிழைப் படகுகள் வாங்க 1.07 கோடி ரூபாய் ஒதுக்கீடு செய்யப்படும். (மேசையைத் தட்டும் ஒலி)

மீன் வளர்ப்போர்கள் மீன்குஞ்சு உற்பத்திப் பண்ணை அமைத்திட மானியம் வழங்குதல். மீன்குஞ்சு உற்பத்தியில் தனியார் மீன்குஞ்சு உற்பத்திப் பண்ணைகள் அமைப்பதை ஊக்குவித்திட, 50 விழுக்காடு மானியம் வழங்க உத்தேசிக்கப்பட்டுள்ளது. கடலூர், விழுப்புரம், திருவள்ளூர் மற்றும் காஞ்சிபுரம் மாவட்டங்களில் மொத்தம் 8 முதல் 10 கோடி நுண்மீன் குஞ்சுகள் உற்பத்தித் திறனுடைய 10 மீன்குஞ்சு உற்பத்திப் பண்ணைகளைத் தனியார் அமைத்திட மானியம் வழங்கப்படும். இதன்மூலம், சுமார் 2.5 கோடி வளர்ந்த மீன்குஞ்சு விரலிகள் உற்பத்தி செய்யப்பட்டு, மீன் உற்பத்தி ஆண்டொன்றிற்கு 400 டன் அதிகரிக்கும். மாண்புமிகு முதலமைச்சர் அம்மா அவர்களின் ஆணைப்படி, இத்திட்டத்தினை செயல்படுத்த மொத்த மானியமாக 50 இலட்சம் ரூபாய் வழங்கப்படும். (மேசையைத் தட்டும் ஒலி)

(தொடரும்)

ஜெ.பா./பு.ச.

12-09-2011

பிற்பகல் 12-40

(மாண்புமிகு திரு. கே.ஏ. ஜெயபால் - தொடர்ச்சி)

பிற மாநிலங்களுக்கு கடல் மீனவர்களை அழைத்துச் சென்று, அவர்களின் திறன் மேம்பாடு அடையச் செய்தல்.

கடல் மீனவர்களை அண்டை மாநிலங்களில் உள்ள பெரிய மீன்பிடித் துறைமுகங்கள், மீன் இறங்குதளங்கள், மீன்பதனிடும் நிலையங்கள் மற்றும் மீன் விற்பனை மையங்கள் ஆகியவற்றிற்கு நேரில் அழைத்துச் சென்று, அங்கு பின்பற்றப்படும் சிறந்த செயல்முறைகள், பயன்படுத்தும் மீன்பிடிக் கலன்கள் மற்றும் மீன்பிடி வலைகளின் வகைகள் ஆகியவற்றினைத் தெரிந்துகொள்ள வழிவகை செய்யப்படும். இத்திட்டத்தின் மூலமாக, மீனவர்களிடையே நிலைத்த வளங்குன்றா கடல்மீன்வளம் குறித்த விழிப்புணர்வை ஏற்படுத்தும்.

இப்பயிற்சிக்காக, மாண்புமிகு முதலமைச்சர் அம்மா அவர்களின் உத்தரவின்பேரில், 86 இலட்சம் ரூபாய் நிதி ஒதுக்கீடு செய்யப்பட்டுள்ளது. (மேசையைத் தட்டும் ஒலி)

கடலோர மீனவ கிராமங்களில் சூரிய சக்தி மற்றும் காற்றின் சக்தியால் இயங்கும் வழிகாட்டி விளக்குகள் அமைத்தல்.

தமிழகத்தில் 9 கடலோர மாவட்டங்களில் தேசிய வேளாண்மை அபிவிருத்தித் திட்டத்தின்கீழ், மாண்புமிகு முதலமைச்சர் அம்மா அவர்களின் ஆணைப்படி, 1 கோடி ரூபாய் மதிப்பீட்டில், 10 சூரிய சக்தி மற்றும் காற்றின் சக்தியால் இயங்கும் வழிகாட்டி விளக்குகள் அமைக்க உத்தேசிக்கப்பட்டுள்ளது. இந்த வழிகாட்டி விளக்குகள் சூரிய ஒளி மற்றும் காற்று சக்தியினைப் பயன்படுத்தி, தடையற்ற மின்சக்தியின் மூலம் ஒளிருவதால், மீனவர்கள் பாதுகாப்பாக எந்த நேரமும் கரைதிரும்ப வழிவகுக்கும்.

தேசிய புரத மேலுணவு இயக்கம்: தேசிய புரத மேலுணவு இயக்கத் திட்டத்தின்கீழ், மீன்வளம் ஒரு முக்கிய அங்கமாகத் திகழ்கிறது. இத்திட்டத்தின்கீழ்,

மீனவர்களுக்கு கூண்டுகளில் மீன்வளர்க்கத் தேவையான பயிற்சியளித்து, மீன் உற்பத்தியினைப் பெருக்கவும்,

மீன் விற்பனை நிலையங்களை அமைத்து, மீனவர்கள், தாங்கள் பிடிக்கும் மீன்களுக்கு நல்ல விலையைப் பெற்றிடவும்,

திருவள்ளூர் மாவட்டம், பூண்டி நீர்த்தேக்கத்தில் 2 ஹெக்டேர் பரப்பில் நான்கு வலை அடைப்பான்கள் அமைத்து மீன் குஞ்சுகள் வளர்க்கவும் மற்றும்

48 கூண்டுகள் அமைத்து மீன் வளர்ப்பினை மேற்கொள்ளவும் உத்தேசிக்கப்பட்டுள்ளது.

மாண்புமிகு முதலமைச்சர் அம்மா அவர்களின் ஆணைப்படி, இத்திட்டத்தினை 3.34 கோடி ரூபாய் செலவில் செயல்படுத்துவதன்மூலம், ஆண்டொன்றிற்குக் கூடுதலாக 480 டன் மீன் உற்பத்தி எதிர்பார்க்கப்படுகிறது. (மேசையைத் தட்டும் ஒலி)

தமிழ்நாடு மீன் வளர்ச்சிக் கழகம் மற்றும் தமிழ்நாடு மாநிலத் தலைமை மீன்வள கூட்டுறவு இணையத்திற்குத் தலைமை அலுவலகம் கட்டுதல்.

சென்னையைத் தலைமை இடமாகக் கொண்டு, தமிழ்நாடு மீன் வளர்ச்சிக் கழகம், 1974 ஆம் ஆண்டு முதலும், தமிழ்நாடு மாநிலத் தலைமை மீன்வள கூட்டுறவு இணையம், 1991 ஆம் ஆண்டு முதலும் இயங்கி வருகின்றன. தற்போது வாடகைக் கட்டடத்தில் இயங்கி வரும் இவ்விரு நிறுவனங்களுக்கும், மாண்புமிகு முதலமைச்சர் அவர்களின் ஆணைப்படி, சொந்தமாகத் தலைமை அலுவலகக் கட்டடம் கட்டப்படும். (மேசையைத் தட்டும் ஒலி)

மீன்வளத் துறையில் காலியாகவுள்ள பணியிடங்களை நிரப்பதல்.

மாண்புமிகு முதலமைச்சர் அம்மா அவர்களின் ஆணைப்படி, மீன்வளத் துறையில் காலியாக உள்ள 476 பணியிடங்கள் நிரப்பப்படும் என்பதை அன்போடு தெரிவித்துக்கொள்கிறேன். (மேசையைத் தட்டும் ஒலி)

மாண்புமிகு பேரவைத் தலைவர் அவர்களே, மாண்புமிகு சட்டமன்ற உறுப்பினர்கள் 37 வெட்டுத் தீர்மானங்களை வழங்கியுள்ளார்கள். அனைத்தையும் படித்துப் பார்த்தேன். மீனவர்களின் நலன் காக்கும் மாண்புமிகு அம்மா அவர்களின் அரசு அவற்றின்மீது படிப்படியாக நடவடிக்கை எடுக்கும் என அறிவித்து, மாண்புமிகு உறுப்பினர்கள் கொடுத்த வெட்டுத் தீர்மானங்களைத் திரும்பப் பெற்றுக்கொண்டு, மானியக் கோரிக்கை எண்.7 மீன் வளத் துறையை நிறைவேற்றித் தருமாறு கேட்டுக்கொள்கிறேன். இந்த மானியக் கோரிக்கையில் பேசுவதற்கு வாய்ப்பளித்த மாண்புமிகு தமிழ்நாடு முதலமைச்சர் இதய தெய்வம் புரட்சித் தலைவி அம்மா அவர்களுக்கு என்னுடைய வணக்கத்தை உரித்தாக்கி விடைபெறுகிறேன். நன்றி, வணக்கம். (மேசையைத் தட்டும் ஒலி)

மாண்புமிகு பேரவைத் தலைவர்: மாண்புமிகு வீட்டு வசதி மற்றும் நகர்ப்புற வளர்ச்சித் துறை அமைச்சர் அவர்கள்.

மாண்புமிகு திரு. ஆர். வைத்திலிங்கம்: மாண்புமிகு பேரவைத் தலைவர் அவர்களே, ஆற்றிவு படைத்த மனித குலத்திற்கு மட்டும் நான் பாதுகாவலன் இல்லை; ஐந்தறிவு படைத்த உயிர்களுக்கும், உயிரினங்களுக்கும் நான் பாதுகாவலர் என்ற முறையில் கால்நடைகளை வளர்க்கவும், கால்நடைகளைப் பாதுகாக்கவும், கால்நடை மருத்துவர்களை அதிகப்படுத்தவும், ஓரத்தநாட்டிற்கு ஒரு கால்நடை மருத்துவக் கல்லூரியைக் கொடுத்த மாண்புமிகு இதய தெய்வம் புரட்சித் தலைவி அம்மா அவர்களுடைய பொற்பாதங்களில் ஓரத்தநாடு தொகுதி மக்களினுடைய நன்றியைக் காணிக்கையாக்குகிறேன். நன்றி, வணக்கம். (மேசையைத் தட்டும் ஒலி)

(அ கோரிக்கை எண் 7-மீன் வளம் (கால்நடை பராமரிப்பு, பால்வளம் மற்றும் மீன்வளத் துறை)

மாண்புமிகு பேரவைத் தலைவர்: விவாதம் முடிவுற்றது. இப்போது வாக்கெடுப்பு. மானியக் கோரிக்கை எண் 7-மீன் வளம் (கால்நடை பராமரிப்பு, பால்வளம் மற்றும் மீன்வளத் துறை). 10-9-2011 அன்று மாண்புமிகு உறுப்பினர்களால் முன்மொழியப் பெற்ற வெட்டுத் தீர்மானங்கள் வலியுறுத்தப்படுகின்றனவா என்று அறிய விரும்புகிறேன்.

(வெட்டுத் தீர்மானங்கள் வலியுறுத்தப்பெறவில்லை)

வெட்டுத் தீர்மானங்கள் அனைத்தும் பேரவையின் அனுமதியுடன் திரும்பப் பெறப்படுகின்றன.

"மீன் வளம் (கால்நடை பராமரிப்பு, பால்வளம் மற்றும் மீன்வளத் துறை) பற்றிய 7 ஆம் எண் மானியக் கோரிக்கையின்கீழ் வருவாய்க் கணக்கில் ரூ.332,36,20,000/- மற்றும் மூலதனக் கணக்கில் ரூ.67,31,89,000/- ஆகியவற்றுக்கு மேற்படாத தொகைகள் அரசுக்கு வழங்கப்பெற

வேண்டும்" என்னும் மாண்புமிகு மீன்வளத் துறை அமைச்சர் அவர்களின் தீர்மானம் பேரவையின் முடிவிற்கு விடப்படுகிறது.

ஏற்போர் 'ஆம்' என்க. (ஆம்)

மறுப்போர் 'இல்லை' என்க. (இல்லை)

ஏற்போரே அதிகம் என்று கருதுகிறேன்.

ஏற்போரே அதிகம். தீர்மானம் நிறைவேறியது.

அரசுக்குக் கோரிய தொகைகள் வழங்கப் பெறுகின்றன. (மேசையைத் தட்டும் ஒலி)

(ஆ) கோரிக்கை எண் 6—கால்நடை பராமரிப்பு (கால்நடை பராமரிப்பு, பால்வளம் மற்றும் மீன்வளத் துறை)

மாண்புமிகு பேரவைத் தலைவர்: மானியக் கோரிக்கை எண் 6—கால்நடை பராமரிப்பு (கால்நடை பராமரிப்பு, பால்வளம் மற்றும் மீன்வளத் துறை) 10-9-2011 அன்று மாண்புமிகு உறுப்பினர்களால் முன்மொழியப்பெற்ற வெட்டுத் தீர்மானங்கள் வலியுறுத்தப்படுகின்றனவா என்று அறிய விரும்புகிறேன்.

(வெட்டுத் தீர்மானங்கள் வலியுறுத்தப்பெறவில்லை)

வெட்டுத் தீர்மானங்கள் அனைத்தும் பேரவையின் அனுமதியுடன் திரும்பப் பெறப்படுகின்றன.

"கால்நடை பராமரிப்பு (கால்நடை பராமரிப்பு, பால்வளம் மற்றும் மீன்வளத் துறை) பற்றிய 6 ஆம் எண் மானியக் கோரிக்கையின்கீழ் வருவாய்க் கணக்கில் ரூ.676,49,26,000/-, மூலதனக் கணக்கில் ரூ.14,000/- மற்றும் கடன் கணக்கில் ரூ.1,000/- ஆகியவற்றுக்கு மேற்படாத தொகைகள் அரசுக்கு வழங்கப்பெற வேண்டும்" என்னும் மாண்புமிகு கால்நடை பராமரிப்புத் துறை அமைச்சர் அவர்களின் தீர்மானம் பேரவையின் முடிவிற்கு விடப்படுகிறது.

ஏற்போர் 'ஆம்' என்க. (ஆம்)

மறுப்போர் 'இல்லை' என்க. (இல்லை)

ஏற்போரே அதிகம் என்று கருதுகிறேன்.

ஏற்போரே அதிகம். தீர்மானம் நிறைவேறியது.

அரசுக்குக் கோரிய தொகைகள் வழங்கப் பெறுகின்றன. (மேசையைத் தட்டும் ஒலி)

.

த.ர./ப.ச.

12-09-2011

பிற்பகல் 12-45

(இ) கோரிக்கை எண் 8-பால் வளம் (கால்நடை பராமரிப்பு, பால் வளம் மற்றும் மீன் வளத் துறை)

மாண்புமிகு பேரவைத் தலைவர்: மானியக் கோரிக்கை எண் 8-பால் வளம் (கால்நடை பராமரிப்பு, பால்வளம் மற்றும் மீன்வளத் துறை). 10-9-2011 அன்று மாண்புமிகு உறுப்பினர்களால் முன்மொழியப்பெற்ற வெட்டுத் தீர்மானங்கள் வலியுறுத்தப்படுகின்றனவா என்று அறிய விரும்புகிறேன்.

(வெட்டுத் தீர்மானங்கள் வலியுறுத்தப்பெறவில்லை.)

வெட்டுத் தீர்மானங்கள் அனைத்தும் பேரவையின் அனுமதியுடன் திரும்பப் பெறப்படுகின்றன.

"பால் வளம் (கால்நடை பராமரிப்பு, பால்வளம் மற்றும் மீன்வளத் துறை) பற்றிய 8 ஆம் எண் மானியக் கோரிக்கையின்கீழ் வருவாய்க் கணக்கில் ரூ.62,76,72,000/- மற்றும் கடன் கணக்கில் ரூ.81,05,06,000/- ஆகியவற்றுக்கு மேற்படாத தொகைகள் அரசுக்கு வழங்கப்பெற வேண்டும்"

என்னும் மாண்புமிகு கால்நடை பராமரிப்புத் துறை அமைச்சர் அவர்களின் தீர்மானம் பேரவையின் முடிவிற்கு விடப்படுகிறது.

ஏற்போர் 'ஆம்' என்க. (ஆம்)

மறுப்போர் 'இல்லை' என்க. (இல்லை)

ஏற்போரே அதிகம் என்று கருதுகிறேன்.

ஏற்போரே அதிகம். தீர்மானம் நிறைவேறியது.

அரசுக்குக் கோரிய தொகைகள் வழங்கப் பெறுகின்றன. (மேசையைத் தட்டும் ஒலி)

(ஈ) கோரிக்கை எண் 19 – மக்கள் நல்வாழ்வு மற்றும் குடும்ப நலத் துறை

மாண்புமிகு பேரவைத் தலைவர்: மானியக் கோரிக்கை எண் 19 – மக்கள் நல்வாழ்வு மற்றும் குடும்ப நலத் துறை. மாண்புமிகு மக்கள் நல்வாழ்வுத் துறை அமைச்சர் அவர்கள்.

மாண்புமிகு டாக்டர் வி.எஸ். விஜய் : மாண்புமிகு பேரவைத் தலைவர் அவர்களே, அனைத்திந்திய அண்ணா திராவிட முன்னேற்றக் கழகத்தின் கோடானுகோடி தொண்டர்களில் கடைக்கோடித் தொண்டனாகிய என்னை, எளிய மருத்துவனாகிய என்னை, வேலூர் கிழக்கு மாவட்ட மருத்துவ அணி இணைச் செயலாளராகவும், மாவட்ட மருத்துவர் அணிச் செயலாளராகவும் நியமித்து, நடந்து முடிந்த சட்டமன்றத் தேர்தலில் வேலூரில் கழகத்தின் வேட்பாளராகப் போட்டியிட வாய்ப்பு தந்ததோடு மட்டுமின்றி, 'வெயிலுக்குப் பெயர்பெற்றது வேலூர்' என்று அழைக்கப்படுகின்ற வேலூரில், கோட்டை மைதானத்தில், மதிய வேளையில், சுட்டெரிக்கும் அக்னி நட்சத்திர வெயிலையும் பொருட்படுத்தாமல், எனக்காக வாக்குச் சேகரித்து, மகத்தான வெற்றியைப் பெற்றுத் தந்து, என்னை வேலூர் சட்டமன்ற உறுப்பினராக்கி, வேலூர் கோட்டையை அனைத்திந்திய அண்ணா திராவிட முன்னேற்றக் கழகத்தின் கோட்டையாக மாற்றி, (மேசையைத் தட்டும் ஒலி) என்மீது நம்பிக்கை வைத்து மக்கள் நல்வாழ்வுத் துறை அமைச்சராக்கி, வேலூர் மாவட்ட மாணவர் அணிச் செயலாளராக நியமித்த, நித்தம் நித்தம் நான் வணங்கும் தெய்வத்தின் தெய்வமே! மாண்புமிகு இதய தெய்வம் தமிழக முதல்வர் புரட்சித் தலைவி அம்மா அவர்களின்

பொற்பாதங்களை வணங்கி, மக்கள் நல்வாழ்வுத் துறை மானியக் கோரிக்கையை, அம்மா அவர்களின் ஆசியோடு தொடங்குகிறேன். (மேசையைத் தட்டும் ஒலி)

மாண்புமிகு பேரவைத் தலைவர் அவர்களே, "மக்கள் நல்வாழ்வு மற்றும் குடும்ப நலத் துறை பற்றிய 19 ஆம் எண் மானியக் கோரிக்கையின்கீழ் வருவாய்க் கணக்கில் ரூ.4,413,33,22,000/- மற்றும் மூலதனக் கணக்கில் ரூ.92,35,63,000/- மற்றும் கடன் கணக்கில் ரூ.1,000/- ஆகியவற்றுக்கு மேற்படாத தொகைகள் அரசுக்கு வழங்கப்பெற வேண்டும்"

எனக் கோருகிறேன்.

மாண்புமிகு பேரவைத் தலைவர்: வெட்டுத் தீர்மானங்கள் முன்மொழிதல். வெட்டுத் தீர்மானம் எண் 41, திரு. வி.சி. சந்திரகுமார், இருக்கையில் இல்லை.

வெட்டுத் தீர்மானம் எண் 493, திரு. ஆர். சுந்தர்ராஜன்.

திரு. ஆர். சுந்தர்ராஜன்: மாண்புமிகு பேரவைத் தலைவர் அவர்களே, "கொள்கை பற்றி" விவாதிக்க, நான் கீழ்க்கண்ட வெட்டுத் தீர்மானத்தை மொழிகிறேன்:

"மக்கள் நல்வாழ்வு மற்றும் குடும்ப நலத் துறை பற்றிய 19 ஆம் எண் மானியக் கோரிக்கையின்கீழ் வருவாய்க் கணக்கில் ஒதுக்கப்பெறுகின்ற ரூ.4,413,33,22,000/-, மூலதனக் கணக்கில் ஒதுக்கப்பெறுகின்ற ரூ.92,35,63,000/- மற்றும் கடன் கணக்கில் ஒதுக்கப்பெறுகின்ற ரூ.1,000/-ல் ரூ.100/- குறைக்க வேண்டும்."

மாண்புமிகு பேரவைத் தலைவர்: வெட்டுத் தீர்மானம் எண் 1170, திரு. அ. கணேசுக்குமார்.

திரு. அ. கணேசுக்குமார்: மாண்புமிகு பேரவைத் தலைவர் அவர்களே, "கொள்கை பற்றி" விவாதிக்க, நான் கீழ்க்கண்ட வெட்டுத் தீர்மானத்தை மொழிகிறேன்:

"மக்கள் நல்வாழ்வு மற்றும் குடும்ப நலத் துறை பற்றிய 19 ஆம் எண் மானியக் கோரிக்கையின்கீழ் வருவாய்க் கணக்கில் ஒதுக்கப்பெறுகின்ற ரூ.4,413,33,22,000/-, மூலதனக்

கணக்கில் ஒதுக்கப்பெறுகின்ற ரூ.92,35,63,000/- மற்றும் கடன் கணக்கில் ஒதுக்கப்பெறுகின்ற ரூ.1,000/-ல் ரூ.100/- குறைக்க வேண்டும்.”

மாண்புமிகு பேரவைத் தலைவர்: வெட்டுத் தீர்மானம் எண் 2104, திரு. ப. டில்லி பாபு.

திரு. ப. டில்லி பாபு: மாண்புமிகு பேரவைத் தலைவர் அவர்களே, “கொள்கை பற்றி” விவாதிக்க, நான் கீழ்க்கண்ட வெட்டுத் தீர்மானத்தை மொழிகிறேன்:

“மக்கள் நல்வாழ்வு மற்றும் குடும்ப நலத் துறை பற்றிய 19 ஆம் எண் மானியக் கோரிக்கையின்கீழ் வருவாய்க் கணக்கில் ஒதுக்கப்பெறுகின்ற ரூ.4,413,33,22,000/-, மூலதனக் கணக்கில் ஒதுக்கப்பெறுகின்ற ரூ.92,35,63,000/- மற்றும் கடன் கணக்கில் ஒதுக்கப்பெறுகின்ற ரூ.1,000/-ல் ரூ.100/- குறைக்க வேண்டும்.”

மாண்புமிகு பேரவைத் தலைவர்: வெட்டுத் தீர்மானம் எண் 281, திரு. எஸ்.பி. முத்துக்குமரன்.

திரு. எஸ்.பி. முத்துக்குமரன்: மாண்புமிகு பேரவைத் தலைவர் அவர்களே, “புதுக்கோட்டையில் இந்த நிதியாண்டில் மருத்துவக் கல்லூரி அமைக்க வேண்டியதன் அவசியம் குறித்து” விவாதிக்க, நான் கீழ்க்கண்ட வெட்டுத் தீர்மானத்தை மொழிகிறேன்:

“மக்கள் நல்வாழ்வு மற்றும் குடும்ப நலத் துறை பற்றிய 19 ஆம் எண் மானியக் கோரிக்கையின்கீழ் வருவாய்க் கணக்கில் ஒதுக்கப்பெறுகின்ற ரூ.4,413,33,22,000/-, மூலதனக் கணக்கில் ஒதுக்கப்பெறுகின்ற ரூ.92,35,63,000/- மற்றும் கடன் கணக்கில் ஒதுக்கப்பெறுகின்ற ரூ.1,000/-ல் ரூ.100/- குறைக்க வேண்டும்.”

மாண்புமிகு பேரவைத் தலைவர்: வெட்டுத் தீர்மானம் எண் 404, திரு. சி. மைக்கேல் ராயப்பன்.

திரு. சி. மைக்கேல் ராயப்பன்: மாண்புமிகு பேரவைத் தலைவர் அவர்களே, “திருநெல்வேலி மாவட்டம், இராதாபுரம், நாங்குனேரி, வள்ளியூர், பனகுடி ஆகிய ஊர்களில் உள்ள அரசு

மருத்துவமனைகளில், பிரேதப் பரிசோதனை செய்ய நடவடிக்கை எடுக்க வேண்டியதன் அவசியம் குறித்து” விவாதிக்க, நான் கீழ்க்கண்ட வெட்டுத் தீர்மானத்தை மொழிகிறேன்:

“மக்கள் நல்வாழ்வு மற்றும் குடும்ப நலத் துறை பற்றிய 19 ஆம் எண் மானியக் கோரிக்கையின்கீழ் வருவாய்க் கணக்கில் ஒதுக்கப்பெறுகின்ற ரூ.4,413,33,22,000/-, மூலதனக் கணக்கில் ஒதுக்கப்பெறுகின்ற ரூ.92,35,63,000/- மற்றும் கடன் கணக்கில் ஒதுக்கப்பெறுகின்ற ரூ.1,000/-ல் ரூ.100/- குறைக்க வேண்டும்.”

மாண்புமிகு பேரவைத் தலைவர்: வெட்டுத் தீர்மானம் எண் 478, திரு. பி.வி. கதிரவன், இருக்கையில் இல்லை.

வெட்டுத் தீர்மானம் எண் 633, திரு. அழகாபுரம் ஆர். மோகன்ராஜ்.

திரு. அழகாபுரம் ஆர். மோகன்ராஜ்: மாண்புமிகு பேரவைத் தலைவர் அவர்களே, “பத்து வருடங்களுக்கும் மேலாக, தற்காலிக எய்ட்ஸ் கட்டுப்பாட்டு வாரியச் சங்கத்தின் மூலமாகப் பணிபுரியும் சுமார் 3,500 ஊழியர்களைப் பணி நிரந்தரமாக்க வேண்டியதன் அவசியம் குறித்து” விவாதிக்க, நான் கீழ்க்கண்ட வெட்டுத் தீர்மானத்தை மொழிகிறேன்:

“மக்கள் நல்வாழ்வு மற்றும் குடும்ப நலத் துறை பற்றிய 19 ஆம் எண் மானியக் கோரிக்கையின்கீழ் வருவாய்க் கணக்கில் ஒதுக்கப்பெறுகின்ற ரூ.4,413,33,22,000/-, மூலதனக் கணக்கில் ஒதுக்கப்பெறுகின்ற ரூ.92,35,63,000/- மற்றும் கடன் கணக்கில் ஒதுக்கப்பெறுகின்ற ரூ.1,000/-ல் ரூ.100/- குறைக்க வேண்டும்.”

மாண்புமிகு பேரவைத் தலைவர்: வெட்டுத் தீர்மானம் எண் 738, திரு. ம. கலை அரசு.

திரு. ம. கலை அரசு: மாண்புமிகு பேரவைத் தலைவர் அவர்களே, “வேலூர் மாவட்டம், தலைமை மருத்துவமனை மருத்துவக் கல்லூரியிலிருந்து வெளியேற்றப்படும் கழிவுநீரை. பென்னாத்தூர் பேரூராட்சிக்குட்பட்ட சப்தனபுரம் கிராம ஏரியில் விடுவதால் ஏற்படும் பாதிப்பைத் தடுக்க வேண்டியதன் அவசியம் குறித்து” விவாதிக்க, நான் கீழ்க்கண்ட வெட்டுத் தீர்மானத்தை மொழிகிறேன்:

“மக்கள் நல்வாழ்வு மற்றும் குடும்ப நலத் துறை பற்றிய 19 ஆம் எண் மானியக் கோரிக்கையின்கீழ் வருவாய்க் கணக்கில் ஒதுக்கப்பெறுகின்ற ரூ.4,413,33,22,000/-, மூலதனக் கணக்கில் ஒதுக்கப்பெறுகின்ற ரூ.92,35,63,000/- மற்றும் கடன் கணக்கில் ஒதுக்கப்பெறுகின்ற ரூ.1,000/-ல் ரூ.100/- குறைக்க வேண்டும்.”

மாண்புமிகு பேரவைத் தலைவர்: வெட்டுத் தீர்மானம் எண் 1246, திருமதி ர. சபா.

திருமதி ர. சபா: மாண்புமிகு பேரவைத் தலைவர் அவர்களே, “சேலம் மாவட்டம், கெங்கவல்லி தொகுதிக்குட்பட்ட சார்வாய் மற்றும் கோவிந்தம்பாளையம் பகுதிகளில் ஆரம்ப சுகாதார நிலையங்கள் அமைக்க வேண்டியதன் அவசியம் குறித்து” விவாதிக்க, நான் கீழ்க்கண்ட வெட்டுத் தீர்மானத்தை மொழிகிறேன்:

“மக்கள் நல்வாழ்வு மற்றும் குடும்ப நலத் துறை பற்றிய 19 ஆம் எண் மானியக் கோரிக்கையின்கீழ் வருவாய்க் கணக்கில் ஒதுக்கப்பெறுகின்ற ரூ.4,413,33,22,000/-, மூலதனக் கணக்கில் ஒதுக்கப்பெறுகின்ற ரூ.92,35,63,000/- மற்றும் கடன் கணக்கில் ஒதுக்கப்பெறுகின்ற ரூ.1,000/-ல் ரூ.100/- குறைக்க வேண்டும்.”

மாண்புமிகு பேரவைத் தலைவர்: வெட்டுத் தீர்மானம் எண் 1503, திரு. வி. முத்துக்குமார்.

திரு. வி. முத்துக்குமார்: மாண்புமிகு பேரவைத் தலைவர் அவர்களே, “விருதாச்சலம் தொகுதி, மங்கலம்பேட்டை நகரத்தில் உள்ள கூடுதல் ஆரம்ப சுகாதார நிலையத்திற்குத் தடுப்பூசி பணிகளுக்காகத் தனி கட்டட வசதியும், சுகாதார நிலையத்திற்குச் சுற்றுச்சுவரும் கட்ட வேண்டியதன் அவசியம் குறித்து” விவாதிக்க, நான் கீழ்க்கண்ட வெட்டுத் தீர்மானத்தை மொழிகிறேன்:

“மக்கள் நல்வாழ்வு மற்றும் குடும்ப நலத் துறை பற்றிய 19 ஆம் எண் மானியக் கோரிக்கையின்கீழ் வருவாய்க் கணக்கில் ஒதுக்கப்பெறுகின்ற ரூ.4,413,33,22,000/-, மூலதனக் கணக்கில் ஒதுக்கப்பெறுகின்ற ரூ.92,35,63,000/- மற்றும் கடன் கணக்கில் ஒதுக்கப்பெறுகின்ற ரூ.1,000/-ல் ரூ.100/- குறைக்க வேண்டும்.”

மாண்புமிகு பேரவைத் தலைவர்: வெட்டுத் தீர்மானம் எண் 1584, திரு. அ. சுவந்தராசன்.

திரு. அ. சுவந்தராசன்: மாண்புமிகு பேரவைத் தலைவர் அவர்களே, “108 அவசர ஊர்திகளில் பணியாற்றுவோருக்குக் குறைந்தபட்ச ஊதியம் வழங்க வேண்டியதன் அவசியம் குறித்து” விவாதிக்க, நான் கீழ்க்கண்ட வெட்டுத் தீர்மானத்தை மொழிகிறேன்:

“மக்கள் நல்வாழ்வு மற்றும் குடும்ப நலத் துறை பற்றிய 19 ஆம் எண் மானியக் கோரிக்கையின்கீழ் வருவாய்க் கணக்கில் ஒதுக்கப்பெறுகின்ற ரூ.4,413,33,22,000/-, மூலதனக் கணக்கில் ஒதுக்கப்பெறுகின்ற ரூ.92,35,63,000/- மற்றும் கடன் கணக்கில் ஒதுக்கப்பெறுகின்ற ரூ.1,000/-ல் ரூ.100/- குறைக்க வேண்டும்.”

மாண்புமிகு பேரவைத் தலைவர்: வெட்டுத் தீர்மானம் எண் 1763, திரு. எஸ்.ஆர். பார்த்திபன்.

திரு. எஸ்.ஆர். பார்த்திபன்: மாண்புமிகு பேரவைத் தலைவர் அவர்களே, “மேட்டூர் தொகுதி, மேட்டூர் மாவட்ட தலைமை அரசு மருத்துவமனையின் தரத்தை உயர்த்த வேண்டியதன் அவசியம் குறித்து” விவாதிக்க, நான் கீழ்க்கண்ட வெட்டுத் தீர்மானத்தை மொழிகிறேன்:

“மக்கள் நல்வாழ்வு மற்றும் குடும்ப நலத் துறை பற்றிய 19 ஆம் எண் மானியக் கோரிக்கையின்கீழ் வருவாய்க் கணக்கில் ஒதுக்கப்பெறுகின்ற ரூ.4,413,33,22,000/-, மூலதனக் கணக்கில் ஒதுக்கப்பெறுகின்ற ரூ.92,35,63,000/- மற்றும் கடன் கணக்கில் ஒதுக்கப்பெறுகின்ற ரூ.1,000/-ல் ரூ.100/- குறைக்க வேண்டும்.”

மாண்புமிகு பேரவைத் தலைவர்: வெட்டுத் தீர்மானம் எண் 1786, செல்வி கே. பாலபாரதி, இருக்கையில் இல்லை.

வெட்டுத் தீர்மானம் எண் 1814, திரு. எஸ். ஜாண் ஜேக்கப்.

திரு. எஸ். ஜாண் ஜேக்கப்: மாண்புமிகு பேரவைத் தலைவர் அவர்களே, “கிள்ளியூர் தொகுதிக்குட்பட்ட கருங்கல் அரசு மருத்துவமனையில் துணை செவிலியர் (ANM) பதவி

இல்லாமல் போய்விட்டது. ஆரம்ப சுகாதார நிலையமாக இருக்கும்பொழுது அப்பதவி இருந்தது. ஆகவே, அதனை மீண்டும் உருவாக்க வேண்டியதன் அவசியம் குறித்து” விவாதிக்க, நான் கீழ்க்கண்ட வெட்டுத் தீர்மானத்தை மொழிகிறேன்:

“மக்கள் நல்வாழ்வு மற்றும் குடும்ப நலத் துறை பற்றிய 19 ஆம் எண் மானியக் கோரிக்கையின்கீழ் வருவாய்க் கணக்கில் ஒதுக்கப்பெறுகின்ற ரூ.4,413,33,22,000/-, மூலதனக் கணக்கில் ஒதுக்கப்பெறுகின்ற ரூ.92,35,63,000/- மற்றும் கடன் கணக்கில் ஒதுக்கப்பெறுகின்ற ரூ.1,000/-ல் ரூ.100/- குறைக்க வேண்டும்.”

மாண்புமிகு பேரவைத் தலைவர்: வெட்டுத் தீர்மானம் எண் 1834, திரு. என்.ஆர். ரெங்கராஜன், இருக்கையில் இல்லை.

வெட்டுத் தீர்மானம் எண் 1847, திரு. து. முருகேசன்.

திரு. து. முருகேசன்: மாண்புமிகு பேரவைத் தலைவர் அவர்களே, “செங்கற்பட்டு தொகுதிக்கு உட்பட்ட நெடுங்குன்றம் ஊராட்சிக்குள் அடங்கிய நெடுங்குன்றம், கொளப்பாக்கம், ஆலப்பாக்கம், சதானந்தபுரம், பம்பேடு ஆகிய கிராம பொது மக்கள், பிரசவம் மற்றும் மருத்துவ சிகிச்சை பெற தாம்பரம், குரோம்பேட்டைக்குச் செல்ல வேண்டும். இவர்களுக்கு நெடுங்குன்றத்திலோ அல்லது அதனைச் சார்ந்த கிராமத்திலோ, ஆரம்ப சுகாதார மருத்துவமனையை உடனடியாகக் கட்டித்தர வேண்டியதன் அவசியம் குறித்து” விவாதிக்க, நான் கீழ்க்கண்ட வெட்டுத் தீர்மானத்தை மொழிகிறேன்:

“மக்கள் நல்வாழ்வு மற்றும் குடும்ப நலத் துறை பற்றிய 19 ஆம் எண் மானியக் கோரிக்கையின்கீழ் வருவாய்க் கணக்கில் ஒதுக்கப்பெறுகின்ற ரூ.4,413,33,22,000/-, மூலதனக் கணக்கில் ஒதுக்கப்பெறுகின்ற ரூ.92,35,63,000/- மற்றும் கடன் கணக்கில் ஒதுக்கப்பெறுகின்ற ரூ.1,000/-ல் ரூ.100/- குறைக்க வேண்டும்.”

மாண்புமிகு பேரவைத் தலைவர்: வெட்டுத் தீர்மானம் எண் 1873, திரு. ஜே.ஜி. பிரின்ஸ்.

திரு. ஜே.ஜி. பிரின்ஸ்: மாண்புமிகு பேரவைத் தலைவர் அவர்களே, “குளச்சல் அரசு மருத்துவமனையைத் தரம் உயர்த்திடவும், செயல்படாமல் உள்ள X-ray, Scan, Ambulance ஆகியவற்றை இயக்கிட வழிவகை செய்ய வேண்டியதன் அவசியம் குறித்து” விவாதிக்க, நான் கீழ்க்கண்ட வெட்டுத் தீர்மானத்தை மொழிகிறேன்:

“மக்கள் நல்வாழ்வு மற்றும் குடும்ப நலத் துறை பற்றிய 19 ஆம் எண் மானியக் கோரிக்கையின்கீழ் வருவாய்க் கணக்கில் ஒதுக்கப்பெறுகின்ற ரூ.4,413,33,22,000/-, மூலதனக் கணக்கில் ஒதுக்கப்பெறுகின்ற ரூ.92,35,63,000/- மற்றும் கடன் கணக்கில் ஒதுக்கப்பெறுகின்ற ரூ.1,000/-ல் ரூ.100/- குறைக்க வேண்டும்.”

மாண்புமிகு பேரவைத் தலைவர்: வெட்டுத் தீர்மானம் எண் 1890, திரு. எம். ஆறுமுகம்.

திரு. எம். ஆறுமுகம்: மாண்புமிகு பேரவைத் தலைவர் அவர்களே, “வால்பாறை மருத்துவமனையை Super Speciality மருத்துவமனையாக மாற்றம் செய்ய வேண்டியதன் அவசியம் குறித்து” விவாதிக்க, நான் கீழ்க்கண்ட வெட்டுத் தீர்மானத்தை மொழிகிறேன்:

“மக்கள் நல்வாழ்வு மற்றும் குடும்ப நலத் துறை பற்றிய 19 ஆம் எண் மானியக் கோரிக்கையின்கீழ் வருவாய்க் கணக்கில் ஒதுக்கப்பெறுகின்ற ரூ.4,413,33,22,000/-, மூலதனக் கணக்கில் ஒதுக்கப்பெறுகின்ற ரூ.92,35,63,000/- மற்றும் கடன் கணக்கில் ஒதுக்கப்பெறுகின்ற ரூ.1,000/-ல் ரூ.100/- குறைக்க வேண்டும்.”

மாண்புமிகு பேரவைத் தலைவர்: வெட்டுத் தீர்மானம் எண் 1891, திரு. ந. நஞ்சப்பன், இருக்கையில் இல்லை.

வெட்டுத் தீர்மானம் எண் 1929, திரு. க. பாலகிருஷ்ணன், இருக்கையில் இல்லை.

வெட்டுத் தீர்மானம் எண் 1961, திரு. சு. குணசேகரன்.

திரு. சு. குணசேகரன்: மாண்புமிகு பேரவைத் தலைவர் அவர்களே, “ஒன்றியத் தலைநகரங்களில் வட்டத் தலைமை மருத்துவமனையை அமைக்க வேண்டியதன் அவசியம் குறித்து” விவாதிக்க, நான் கீழ்க்கண்ட வெட்டுத் தீர்மானத்தை மொழிகிறேன்:

“மக்கள் நல்வாழ்வு மற்றும் குடும்ப நலத் துறை பற்றிய 19 ஆம் எண் மானியக் கோரிக்கையின்கீழ் வருவாய்க் கணக்கில் ஒதுக்கப்பெறுகின்ற ரூ.4,413,33,22,000/-, மூலதனக் கணக்கில் ஒதுக்கப்பெறுகின்ற ரூ.92,35,63,000/- மற்றும் கடன் கணக்கில் ஒதுக்கப்பெறுகின்ற ரூ.1,000/-ல் ரூ.100/- குறைக்க வேண்டும்.”

மாண்புமிகு பேரவைத் தலைவர்: வெட்டுத் தீர்மானம் எண் 2011, திரு. கே. உலகநாதன்.

திரு. கே. உலகநாதன்: மாண்புமிகு பேரவைத் தலைவர் அவர்களே, “தாலுகா மருத்துவமனையாக உள்ள திருத்துறைப்பூண்டி மருத்துவமனையில் உள்ள காலிப் பணியிடங்களை நிரப்ப வேண்டியதன் அவசியம் குறித்து” விவாதிக்க, நான் கீழ்க்கண்ட வெட்டுத் தீர்மானத்தை மொழிகிறேன்:

“மக்கள் நல்வாழ்வு மற்றும் குடும்ப நலத் துறை பற்றிய 19 ஆம் எண் மானியக் கோரிக்கையின்கீழ் வருவாய்க் கணக்கில் ஒதுக்கப்பெறுகின்ற ரூ.4,413,33,22,000/-, மூலதனக் கணக்கில் ஒதுக்கப்பெறுகின்ற ரூ.92,35,63,000/- மற்றும் கடன் கணக்கில் ஒதுக்கப்பெறுகின்ற ரூ.1,000/-ல் ரூ.100/- குறைக்க வேண்டும்.”

மாண்புமிகு பேரவைத் தலைவர்: வெட்டுத் தீர்மானம் எண் 2041, திரு. கே. தங்கவேல்.

திரு. கே. தங்கவேல்: மாண்புமிகு பேரவைத் தலைவர் அவர்களே, “திருப்பூரில் ESI மருத்துவமனை அமைக்க வேண்டியதன் அவசியம் குறித்து” விவாதிக்க, நான் கீழ்க்கண்ட வெட்டுத் தீர்மானத்தை மொழிகிறேன்:

“மக்கள் நல்வாழ்வு மற்றும் குடும்ப நலத் துறை பற்றிய 19 ஆம் எண் மானியக் கோரிக்கையின்கீழ் வருவாய்க் கணக்கில் ஒதுக்கப்பெறுகின்ற ரூ.4,413,33,22,000/-, மூலதனக்

கணக்கில் ஒதுக்கப்பெறுகின்ற ரூ.92,35,63,000/- மற்றும் கடன் கணக்கில் ஒதுக்கப்பெறுகின்ற ரூ.1,000/-ல் ரூ.100/- குறைக்க வேண்டும்.”

மாண்புமிகு பேரவைத் தலைவர்: வெட்டுத் தீர்மானம் எண் 2217, திரு. க. பாண்டியராஜன்.

திரு. க. பாண்டியராஜன்: மாண்புமிகு பேரவைத் தலைவர் அவர்களே, “ஏற்கெனவே அறிவிக்கப்பட்டு, நிலம் ஒதுக்கப்பட்ட விருதுநகர் மருத்துவக் கல்லூரியை, அறிவித்தவாறு ஜூலை 2012-ல் செயல்பட நடவடிக்கை எடுக்க வேண்டியதன் அவசியம் குறித்து” விவாதிக்க, நான் கீழ்க்கண்ட வெட்டுத் தீர்மானத்தை மொழிகிறேன்:

“மக்கள் நல்வாழ்வு மற்றும் குடும்ப நலத் துறை பற்றிய 19 ஆம் எண் மானியக் கோரிக்கையின்கீழ் வருவாய்க் கணக்கில் ஒதுக்கப்பெறுகின்ற ரூ.4,413,33,22,000/-, மூலதனக் கணக்கில் ஒதுக்கப்பெறுகின்ற ரூ.92,35,63,000/- மற்றும் கடன் கணக்கில் ஒதுக்கப்பெறுகின்ற ரூ.1,000/-ல் ரூ.100/- குறைக்க வேண்டும்.”

மாண்புமிகு பேரவைத் தலைவர்: வெட்டுத் தீர்மானம் எண் 2289, திரு. ர.ம. பாபு முருகவேல்.

திரு. ர.ம. பாபு முருகவேல்: மாண்புமிகு பேரவைத் தலைவர் அவர்களே, “ஆரணி அரசு மருத்துவமனையில் புதிய ஊடுகதிர்-Scan இயந்திரங்கள் அமைக்க வேண்டியதன் அவசியம் குறித்து” விவாதிக்க, நான் கீழ்க்கண்ட வெட்டுத் தீர்மானத்தை மொழிகிறேன்:

“மக்கள் நல்வாழ்வு மற்றும் குடும்ப நலத் துறை பற்றிய 19 ஆம் எண் மானியக் கோரிக்கையின்கீழ் வருவாய்க் கணக்கில் ஒதுக்கப்பெறுகின்ற ரூ.4,413,33,22,000/-, மூலதனக் கணக்கில் ஒதுக்கப்பெறுகின்ற ரூ.92,35,63,000/- மற்றும் கடன் கணக்கில் ஒதுக்கப்பெறுகின்ற ரூ.1,000/-ல் ரூ.100/- குறைக்க வேண்டும்.”

மாண்புமிகு பேரவைத் தலைவர்: வெட்டுத் தீர்மானம் எண் 2011, திரு. ப. பார்த்தசாரதி.

திரு. ப. பார்த்தசாரதி: மாண்புமிகு பேரவைத் தலைவர் அவர்களே, “விருகம்பாக்கம் தொகுதிக்கு உட்பட்ட கே.கே. நகர், அரசு மருத்துவமனையில் அடிப்படை வசதிகள் இல்லாமல் சுற்றுச்சூழல் பாதிக்கப்பட்டு மிகவும் அசுத்தமாக இருப்பதால், அடிப்படை வசதிகள் செய்துதர வேண்டியதன் அவசியம் குறித்து” விவாதிக்க, நான் கீழ்க்கண்ட வெட்டுத் தீர்மானத்தை மொழிகிறேன்:

“மக்கள் நல்வாழ்வு மற்றும் குடும்ப நலத் துறை பற்றிய 19 ஆம் எண் மானியக் கோரிக்கையின்கீழ் வருவாய்க் கணக்கில் ஒதுக்கப்பெறுகின்ற ரூ.4,413,33,22,000/-, மூலதனக் கணக்கில் ஒதுக்கப்பெறுகின்ற ரூ.92,35,63,000/- மற்றும் கடன் கணக்கில் ஒதுக்கப்பெறுகின்ற ரூ.1,000/-ல் ரூ.100/- குறைக்க வேண்டும்.”

மாண்புமிகு பேரவைத் தலைவர்: வெட்டுத் தீர்மானம் எண் 2327, திரு. கு. நல்லதம்பி.

திரு. கு. நல்லதம்பி: மாண்புமிகு பேரவைத் தலைவர் அவர்களே, “சென்னை, எழும்பூர் சட்டமன்றத் தொகுதிக்குட்பட்ட 101-வது வட்டம், சச்சிதானந்தம் தெருவில் இருபது ஆண்டுகளாக மக்கள் பயன்பாட்டில் இருந்த ஆரம்ப சுகாதார மருத்துவமனை, கடந்த இரண்டு வருடங்களாக மருத்துவர் இல்லாமல் பூட்டு போடப்பட்டுள்ளதைத் திறந்து, அதனைத் திரும்பவும் செயல்படச் செய்ய வேண்டியதன் அவசியம் குறித்து” விவாதிக்க, நான் கீழ்க்கண்ட வெட்டுத் தீர்மானத்தை மொழிகிறேன்:

“மக்கள் நல்வாழ்வு மற்றும் குடும்ப நலத் துறை பற்றிய 19 ஆம் எண் மானியக் கோரிக்கையின்கீழ் வருவாய்க் கணக்கில் ஒதுக்கப்பெறுகின்ற ரூ.4,413,33,22,000/-, மூலதனக் கணக்கில் ஒதுக்கப்பெறுகின்ற ரூ.92,35,63,000/- மற்றும் கடன் கணக்கில் ஒதுக்கப்பெறுகின்ற ரூ.1,000/-ல் ரூ.100/- குறைக்க வேண்டும்.”

மாண்புமிகு பேரவைத் தலைவர்: வெட்டுத் தீர்மானம் எண் 2462, திரு. டி. இராமச்சந்திரன்.

திரு. டி. இராமச்சந்திரன்: மாண்புமிகு பேரவைத் தலைவர் அவர்களே, “தனி தொகுதியில் உரிகம்மலை கிராமத்தில் ஆரம்ப சுகாதார நிலையம் அமைக்க வேண்டியதன் அவசியம் குறித்து” விவாதிக்க, நான் கீழ்க்கண்ட வெட்டுத் தீர்மானத்தை மொழிகிறேன்:

“மக்கள் நல்வாழ்வு மற்றும் குடும்ப நலத் துறை பற்றிய 19 ஆம் எண் மானியக் கோரிக்கையின்கீழ் வருவாய்க் கணக்கில் ஒதுக்கப்பெறுகின்ற ரூ.4,413,33,22,000/-, மூலதனக் கணக்கில் ஒதுக்கப்பெறுகின்ற ரூ.92,35,63,000/- மற்றும் கடன் கணக்கில் ஒதுக்கப்பெறுகின்ற ரூ.1,000/-ல் ரூ.100/- குறைக்க வேண்டும்.”

மாண்புமிகு பேரவைத் தலைவர்: வெட்டுத் தீர்மானம் எண் 2575, திரு. எஸ். விஜயதரணி.

திருமதி எஸ். விஜயதரணி: மாண்புமிகு பேரவைத் தலைவர் அவர்களே, “குழித்துறை, அருமனை, ஆசாரிபள்ளம் மருத்துவமனைகளில் காலியாகவுள்ள சுகாதாரத் துப்புரவுப் பணியாளர்கள், மருத்துவ மாது, அனைத்து வசதிகளும் உள்ள அருமனைக்குத் தொழில்நுட்ப உதவியாளர், ஆய்வக உதவியாளர், மகப்பேறு மருத்துவர், மருந்தாளருநர், செவிலியர், துப்புரவுப் பணியாளர் போன்ற பணியிடங்கள் நிரப்ப வேண்டியதன் அவசியம் குறித்து” விவாதிக்க, நான் கீழ்க்கண்ட வெட்டுத் தீர்மானத்தை மொழிகிறேன்:

“மக்கள் நல்வாழ்வு மற்றும் குடும்ப நலத் துறை பற்றிய 19 ஆம் எண் மானியக் கோரிக்கையின்கீழ் வருவாய்க் கணக்கில் ஒதுக்கப்பெறுகின்ற ரூ.4,413,33,22,000/-, மூலதனக் கணக்கில் ஒதுக்கப்பெறுகின்ற ரூ.92,35,63,000/- மற்றும் கடன் கணக்கில் ஒதுக்கப்பெறுகின்ற ரூ.1,000/-ல் ரூ.100/- குறைக்க வேண்டும்.”

மாண்புமிகு பேரவைத் தலைவர்: மானியக் கோரிக்கையும், வெட்டுத் தீர்மானங்களும் பேரவையின்முன் விவாதத்திற்கு வைக்கப்பட்டுள்ளன. மாண்புமிகு மக்கள் நல்வாழ்வுத் துறை அமைச்சர் அவர்கள் முன்னுரையாக ஏதாவது கூற விரும்பினால் கூறலாம்.

மாண்புமிகு டாக்டர் வி.எஸ். விஜய்: மாண்புமிகு பேரவைத் தலைவர் அவர்களே, மக்கள் நல்வாழ்வு மற்றும் குடும்ப நலத் துறை பற்றிய கொள்கை விளக்கக் குறிப்புகள் தமிழிலும்,

ஆங்கிலத்திலும் அச்சடிக்கப்பட்டு[@] மாமன்ற உறுப்பினர்களுக்கு, அவர்கள் படிப்பதற்கு வசதியாக முன்னதாகவே கொடுக்கப்பட்டுள்ளன. அவற்றில் தமிழில் கொடுக்கப்பட்டிருக்கின்ற கொள்கை விளக்கக் குறிப்பினை நான் இந்த மாமன்றத்திலே படித்ததாக ஏற்று, சட்டமன்றப் பதிவேட்டில் பதிவு செய்துகொள்ள வேண்டுகிறேன். இந்த விவாதத்தில் கலந்து கொண்டு பேசுகின்ற மாண்புமிகு உறுப்பினர்கள் தங்கள் அரிய கருத்துகளையும், ஆலோசனைகளையும் தெரிவித்தபிறகு, என்னுடைய பதிலுரையில் அவற்றிற்கான விளக்கங்களையும், மாண்புமிகு இதய தெய்வம் டாக்டர் புரட்சித் தலைவி அம்மா அவர்களின் அறிவுரையின்படி, புதிய அறிவிப்புகளையும் வெளியிடவிருக்கிறேன் என்பதையும் தெரிவித்துக்கொள்கிறேன்.

மாண்புமிகு பேரவைத் தலைவர்: மானியக் கோரிக்கையின்மீது விவாதம். விவாதத்தைத் தொடங்கி வைப்பவர் தே.மு.தி.க. உறுப்பினர் மாண்புமிகு திரு. ஆர். சுந்தர்ராஜன் அவர்கள். பேசுகின்ற மாண்புமிகு உறுப்பினர்கள் அன்புகூர்ந்து கவனிக்க வேண்டுமென்று கேட்டுக்கொள்கிறேன். முன்வரிசையிலே உள்ள தலைவர்களோடு அலுவல் ஆய்வுக் குழுக் கூட்டத்திலே கலந்தாலோசிக்கப்பட்டு, அதன்படி ஒவ்வொரு உறுப்பினருக்கும் ஐந்து நிமிடங்கள்தான் ஒதுக்கப்பட்டுள்ளன. தயவுசெய்து ஐந்து நிமிடங்களைத் தாண்டாமல் உங்களுடைய கருத்துகளைக் கூறும்படிக் கேட்டுக்கொள்கிறேன்.

திரு. ஆர்.சுந்தர்ராஜன்: மாண்புமிகு பேரவைத் தலைவர் அவர்களே, குடும்ப ஆட்சி செய்த கும்பலிடமிருந்து தமிழகத்தை மீட்டெடுத்த மாண்புமிகு தமிழக முதல்வர் அவர்களே, கடந்த 47 ஆண்டுகளாக நண்பராக இருந்து, நட்பின் இலக்கணமாகத் திகழ்ந்து, என்னை அகில இந்திய கேப்டன் மன்றத் தலைவராகவும், தேசிய முற்போக்குத் திராவிடக் கழகத்தை ஆரம்பித்தவுடன், கழகத்தின் மாநிலப் பொருளாளராகவும் என்னை நியமனம் செய்து, தற்போது மதுரை மத்திய தொகுதி சட்டமன்ற உறுப்பினராகவும் ஆக்கியுள்ள மாண்புமிகு எதிர்க்கட்சித் தலைவர், எனது அருமைமிகு நண்பர் கேப்டன் அவர்களுக்கு நன்றியைத் தெரிவித்துக்கொள்கிறேன். (மேசையைத் தட்டும் ஒலி)

@ . . . முதல் . . . வரையிலான பக்கங்களில் இணைப்பு- --- ஆக அச்சிடப்பட்டுள்ளது.

(தொடரும்)

ச.மி./சொ.சா.

12-9-2011

பிற்பகல் 12-50

(திரு. ஆர். சுந்தர்ராஜன்-தொடர்ச்சி)

இந்த பதினான்காம் சட்டப் பேரவையின் அனைத்துக் கட்சியின் மாண்புமிகு சட்டப் பேரவை உறுப்பினர்கள் அனைவருக்கும் முதற்கண் என் வணக்கத்தைத் தெரிவித்துக்கொள்கிறேன். இந்த வரலாற்றுச் சிறப்புமிக்க சட்டப் பேரவையில் எனது முதல் துவக்கப் பேச்சைப் பேசுவதில் பெரும் மகிழ்ச்சியடைகிறேன். எனக்கு மத்திய தொகுதியில் வாக்களித்த பெருமக்களுக்கு நன்றியைத் தெரிவித்துக்கொள்கிறேன்.

கோவில் நகரமாம் மதுரை மாநகரை கடந்த மைனாரிட்டி தி.மு.க. ஆட்சியில் கொலை நகரமாக இருந்ததை மீட்டு, மீண்டும் கோவில் நகரமாக மாற்றி மக்களைப் பயமின்றி வாழ வழி செய்தமைக்கு எனது சார்பாகவும், மதுரை மக்கள் சார்பாகவும் மாண்புமிகு முதல்வர் அவர்களுக்கு மனமார்ந்த நன்றியினை மீண்டும் தெரிவித்துக்கொள்கிறேன். (மேசையைத் தட்டும் ஒலி)

சென்னை மாநகரை குப்பையில்லா மாநகரமாக மாற்றிட 'ஹெலிகாப்டரில்' சுற்றிப்பார்த்து மாண்புமிகு தமிழக முதல்வர் அவர்கள், கோவில் மாநகரமாம் மதுரை மாநகரையும் சுற்றிப்பார்த்து குப்பையில்லா மாநகரமாக மாற்ற ஆவன செய்யும்படி கேட்டுக்கொள்கிறேன். அப்படி சுற்றிப்பார்க்கும்பொழுது "தேய்ந்துபோன தே.மு.தி.க." என்றும், 2011 இல் அ.தி.மு.க. என்ற கட்சியே இல்லாமல் அழியப் போகிறது என்றும், "அஞ்சா நெஞ்சன் என்று சொல்லி தனக்குத்தானே பட்டம் சூட்டிக் கொண்டு, அண்ணன் என்று சொல்லி இன்று காணாமல் போனவரை", தங்கள் அரசைக் கண்டு "அஞ்சிய நெஞ்சராக இருக்கும்" அவரைக் கண்டுபிடித்து மக்கள் மன்றத்திலும், நீதிமன்றத்திலும் நிறுத்தி தக்க நடவடிக்கை எடுக்க ஆவன செய்யுமாறு கேட்டுக்கொள்கிறேன். (மேசையைத் தட்டும் ஒலி)

"நோயற்ற வாழ்வே குறைவற்ற செல்வம்" என்று சொல்வார்கள். அப்படிப்பட்ட நோயற்ற வாழ்க்கையினைக் கொடுக்க, பழைய மருத்துவமனைகளைத் தரம் உயர்த்துவதற்கும், புதிய மருத்துவமனைகளை விரிவாக்கம் செய்வதற்கும் தங்கள் அரசு ஆவன செய்து வருகிறது என்பது மகிழ்ச்சிக்குரிய விஷயமாகும்.

உழவர் பாதுகாப்பு, மருத்துவத் தனி தேர்வு வாரியம், மகப்பேறு உதவித்தொகை, விவசாயத் தொழிலாளர்களுக்கு ஓய்வூதியம், பள்ளி, கல்லூரி மாணவ, மாணவியர்களுக்கு ஊக்கத் தொகை போன்ற நல்ல திட்டங்களை அறிவித்த முதல்வர் அவர்களைப் பாராட்டுகின்றோம். மக்கள் தொகையின் வளர்ச்சிக்கேற்ப, சுகாதாரத் துறைமூலம் மக்களுக்கு வழங்கக்கூடிய சேவைகளை அதிகரிக்கக் கேட்டுக்கொள்கிறேன்.

மதுரையின் அருகில் உள்ள சிவகாசியில் அதிகமான பட்டாசுத் தொழிற்சாலைகள் உள்ளன. வெடி விபத்துகளும் அதிகமாக நடந்து கொண்டிருக்கின்றன. தீ காய சிகிச்சைப் பிரிவு மதுரையில் மட்டுமே முழு அளவில் செயல்படுகின்றது. விருதுநகர் அரசு மருத்துவமனையிலோ அல்லது சிவகாசி மருத்துவமனையிலோ தற்போது செயல்படும் தீ காய சிகிச்சைப் பிரிவை நவீனப்படுத்தி 24 மணிநேரமும் இயங்கக்கூடியதாக இருக்க ஆவன செய்ய வேண்டுகிறேன்.

அருப்புக்கோட்டை அரசு மருத்துவமனை I.S.O. தரச் சான்று பெற விண்ணப்பித்து அதற்கான வேலைகள் நடைபெற்று வருவதாக அறிந்தேன். இத்தகைய நிலையில் அம்மருத்துவமனைக்கு அனைத்து உயர் ரக அறுவை சிகிச்சை செய்வதற்கு வேண்டிய உபகரணங்கள் வழங்கிட கேட்டுக்கொள்கிறேன்.

உட்புற கிராமங்களுக்கு பத்து நாட்களுக்கு ஒருமுறையாவது "நடமாடும் மருத்துவக் குழுவை" அனைத்து மருத்துவ வசதிகளுடன் அனுப்பி அவர்களது நோயைப் போக்க ஏற்பாடுகள் செய்திடல் வேண்டும். ஒருசில மாவட்டங்களில் ஏற்படக்கூடிய "யானைக்கால்" நோயைக் குணப்படுத்த தனிக்கவனம் செலுத்த வேண்டுமெனக் கேட்டுக்கொள்கிறேன்.

நம் நாட்டில் சிகிச்சையில் புகழ்பெற்ற "A.I.M.S. மருத்துவமனையை" மதுரையில் நிறுவி, தென்னகத்தின் மக்கள் அனைவரும் பயன்பெற வேண்டுமென்ற நோக்கத்திற்காக கடந்த மைனாரிட்டி தி.மு.க. ஆட்சியில் அடிக்கல்நாட்டு விழா நடைபெற்றது. ஆனால், இதுவரை மருத்துவமனைக் கட்டடங்கள் மதுரையில் கட்டப்படவில்லை. எனவே, மாண்புமிகு முதலமைச்சர் அவர்கள் மத்திய அரசை வலியுறுத்தி "A.I.M.S. மருத்துவமனையை" மதுரையில் செயல்பட ஆவன செய்திட வேண்டுமென்று கேட்டுக்கொள்கிறேன்.

தென் மாவட்டங்களிலேயே பெரிய மருத்துவமனை அரசு இராஜாஜி மருத்துவமனையாகும். இம்மருத்துவமனைக்கு அதிகமான புற நோயாளிகளும், உள் நோயாளிகளும் வந்து செல்கின்றனர். இம்மருத்துவமனையின் தேவைகள்பற்றி கூற விரும்புகிறேன்.

மதுரையில் 2 இலட்சம் மக்கள் மட்டுமே ஆரம்பக் காலத்தில் வாழ்ந்து வந்தனர். ஆனால், இன்று சுமார் 20 இலட்சம் மக்கள் வாழ்ந்து வருகின்றனர். முதல்வர் அவர்கள் இரண்டு தினங்களுக்கு முன்பு அறிவித்ததுபோல பத்து மடங்கு மக்கள்தொகை பெருகியுள்ள போதிலும், அதற்கான உள் கட்டமைப்பு வசதிகள் பெருகவில்லை. எனவே, இந்த அரசு இன்றைய தேவைக்கு ஏற்ப கட்டமைப்பு வசதிகளை அதிகப்படுத்தி அதற்குத் தேவைப்படுகின்ற கட்டட வசதிகள், ஆய்வுக்கூட வசதிகள், உள் நோயாளிகள் அதிக அளவில் தங்கி சிகிச்சைப் பெறுவதற்குத் தேவையான வசதிகளை ஏற்படுத்தித் தர வேண்டும். மருத்துவர்கள், செவிலியர்கள், துப்புரவுப் பணியாளர்கள், 108 ஆம்புலன்ஸ் வசதிகள் என அனைத்து வசதிகளையும் தற்போதைய மக்கள்தொகை பெருக்கத்திற்கேற்ப ஏற்பாடு செய்திட வேண்டுமாய் கேட்டுக்கொள்கிறேன்.

மாண்புமிகு பேரவைத் தலைவர்: திரு. ஆர். சுந்தர்ராஜன், இன்னும் ஒரு நிமிடத்தில் உரையை முடித்துவிடுங்கள்.

திரு. ஆர். சுந்தர்ராஜன்: குழந்தைகளுக்குப் பிறவியிலேயே ஏற்படக்கூடிய இருதய நோய் அறுவை சிகிச்சையைப் பொறுத்தவரையில், மதுரை அரசு இராஜாஜி மருத்துவமனையில் ஒரு வருடத்திற்கு 100 பேர் முதல் 150 பேர் வரை அறுவை சிகிச்சை செய்யப்படுகிறது. தற்போது இப்பிரிவு புதிய கட்டடத்திற்கு மாற்றப்பட்டதால், பழைய 99 ஆம் வார்டை தனியார்

மருத்துவமனைபோல நவீனப்படுத்த வேண்டும். அவ்வாறு நவீனப்படுத்தும்போது வருடத்திற்கு 150 பேர் முதல் 450 பேர் வரை அறுவை சிகிச்சை செய்யலாம்.

சி.ஸ்ரீ./ச.ஆ.

12-09-2011

பிற்பகல் 12-55

(திரு. ஆர். சுந்தர்ராஜன் - தொடர்ச்சி)

இதற்கு அதிக நிதி ஒதுக்கீடு செய்து, அதிக அளவில் மக்கள் பயன்பெறும் வகையில் வாய்ப்புகளை ஏற்படுத்தித் தர வேண்டுகின்றேன்.

இருதய நோய் சிகிச்சைப் பிரிவைப் போல இரைப்பை, குடல், ஆசன நோய் அறுவை சிகிச்சைத் துறையினை நவீனப்படுத்த ஆவன செய்யும்படி வேண்டுகின்றேன். (மணியடிக்கப்பெற்றது)

மாண்புமிகு பேரவைத் தலைவர்: தொகுதிப் பிரச்சினைகளை எழுதிக் கொடுத்துவிடுங்கள். அவை அவைக்குறிப்பில் பதிவு செய்யப்படும். மாண்புமிகு உறுப்பினர் திரு. கடம்பூர் ராஜா அவர்கள். (குறுக்கீடு) இன்னும் ஒரு நிமிடத்தில் உரையை முடியுங்கள்.

திரு. ஆர். சுந்தர்ராஜன்:

தொகுதிப் பிரச்சினைகள்:

1) மதுரை அருகில் உள்ள ஆஸ்டின்பட்டி காசநோய் மருத்துவமனை, கன்னியாகுமரி மாவட்டம், நாகர்கோவில், ஆசாரிப்பள்ளம் காசநோய் மருத்துவமனை, திண்டுக்கல் மாவட்டம், ஒட்டன்சத்திரம் அருகில் உள்ள அம்பிளிகை காச நோய் மருத்துவமனை போன்றவற்றின் தரம் உயர்த்தியும், தமிழகம் எங்கும் உள்ள பிற மருத்துவமனைகளை நவீனமயமாக்கவும் வேண்டுகிறேன்.

மாண்புமிகு பேரவைத் தலைவர்: அதை எழுதிக்கொடுத்தால், அவைக் குறிப்பில் பதிவு செய்யப்படும் என்று சொல்லியாகிவிட்டது இல்லையா? Conclude பண்ணுங்கள்.

திரு. ஆர். சுந்தர்ராஜன்: 2) மதுரை மாநகராட்சியின்கீழ் செயல்படும் சுகாதார நிலையங்களில் போதுமான வசியுடன்கூடிய மகப்பேறு நிலையங்களை நிறுவிட வேண்டும் எனவும், மாநகராட்சி சார்பில் இரத்த வங்கி நிறுவிட வேண்டும் எனவும் கேட்டுக்கொள்கிறேன்.

3) தென் மாவட்டங்களின் மிகப் பெரிய மருத்துவமனையான அரசு இராஜாஜி மருத்துவமனையினைப் பராமரிக்கும் பணி பொதுப் பணித் துறையிடம் உள்ளது. கட்டடத்தில் உள்ள பழுதுகளை நீக்கி, வெள்ளையடித்து, தூய்மைப்படுத்தி வேண்டுகிறேன். மேலும், அரசு இராஜாஜி மருத்துவமனைக்கு I.S.O. தரச் சான்றுகள் பெற்றுத் தந்து, நவீனமயமாக்கிட ஆவன செய்யுமாறு கேட்டுக்கொள்கிறேன்.

4) மக்கள் நல்வாழ்வுக்கு அடிப்படையாக உள்ளது சுகாதாரம். மதுரை மாநகரில் ஆங்கிலேயர் காலத்தில் அமைக்கப்பட்ட பாதாள சாக்கடை அப்படியே உள்ளது. இதை சீர் செய்யாமல் கடந்த ஆட்சியாளர்கள் இதற்கு ஒதுக்கப்பட்ட பணத்தை அவர்களின் சுய நலத்திற்காகப் பயன்படுத்திக்கொண்டார்கள்.

5) இதனால் குடிநீருடன் சாக்கடை நீர் கலந்து வருகிறது. குழந்தைகள் முதல் பெரியவர்கள் வரை தொற்று நோய் ஏற்படும் அபாயம் உள்ளது. கடந்த 15 ஆண்டுகளாக மாநகராட்சியை நிர்வகித்தவர்களால் மக்களுக்கு எவ்வித நன்மையும் ஏற்படவில்லை. பாதாள சாக்கடைப் பராமரிப்பு மற்றும் டெபாசிட் தொகையை பல மடங்கு உயர்த்தி மக்களை வாட்டி வதக்கி விட்டனர். பாதாள சாக்கடைத் திட்டத்தை விரிவுபடுத்தி, அதை முறைப்படுத்தி, கட்டணத்தைக் குறைத்தும் நடவடிக்கை எடுக்கும்படி கேட்டுக்கொள்கிறேன்.

6) நாடு சுதந்தரமடைந்து 64 ஆண்டு காலமாகியும், தென் மாவட்டங்களில் இராஜபாளையம், நெல்லை, ஸ்ரீவில்லிபுத்தூர், அருப்புக்கோட்டை, சிவகாசி, கோவில்பட்டி, சாத்தூர் போன்ற ஊர்களில் பாதாள சாக்கடைத் திட்டம் தன்னிறைவு பெறவில்லை.

7) அதேபோன்று, கடந்த மைனாரிட்டி ஆட்சியில் திண்டுக்கல், திருவண்ணாமலை, கடலூர், திருப்பூர் போன்ற நகரங்களில் பாதாள சாக்கடைத் திட்டத்தை ஆரம்பித்து அப்படியே கிடப்பில் போட்டுவிட்டார்கள். அதையும் துரிதப்படுத்தி உடனடியாக முடிக்குமாறு கேட்டுக்கொள்கிறேன்.

8) உள் நோயாளிகள் மற்றும் புற நோயாளிகள் அனைவருக்கும் தகுந்தாற்போல் செவிலியர்கள், மருத்துவர்கள், மருத்துவப் பணியாளர்கள் போன்ற பணியிடங்களை நிரப்பும்படி வேண்டுவதோடு, திருநெல்வேலி, மார்த்தாண்டம், நாகர்கோவில், தேனி, இராஜபாளையம் போன்ற பகுதிகளில் இருந்து மாற்றுப் பணியாக வந்து மதுரையில் பணிபுரியும் செவிலியர்களுக்கு மதுரையிலேயே நிரந்தரமாக பணி புரியவும், பணி புரியும் இடத்திலேயே சம்பளம் வழங்கிடவும் ஆவன செய்ய வேண்டும் என்று கேட்டுக்கொள்கிறேன்.

9) தமிழ்நாட்டில் மணல், செங்கல், ஐல்லி போன்ற கட்டுமானப் பொருட்களை தங்கள் ஆட்சியில் கட்டுப்படுத்தியது போல, அனைத்து ஹோட்டல்களிலும் தரமான, சுகாதாரமான உணவுப்பொருட்களை விற்க ஆவன செய்யும்படியும் கேட்டுக்கொள்கிறேன்.

10) மதுரை மாநகரில் போக்குவரத்து நெரிசலால் ஏற்படும் நச்சுக் காற்றின்மூலம் தொற்று நோய்கள் பரவிட ஏதுவாக உள்ளது. இக்குறையினைப் போக்க கோரிப்பாளையம் பகுதியிலும், மதுரை பெரியார் பஸ் நிலையப் பகுதிகளிலும் மேம்பாலம் கட்டிட வேண்டும் எனக் கேட்டுக்கொள்கிறேன்.

என்றென்றும் இந்த அரசுக்கு நல்ல பெயரும், மக்கள் மனதில் நீங்காத இடம் பெறவும், நல்ல பல திட்டங்களை நிறைவேற்றி அரசு செயல்படக் கேட்டுக்கொண்டும், இறைவனை வேண்டிக் கொண்டும், வாய்ப்பளித்த மாண்புமிகு பேரவைத் தலைவர் அவர்களுக்கும், மாண்புமிகு முதல்வர் அவர்களுக்கும், மாண்புமிகு எதிர்க்கட்சித் தலைவர் கேப்டன் அவர்களுக்கும் நன்றி சொல்லி விடைபெறுகின்றேன், நன்றி, வணக்கம்.

மாண்புமிகு பேரவைத் தலைவர்: மாண்புமிகு உறுப்பினர் திரு. கடம்பூர் ராஜு அவர்கள்.

திரு. கடம்பூர் ராஜு: மாண்புமிகு பேரவைத் தலைவர் அவர்களே, என்னை ஈன்றெடுத்த தாய் இந்த உலகில் இல்லை. ஆனால், நான் நித்தம் வணங்கும் எங்கள் குடும்பத்தின் குல தெய்வம் மாண்புமிகு அம்மா அவர்களின் வடிவில் என் தாயினைக் காண்கிறேன் பேரவைத் தலைவர் அவர்களே. அந்தத் தாயை வணங்கி (மேசையைத் தட்டும் ஒலி) என்னுடைய கன்னிப் பேச்சைத் துவங்குவதற்கு முன்பாக, மாண்புமிகு அம்மா அவர்களின் அரசு, ஆதி திராவிடர்

நலனில் எவ்வளவு பற்றோடு, பாசத்தோடு, கனிவோடு செயல்பட்டு வருகின்றது என்பதை இந்த 100 நாட்களுக்குள் என்னுடைய தொகுதியில் ஆதி திராவிட மக்களுக்கு அம்மா அவர்கள் மனிதாபிமான அடிப்படையில் உதவிய இரண்டு நிகழ்ச்சிகளை இந்த மன்றத்திலே தெரிவிப்பது என்னுடைய கடமை என்ற வகையிலே தெரிவித்துக்கொள்கின்றேன்.

10-7-2011-ல் கயத்தாறு ஒன்றியத்திலே, தளவாய்புரம் என்ற கிராமத்தில் கிணற்றை ஆழப்படுத்துகின்ற பணியில் ஈடுபட்டிருந்த என் கிராமத்திற்கு அருகே உள்ள நொச்சிகுளம் என்ற ஆதி திராவிட சமுதாயம் வாழ்கின்ற கிராமத்தில் வசித்து வந்த நாராயணன், கருப்பசாமி என்பவர்கள் அப்பணியிலே ஈடுபட்டிருந்த சமயத்தில், மண் சரிந்து விழுந்து புதையுண்டு விபத்திலே இறந்துவிட்டார்கள் என்ற செய்தி கிடைத்தவுடன் மாண்புமிகு அம்மா அவர்களின் அரசின் கவனத்திற்கு அந்தச் செய்தியைத் தெரியப்படுத்தியவுடன், 15-7-2011 அன்றிலிருந்து நான்கே நாட்களில் அவர்தம் குடும்பங்களுக்கு, அந்த சோக சுவடு மாறுவதற்கு முன்பாக அம்மா அவர்கள் கருணை உள்ளத்தோடு தலா ஒரு இலட்சம் ரூபாயை அந்தக் குடும்பங்களுக்கு நிவாரண உதவியைக் கிடைக்கச் செய்தார்கள் என்பதைத் தெரிவித்துக்கொள்கிறேன். (மேசையைத் தட்டும் ஒலி)

அதேபோல, கோவில்பட்டிக்கு அருகே உள்ள மந்தித்தோப்பு என்ற கிராமத்திலே ஆதி திராவிட சமுதாய தம்பதிகளான சங்கரபாண்டி, எலிசபெத் தம்பதியரின் மதிலெட்குமி என்ற 8 மாத குழந்தைக்கு Open heart அறுவை சிகிச்சை செய்ய வேண்டிய நிலையை மாண்புமிகு அம்மா அவர்களின் கவனத்திற்கு, அம்மா அவர்களின் தொண்டனான நான் சட்டமன்ற உறுப்பினர் என்ற முறையிலே தெரியப்படுத்தியவுடன் மூன்று நாட்களுக்குள் 18-8-2011 அன்று அம்மா அவர்கள் அக்குழந்தையின் பெற்றோரை நேரிலேயே அழைத்து ரூபாய் 62 ஆயிரத்திற்கான காசோலையை வழங்கி, அதுமட்டுமல்லாமல், அந்த அறுவை சிகிச்சை நல்ல முறையிலே நடைபெற்று அந்தக் குழந்தை பூரண நலம் பெற வேண்டுமென்று வாழ்த்திய (மேசையைத் தட்டும் ஒலி) நிகழ்ச்சியையும், அந்தக் குழந்தைக்கு இன்றைய தினம் திருவனந்தபுரம் மருத்துவமனையிலே இருதய அறுவை சிகிச்சை நடைபெற இருக்கின்றது என்பதையும் இந்த நேரத்திலே தெரிவித்துக்கொள்கிறேன்.

அதேபோல, கலைவாணி என்ற ஆதி திராவிட சமுதாயத்தைச் சேர்ந்த ஒரு பெண் தகுதியின் அடிப்படையிலேயே தூத்துக்குடி அரசு மருத்துவக் கல்லூரியில் படிப்பதற்கு இடம் கிடைத்து, 2005-லே படிப்பதற்குப் போதுமான வசதி இல்லை என்பதை மாண்புமிகு அம்மா அவர்களின் கவனத்திற்குத் தெரிவித்தவுடன், இதய தெய்வம் அம்மா அவர்கள் தாய் உள்ளத்தோடு, அந்த பெண்ணையும், அந்தப் பெண்ணின் பெற்றோரையும் அழைத்து, 5 வருட மருத்துவப் படிப்பிற்கான முழுத் தொகையான 1,72,900/- ரூபாயை வழங்கி, 5 ஆண்டுகளுக்குண்டான அனைத்துக் கட்டணத்தையும் மொத்தமாக வழங்கி, இன்றைய தினம் ஆதி திராவிட சமுதாயத்தைச் சேர்ந்த அந்தப் பெண்ணை மருத்துவராக ஆக்கியதோடு, படிப்பதற்கே வசதி இல்லாத அந்தப் பெண்ணின் தந்தையை, சாதாரண குடும்பத்திலே பிறந்த அந்த ஆதி திராவிடத் தொண்டனை, இன்றைய தினம் சட்டமன்ற உறுப்பினராக்கி, எனக்கு அருகிலேயே செய்யாறு சட்டமன்ற உறுப்பினராக அமர வைத்து அழகு பார்க்கின்ற அன்னையை இந்த அவையின் சார்பாக வணங்கி என்னுடைய உரையைத் துவக்குகிறேன் பேரவைத் தலைவர் அவர்களே.

(தொடரும்)

கோ.பொ.உ./ச.ஆ.

12-09-2011

பிற்பகல் 1-00

(திரு. கடம்பூர் ராஜா - தொடர்ச்சி)

மாண்புமிகு பேரவைத் தலைவர் அவர்களே, உலகெங்கும் வாழும் தமிழினம் யாருடைய விழி அசைவை வைத்த கண் மாறாது உற்று நோக்குகிறதோ, அந்த விழிகளுக்கு உரியவர். உலகெங்கும் வாழும் தமிழர்கள் யாருடைய "நா" அசைவிற்கு செவிமடுத்து சிலையாகி நிற்கிறார்களோ அந்த நாவிற்கு சொந்தக்காரர். யாருடைய அசைவை இவ்வையகம் கண்ணும் கருத்துமாய் கவனிக்கிறதோ, யாருடைய பேனா எழுத தலைகுனியும் போதெல்லாம் உலகத் தமிழினம் தலைநிமிர்கிறதோ, ஆனால் ஒரு தீய சக்தியின் பேனா தலைகுனியும் போதெல்லாம் உலகத் தமிழினமே வெட்கித் தலை குனிகிறது அம்மா! அது வேறு விஷயம். அந்த விழிகளுக்கு, அந்தப் பேச்சுக்கு, அந்த அசைவிற்கு அந்த எழுத்திற்கு, உரியவரான அன்பின் திருவுருவே,

ஆற்றல்களின் குவியலே! இம்மாநில மக்கள் நலமும், வளமும் பெற்றிட, நாளும் உழைக்கும் ஈகை குணம் கொண்ட தாயே!

இம்மண்ணிலகில் பிறந்த சாதாரண மானிடப் பிறவி அல்ல அம்மா நீங்கள். தெய்வீகப் பிறவியாக பிறந்த தெய்வத் திருமகள் அம்மா நீங்கள். (மேசையைத் தட்டும் ஒலி) இறைதூதராக இப்புவிபில் அவதரித்த முகராசி கொண்ட மகராசியே அம்மா! தங்களின் பொற்பாதம் பணிந்து வணங்குகிறேன்.

பேரறிஞர் அண்ணா கண்ட கனவான, மிட்டாதார், மிராகதார், ஜமீன்தார்கள், இவர்கள்தான் இம்மாபெரும் சபையில் அங்கம் வகிக்கலாம் என்று இருந்த நிலையை மாற்றி சாமானியனும் சட்டசபைக்கு வரலாம் என்ற நிலையையும் தாண்டி, இன்றைக்கு கொடி கட்டுகிற தொண்டனும். கோட்டைக்கு வரலாம் (மேசையைத் தட்டும் ஒலி) என்கிற புதிய அத்தியாயத்தை உருவாக்கி அந்த வகையிலே, கழகத்தில் 1978 முதல் உறுப்பினராக இருந்த என்னை, 1981 முதல் கிளைக் கழகச் செயலாளராகவும், மாண்புமிகு அம்மா அவர்கள் கொள்கை பரப்புச் செயலாளராக இருந்த நேரத்திலேயே, 1983-ல் எம்.ஜி.ஆர். மன்ற ஒன்றியச் செயலாளர் பொறுப்பிற்கு என்னை பரிந்துரை செய்தீர்கள் அம்மா. அதற்குப்பின், மாண்புமிகு அம்மா அவர்கள் தலைமையின்கீழ் கழகம் செயல்பட்ட நேரத்தில் 1988-ல் தூத்துக்குடி மாவட்ட எம்.ஜி.ஆர். இளைஞரணி பொருளாளராக என்னை மாவட்ட அளவிலே உயர்த்தி அழகு பார்த்து, 1995-ல் தூத்துக்குடி மாவட்ட அம்மா பேரவைச் இணைச் செயலாளராக்கி, 1997-ல் கழகப் பொதுக்குழு கழக உறுப்பினராக்கி, 2005-ல் தூத்துக்குடி வடக்கு அம்மா பேரவைச் செயலாளராக்கி, 2007-ல் ஒருங்கிணைந்த தூத்துக்குடி மாவட்ட கழக துணைச் செயலாளராக்கி, கடந்த கால மாண்புமிகு அம்மா அவர்களின் ஆட்சியில் தூத்துக்குடி மாவட்ட அறங்காவலர் குழு உறுப்பினராக பணியாற்ற வாய்ப்பும் அளித்து, மீண்டும் 2010 முதல் அம்மா பேரவையின் தூத்துக்குடி மாவட்ட இணைச் செயலாளராக, கழகப் பணிகளில் தொடர்ந்து பணியாற்றிட வாய்ப்பளித்ததோடு, 33 ஆண்டுகளாக கழகத்தில் இன்று வரை சாதாரண தொண்டனாக பணி புரிந்து வருகின்ற, கடம்பூருக்கு அருகேயுள்ள பரும்புக்கோட்டை என்ற சிதம்பராபுரம் கிராமத்தில் சாதாரண ஆசிரியர் குடும்பத்தில் பிறந்த எளியவனான என்னை புரட்சித் தலைவர் காலம் முதல் பார்வையாளர் மாடத்தில் இருந்து சபை நிகழ்ச்சிகளை பார்த்து

வந்த எனக்கு, இம்மாபெரும் சபையில் கோவில்பட்டி சட்டமன்ற தொகுதியின் உறுப்பினராக, மாண்புமிகு அம்மா அவர்களின் விசுவாசமிக்க தொண்டனாக, தொகுதி மக்களுக்கு பணியாற்றிட வாய்ப்பளித்த எங்கள் குடும்பத்தின் குல தெய்வம், தமிழகத்தின் ஒளிவிளக்கு, தமிழகத்தின் பொற்கால மாண்புமிகு முதல்வர் அம்மா அவர்களே, (மேசையைத் தட்டும் ஒலி)

"ஈங்கிவரை யாம்பெறவே என்ன தவம் செய்தோமோ" என்று கழகத்தின் ஒன்றைகோடி தொண்டர்கள் மட்டுமல்ல, அவர்தம் குடும்பமும் ஏழுகோடி தமிழர்கள் மட்டுமல்ல, உலகெங்கிலும் வாழும் ஒட்டுமொத்த தமிழினமும் போற்றி வணங்குகின்ற மாண்புமிகு அம்மா அவர்களை நான் மட்டுமல்ல என்னுடைய குடும்பமும், என்னுடைய வருங்கால சந்ததியினரும் வணங்கி வழிபடுகிறோம் அம்மா.

இந்த நல்ல நேரத்தில் என்னை உருவாக்கி, வளர்த்து, சட்டமன்ற உறுப்பினராகிய அம்மா அவர்களையும்,

என்னுடைய வெற்றிக்கு உழைத்த அத்துணைப்பேருக்கும் தொகுதியில் உள்ள தொண்டர்களுக்கும், பொதுமக்களுக்கும், அந்த மாவட்டத்தில் அதிக வாக்குகள் வித்தியாகத்தில் வெற்றியை சமர்ப்பித்த தொகுதி மக்களின் சார்பாக அந்த வெற்றிக் கனியை மாண்புமிகு அம்மா அவர்களின் பொற்பாதங்களில் சமர்ப்பித்து,

மாண்புமிகு பேரவைத் தலைவர் அவர்களே, 1967-லேயே தன்னுடைய வீட்டிற்கு நிலத்தை அபகரித்தவர்கள், அதன்பின் அறிவாலயத்திற்கு மாநகராட்சி இடத்தை அபகரித்தவர்கள், தலைவன் எவ்வழியோ, தொண்டன் அவ்வழி என்பதை நிரூபித்து திருச்சியில் கட்டப்பட்ட அறிவாலயத்திற்கு டாக்டர் சீனிவாசன் என்பவரின் நிலத்தை அபகரித்தவர்களை எல்லாம் இன்று நாடு பார்த்துக் கொண்டிருக்கிறது. இதென்ன அறிவாலயங்களா இல்லை ஆக்கிரமிப்பு ஆலயங்களா? என்பதை நாட்டு மக்கள் இன்றையதினம் எண்ணிப் பார்த்துக் கொண்டிருக்கிறார்கள்.

இது மட்டுமல்ல, ஒட்டு மொத்த குடும்பமே, ஒட்டுமொத்த தமிழகத்தை சுரண்டி ஆக்கிரமிப்பில் ஈடுபட்டு யார் திறமைசாலி என்று பட்டிமன்றம் நடத்தும் வகையிலே,

அக்குடும்பத்தில் தாத்தா தொடங்கி வைத்த ஆக்கிரமிப்பை குலதொழிலாக்கி மூன்றாம் தலைமுறையாக இன்று பேரன், அறிவுநிதி வரை ஜாமீன் கேட்பதை இன்று தமிழர்கள் பார்த்து அக்குடும்பத்தை எண்ணி எள்ளி நகையாடுகிறார்கள் அம்மா!

ஆக்கிரமிப்பு என்பது கருணாநிதிக்கு புதியதல்ல. அண்ணா அமர்ந்த சிம்மாசனத்தையே அபகரித்தவர்தான் இந்த கருணாநிதி என்பதை நாடறியும். ஏனென்றால், அண்ணா அவர்கள் என்றைக்குமே கருணாநிதியை அடையாளம் காட்டியதில்லை. ஆனால், இடையில் இருந்து கிடாயை பறித்து தின்னும் நரியைப்போல கருணாநிதியிடம் அந்தப் பதவியைப் பறித்துக் கொண்டார் என்பதை நாட்டில் உள்ள நல்லோர் சிந்தித்து பார்க்கின்றார்கள்.

மாண்புமிகு பேரவைத் தலைவர் அவர்களே, இந்த நிதிநிலை அறிக்கை கூட்டத்தொடரில் மக்கள் நல்வாழ்வு மற்றும் குடும்ப நலத் துறையின் மானியக் கோரிக்கையில், மாண்புமிகு அம்மா அவர்கள்

"நோயற்ற வாழ்வே, குறைவற்ற செல்வம்"

என்கிற பழமொழிக்கு ஏற்ப நாட்டு மக்கள் நலமுடன் வாழ வழிவகை செய்து வரலாற்று சிறப்புமிக்க திட்டங்களை அறிவித்துள்ளீர்கள் அம்மா. அதற்கு நன்றிக் கடனாக ஒட்டுமொத்த தமிழர்களும் அம்மா அவர்களை,

"நூறாண்டு காலம் வாழ்க

நோய் நொடியில்லாமல் வளர்க

ஊராண்ட மன்னர் புகழ்போல

உலகாண்ட புலவர் தமிழ்போல" என்று போற்றி புகழ்ந்து கொண்டிருக்கிறார்கள் அம்மா.
(மேசையைத் தட்டும் ஒலி)

மக்கள் தருகின்றனர் மகத்தான ஆதரவு

தக்கதொரு ஆதரவால் தமிழகத்தில் நல்லரசு

திக்கற்றோர் நோய்நொடியை தீர்த்துவைக்கும் தாயரசு

வக்கனைகள் பேசுகின்ற வஞ்சக மனிதர்களை

வாய்மூடி நிற்க வைத்த வலிமைமிகு நல்லரசு தந்த தாயைப் பார்த்து

"ஈங்கிவரை யாம்பெறவே என்ன தவம் செய்து விட்டோம்" என்று தமிழகமும், இந்தியமும் ஏன் உலகமுமே பாராட்டி மகிழ்கிறது.

அம்மா என்ற ஒரு சொல்லால் இன்றையதினம் ஒட்டுமொத்த உலகத் தமிழர்களும் தலைநிமிர்ந்து நிற்கின்றார்கள். மாண்புமிகு பேரவைத் தலைவர் அவர்களே, ஒரு அரசனுக்கு இலக்கணம் நாட்டில் இயக்கப்படும் சட்டங்களும், திட்டங்களும், காலம் கடந்த வரலாற்றில் இடம் பெறுகின்ற வகையில் இருக்க வேண்டும். அந்த வகையில் புரட்சித் தலைவர் எம்.ஜி.ஆர். அவர்கள் இயற்றிய திட்டங்களையெல்லாம் இன்றையதினம் நாட்டு மக்களுக்கு அதையும் மிஞ்சும் வகையில் மாண்புமிகு அம்மா அவர்கள் . .

வ.பு. / ச.ஆ.

12-9-2011

பிற்பகல் 1-05

(திரு. கடம்பூர் ராஜு - தொடர்ச்சி)

தொட்டில் குழந்தைத் திட்டம் கொண்டு வந்ததற்காக மதர் தெரஸா அவர்கள், அம்மா அவர்களின் இல்லம் தேடி வந்து பாராட்டியதையும், (மேசையைத் தட்டும் ஒலி) அனைத்து மகளிர் காவல் நிலையம் இந்திய திருநாட்டிற்கே வழிகாட்டக்கூடிய அற்புதத் திட்டம் என்பதையும், மாணவ, மாணவிகளுக்கு வழங்கப்பட்ட இலவச சைக்கிள் திட்டம் ஆகியவை காலம் கடந்து நிற்கும் என்பதை இந்த நேரத்திலே கூறிக்கொள்கிறேன்.

கடந்த கால மைனாரிட்டி முதலமைச்சர் பிச்சைக்காரர்கள் மறுவாழ்வுத் திட்டம் என்ற திட்டத்தைக் கொண்டுவந்தார். எந்த பிச்சைக்காரனுக்கும் மறுவாழ்வு இன்றுவரை கிடைத்ததாகத் தெரியவில்லை; மறுவாழ்வையும் காணவில்லை, திட்டத்தையும் காணவில்லை. ஆனால், பிச்சைக்காரர்கள் மட்டும் இருக்கின்றார்கள். அதுபோல இலவச கண்ணொளி வழங்கும் திட்டம்.

இத்திட்டத்தின்மூலம் கண்பார்வையற்றோர் எவருக்கும் கண்பார்வை வராதது மட்டுமல்ல. திட்டம் கொண்டுவந்த கருணாநிதிக் கே இன்றுவரை கண்ணொளி வந்ததாகத் தெரியவில்லை. கண்ணொளியே கிடைக்காதபோது திட்டத்தை எங்கே தேடுவது? இந்தவகையிலே மாண்புமிகு அம்மா அவர்கள் சிறப்பான பல நல்ல திட்டங்களை அறிவித்துள்ளார்கள். அந்தத் திட்டங்கள் சம்பந்தமாக என்னுடைய கோரிக்கைகளை நான் இந்த மாமன்றத்திலே எடுத்துரைத்ததாக எண்ணி பதிவு செய்து, தொகுதி கோரிக்கைகளாக 12 கோரிக்கைகளை மாண்புமிகு அம்மா அவர்களிடம் தொகுதி மக்களின் சார்பாக அம்மா அவர்களின் பொற்பாதங்களில் சமர்ப்பித்து (மணியடிக்கப்பெற்றது) இறுதியாக அம்மா அவர்களுக்கு நன்றியை மட்டும் சொல்லி என் உரையை முடிக்கிறேன்.

முதலேழு வள்ளல்கள்; சரகன், காரி, நலன், நுந்துமாரி, நிருதி, செம்பியன், விராடன் இடையேழு வள்ளல்கள் அக்குதன், அந்திமான், அரிச்சந்திரன், கர்ணன், சந்திமான், சிகபாலன், தந்தவக்கிரன் மற்றும் கடையேழு வள்ளல்கள் பாரி, ஆய், எழினி, நல்லி, மலையன், பேகன், ஓரி முதலிய முவேழு வள்ளல்களுக்கெல்லாம் வள்ளலாக வாழ்ந்து கொண்டிருக்கின்ற வள்ளல் எங்கள் அம்மா அவர்களை வணங்கி (மேசையைத் தட்டும் ஒலி) தொகுதி மக்களின் அத்தனை கோரிக்கைகளையும் அம்மா அவர்களின் பொற்பாதங்களில் சமர்ப்பித்து இந்த மாமன்றத்திலே பேசுவதற்கு எளிய தொண்டனான என்னை அனுமதித்த மாண்புமிகு அம்மா அவர்களுக்கும், பேரவைத் தலைவர் அவர்களுக்கும் நன்றியைக் கூறி விடைபெறுகின்றேன். நன்றி, வணக்கம். (மேசையைத் தட்டும் ஒலி)

மாண்புமிகு பேரவைத் தலைவர்: மாண்புமிகு அம்மா அவர்களிடத்திலே உங்கள் தொகுதி சம்பந்தப்பட்ட பிரச்சினைகளை எழுதிக் கொடுத்துவிடுங்கள். அது அவைக் குறிப்பிலும் பதிவு செய்யப்படும். மாண்புமிகு உறுப்பினர் திரு. ரா. சரத்குமார் அவர்கள்.

திரு. ரா. சரத்குமார்: மாண்புமிகு பேரவைத் தலைவர் அவர்களே, 5 நிமிட பத்தியம் எனக்கும் உண்டா என்று கேட்டுக்கொண்டு என் உரையைத் தொடங்க ஆசைப்படுகிறேன். (சிரிப்பு) நோயாளிக்கு மட்டும் பத்தியம் இருக்கட்டும், எங்களுக்கு 6 நிமிடங்கள் என கூடுதலாக ஒரு நிமிடம் ஒதுக்கித் தர வேண்டும்.

மாண்புமிகு பேரவைத் தலைவர்: வேறொரு சந்தர்ப்பத்தில் பேசலாம். இப்போது 5 நிமிடங்களில் பேசிவிடுங்கள்.

திரு. ரா. சரத்குமார்: மாண்புமிகு பேரவைத் தலைவர் அவர்களே, 2011-12 ஆம் ஆண்டு நிதிநிலை அறிக்கையில் மக்கள் நல்வாழ்வுத் துறை மானியக் கோரிக்கையில் பேச வாய்ப்பளித்தத் தங்களுக்கு எனது நன்றியினைத் தெரிவித்துக்கொள்கிறேன்.

மருந்தென வேண்டாவாம் யாக்கைக்கு அருந்தியது

அற்றது போற்றி உணின்

என திருக்குறளில், உண்ட உணவு செரித்த பின் மீண்டும் பசிக்கும்போது சாப்பிட்டால், உடம்பிற்கு மருந்தே தேவை இல்லை என்கிறார் வள்ளுவர்.

பிறப்பு, வளர்ப்பு, வளரும் சூழல், கல்வி, கல்விக் கேற்ற வேலைவாய்ப்பு, வேலைக்கேற்ற ஊதியம் ஆகியவை பொருளாதார அடிப்படையை மேம்படுத்தும் என்பது அனைவருக்கும் தெரியும். இது எந்த அளவுக்கு அவசியமோ அதேபோல் சுகாதாரம் இதற்கு அடித்தளம் என்று நாம் சொல்லலாம். ஆக, 'நோயற்ற வாழ்வே குறைவற்ற செல்வம்' என்பதை இது குறிக்கிறது என்பதுதான் வள்ளுவன் சொல்.

ஒரு நாட்டின் பொருளாதார வளர்ச்சிக்கு, நலமான மக்கள் அவசியம், ஆரோக்கியம் அவசியம். அதையெல்லாம் மனதில் வைத்துக்கொண்டுதான், மக்கள் நல்வாழ்வு மற்றும் குடும்ப நலத் துறைக்கு கடந்த நிதியாண்டில் ஒதுக்கப்பட்ட ரூ.3,389 கோடியை, 2011-12 ஆம் ஆண்டில் ரூ.4,761 கோடியாக உயர்த்தியிருப்பது, மாண்புமிகு முதலமைச்சர் அவர்களின் அரசு சுகாதாரத்திற்கு அளிக்கின்ற முன்னுரிமையையும், மக்கள் நல்வாழ்வு மீது அரசு கொண்டுள்ள அக்கறையையும் எடுத்துக்காட்டுகிறது என்றே சொல்லலாம். (மேசையைத் தட்டும் ஒலி)

நவீன காலத்தில் மக்களின் உணவுப் பழக்கவழக்கங்களில், பல மாற்றங்கள் ஏற்பட்டுள்ளன. பெண்கள் அதிகமாக வேலைக்குச் செல்கிறார்கள்; அவர்களுக்கு நேரம் கிடைக்காததால் எங்கெல்லாம் உணவு கிடைக்கிறதோ அங்கெல்லாம் உணவருந்தி விடுகிறார்கள். ஆக, சாப்பிடும்

சாப்பாட்டினை விடுதிகளில் சென்று சாப்பிடும் நிலைமையில், பூச்சிக்கொல்லி, இரசாயன உரங்களைப் பயன்படுத்துவது, தூய்மையான குடிநீர் இல்லாமை, சுகாதாரமற்ற சூழ்நிலையால் கொசு, ஈ போன்றவற்றால் நோய் பரவும் நிலை ஆகிய காரணங்களால், பெரும்பான்மையான மக்கள் நோய்களால் பாதிக்கப்படும் நிலை உள்ளது.

தமிழகத்தின் ஜனத்தொகை 7 கோடியை எட்டிக் கொண்டிருக்கின்ற சூழ்நிலையில், தமிழகத்தில் கிட்டத்தட்ட 80,000 மருத்துவர்கள் உள்ளனர். இது விகிதாச்சார அடிப்படையில் 1,000 நோயாளிக்கு ஒரு மருத்துவர் என்ற நிலை உள்ளது. இந்நிலை மாற வேண்டுமென்றால் மருத்துவக் கல்லூரிகள் அதிகரிக்கப்பட்டு, ஏற்கெனவே உள்ள மருத்துவக் கல்லூரியோடு சேர்த்து அதிகரிக்கப்பட்டு, மருத்துவர்கள் நியமனம் அதிகரிக்கப்பட வேண்டும் என்று கேட்டுக்கொள்கிறேன்.

சிறந்த மருத்துவச் சேவைகளுக்கு மருத்துவர்கள், செவிலியர்கள் மற்றும் இதர பணியாளர்கள் மிக அவசியம். அவர்களுக்குக் கொடுக்கப்பட்ட பணிகளை, அவர்கள் சிறப்பாகச் செய்வது மிக மிக அவசியம். மருத்துவக் கல்லூரியில் எம்.பி.பி.எஸ். படிப்பை முடித்தவுடன், எந்தவித முன் அனுபவமும் இல்லாமல், ஏனென்றால் fresh candidate-ஆக அவர்கள் செல்கிறார்கள். நேரடியாக ஆரம்ப சுகாதார நிலையங்களில் மருத்துவர் பணிக்கு அவர்களை நியமிப்பதால், அவர்களின் 100 சதவிகிதத் திறமையை வெளிப்படுத்த முடியாத நிலை உருவாகிறது. ஆகவே, அனுபவமுள்ள மருத்துவர்களுடன் புதிய மருத்துவர்கள் சேவை செய்வது மிகவும் அவசியமாகிறது. ஏற்கெனவே நான் இந்த மாமன்றத்திலே குறிப்பிட்டதுபோல, ஓய்வுபெற்ற மருத்துவர்கள் இவர்களுடன் இருந்து பணிபுரிய நியமிக்கலாம் என்ற கருத்தினை நான் பதிவு செய்ய ஆசைப்படுகிறேன். அரசு மருத்துவமனையைப் பொறுத்தவரையில் நோய்வாய்ப்பட்டு, பலரும் சிகிச்சைக்காக வருவதால். . .

. . .

கொ.செ./சொ.சா.

12-09-2011

பிற்பகல் 1-10

மாண்புமிகு பேரவைத் தலைவர்: மாண்புமிகு மக்கள் நல்வாழ்வுத் துறை அமைச்சர் அவர்கள்.

மாண்புமிகு டாக்டர் வி.எஸ். விஜய்: மாண்புமிகு பேரவைத் தலைவர் அவர்களே, இந்த மருத்துவக் கல்வி என்பது ஐந்தரை வருடக் கல்வி. அதில் நான்கரை வருடம் படிப்பு. அதுமட்டுமல்லாமல், ஒரு வருடம் ஹவுஸ் சர்ஜன் செய்கிறார்கள். அதிலே, பெரிய மருத்துவர்களுடன் அவர்கள் தொடர்பு வைத்திருக்கிறார்கள். ஆகவே, தனியாக இதற்குத் தேவையில்லை.

மாண்புமிகு பேரவைத் தலைவர்: மாண்புமிகு உறுப்பினர் திரு. ரா. சரத்குமார் அவர்கள்.

திரு. ரா. சரத்குமார்: அமைச்சர் அவர்களுக்கு நன்றி. இருப்பினும் சில சமயங்களில் ஆரம்ப சுகாதார மையங்களுக்குச் செல்லும்போது அங்குள்ள சுற்றுப்புறச் சூழலும் அங்கிருக்கிற நிலைமையை அறிந்து அவர்கள் நோய்களைத் தீர்ப்பதற்காக மருத்துவம் செய்யும்போது சில தவறுகள் ஏற்படும்போது அவர்கள் அங்கே வாழ்ந்து கொண்டிருக்கின்ற கிராமத்தில் கிராம மக்களுக்கு அஞ்சுகிற சூழ்நிலை உருவாகிவிடுவதால் இந்தக் கருத்தைப் பதிவு செய்திருக்கிறேன். அமைச்சர் அவர்களுக்கு நன்றி.

அரசு மருத்துவமனைகளைப் பொறுத்தவரையில், நோய்வாய்ப்பட்டு பலரும் சிகிச்சைக்காக வருவதால், நோய் ஆய்வு (Investigation and Diagnosis) பரிசோதனை ஆகியவற்றில் காலதாமதம் இல்லாமல், ஆய்வுகள் உடனுக்குடன் மேற்கொள்ளப்பட வேண்டும். சென்னை பொது மருத்துவமனையில், தனியார் மருத்துவமனைகள் கூட வைத்திராத மிக உயர்ந்த மருத்துவக் கருவிகள் உள்ளன. இவற்றை இயக்குவதற்காக தொழில்நுட்பப் பணியாளர்களை உடனுக்குடன் நியமிக்கும்வகையில், அரசு மருத்துவமனைகளில் மருத்துவர்கள், செவிலியர்கள், வார்டு உதவியாளர்கள், ஆம்புலன்ஸ் ஓட்டுநர்கள் ஆகியோரை விரைந்து நியமிக்கும் வகையிலும், அரசு மருத்துவ பணியாளர் தேர்வு வாரியத்தை (Medical Staff Recruitment Board) நிறுவி இருப்பது

மருத்துவத் துறையில் ஒரு புதிய மறுமலர்ச்சியை ஏற்படுத்தும் என்பதைத் தெரிவித்துக்கொள்கின்றேன்.

வேலை நிர்ணயம் செய்யப்படுதல் மிக மிக அவசியம். மருத்துவர்கள் எந்தப் பணி செய்யப்பட வேண்டும் என்பது ஆரம்ப சுகாதார மையங்களில் வரையறுக்கப்பட வேண்டும். அதை சிறப்பான முறைப்படி கண்காணிக்கப்பட வேண்டும். ஏற்கெனவே, சுகாதார மையங்களில் பொது மருத்துவமனைகளிலும் கண்காணிப்பு இருக்கின்றபோதிலும் (Supervision and Audit) 6 மாதத்திற்கு ஒரு முறை அவர்கள் பணியின் தரம் நிர்ணயம் செய்யப்பட வேண்டும். இது சிறந்தமுறையில் மருத்துவர்கள் செயல்பட வழி வகுக்கும் என்பதைத் தெரிவித்துக்கொள்கின்றேன்.

காவலர் வீட்டு வசதி வாரியம் காவலர்களுக்கு வீடு கட்டித் தருவதைப்போல, மருத்துவத் துறையும் அரசு பொது மருத்துவமனைகள், மாவட்ட தலைமை மருத்துவமனைகள், வட்ட மருத்துவமனைகள், ஆரம்ப சுகாதார நிலையங்கள் ஆகியவற்றில் பணியாற்றும் மருத்துவர், செவிலியர், தொழில்நுட்பப் பணியாளர், வார்டு உதவியாளர்கள், துப்புரவுப் பணியாளர்கள் ஆகியோருக்கு, அவரவர் வருமானத்தின் அடிப்படையில், அவர்கள் பணி சிறக்க மருத்துவ வீட்டு வசதிக் கழகம் (Medical Housing Corporation) ஒன்றைப் புதிதாக அரசு ஏற்படுத்தி வாடகை வீடுகள் கட்டித் தர ஏற்பாடு செய்ய வேண்டுமென்று கேட்டுக்கொள்கின்றேன்.

உலக சுகாதார நிறுவனம் (World Health Organisation) 1000 மக்களுக்கு இரண்டு படுக்கைகள் என்ற வீதத்தில் மருத்துவமனைகள் செயல்பட வேண்டும் என வலியுறுத்தி இருக்கிறது. தமிழகம் முழுவதும் உள்ள மருத்துவமனைகளில் அரசு மருத்துவமனைகளில் 50,000 படுக்கைகளும், தனியார் மருத்துவமனைகளில் 25,000 படுக்கைகளும் உள்ளன. சென்னையிலுள்ள அரசு மருத்துவமனைகளில் அதிகப்படியான நோயாளிகள் தினந்தோறும் வந்து செல்வதால், அவசர நிலையில் வரும் நோயாளிகள் படுக்கை வசதி இல்லாமல், சில சமயம் தரையில் படுக்க வைக்கும் நிலை ஏற்படுகிறது என்பதைச் சுட்டிக்காட்ட விரும்புகிறேன். ஓமந்தூரார் அரசினர் தோட்டத்தில் பயன்படுத்தப்படாமல் உள்ள ஏ பிளாக் கட்டடத்தில், . . . (மணியடிக்கப்பெற்றது) அதிநவீன பஸ்துறை சிறப்பு மருத்துவமனை ஒன்றை அமைக்க முடிவெடுத்தது வரவேற்கத்தக்கது. 188 பக்கங்கள் கொண்ட இந்தக் கொள்கை விளக்கக் குறிப்பில் இருக்கின்ற அனைத்துத் திட்டங்களும் சிறப்பாக வடிமைக்கப்பட்டிருக்கிறது. அது

செயல் வடிவத்திற்கு வரும்போது நிச்சயமாக மக்கள் நலமாகவும் வளமாகவும் வாழ முடியும் என்பதைச் சுட்டிக் காட்டி, ஒரே ஒரு கருத்தை மட்டும் சொல்ல விரும்புகிறேன்.

சமுதாயத்தில் மக்கள் நோயின்றி வாழ உணவு முக்கியப் பங்கு வகிக்கிறது. எனவே, உணவுப் பொருளில் கலப்படம் நடைபெறுவதைத் தடுப்பது அரசின் முக்கிய கடமையாகும். அனைவரும் விரும்பிச் சாப்பிடும் பழங்களில் மாம்பழம், மாம்பழங்களை கார்பைடு என்ற இரசாயனத்தை வைத்து பழுக்க வைப்பதால், உடல்நிலை பாதிக்கப்பட்டு, நோய்களுக்கு ஆளாகிறார்கள். இதனைத் தடுக்க தீவிர நடவடிக்கை எடுக்க வேண்டுமென்று கேட்டுக்கொண்டு, இந்தக் கோரிக்கையில் உள்ள திட்டங்கள் அனைத்தும் இங்கே பாராட்டுக்குரியது என்பதைச் சுட்டிக்காட்டி அமர்கிறேன். நன்றி. வணக்கம்.

மாண்புமிகு பேரவைத் தலைவர்: மாண்புமிகு உறுப்பினர் திரு. க. அன்பழகன், தி.மு.க. அவர்கள் இருக்கையில் இல்லை. மாண்புமிகு உறுப்பினர் திரு. ம. கலை அரசு அவர்கள்.

திரு. ம. கலை அரசு: மாண்புமிகு பேரவைத் தலைவர் அவர்களே, மாண்புமிகு தமிழக முதல்வர் அவர்களே! சுகாதாரத் துறை மானியக் கோரிக்கையின் மீதான விவாதத்தில் பேச வாய்ப்பு அளித்ததற்கு பா.ம.க.வின் சார்பில் நன்றியைத் தெரிவித்துக்கொள்கின்றேன். ஒரு அரசின் செயல்பாட்டை மக்கள் எப்படி நினைக்கிறார்கள் என்பதற்கு சுகாதாரத் துறையினுடைய செயல்பாடு ஒன்று எடுத்துக்காட்டாக இருக்கும் என்பதற்கு ஒரு உதாரணத்தைக் கூறுகிறேன். பொதுவாக நோயுற்ற மக்கள் டாக்டர்களிடம் செல்லுகின்றபோது தங்களுடைய உடல்நிலை சரிசெய்யப்பட்ட பிறகு அவர்களிடத்திலே சென்று, டாக்டர் ஐயா! நீங்கள் கடவுள்போல் எங்களைக் காப்பாற்றினீர்கள் என்று சொல்வார்கள். அந்த அளவிற்கு, இந்தத் துறை மிக முக்கியமான ஒரு துறையாகக் கருதப்படுகிறது. இன்றைக்குத் தமிழகச் சுகாதாரத் துறைக்கு எங்களுடைய மாவட்டத்தைச் சார்ந்த அனுபவமிக்க, ஆற்றல்மிக்க ஒரு மருத்துவரை, புகழ்பெற்ற ஒரு மருத்துவரை,

...

(திரு. ம. கலை அரசு –தொடர்ச்சி)

மருத்துவத் துறைக்கு அமைச்சராக நியமித்திருக்கும் மாண்புமிகு முதல்வர் அவர்களுக்கு என்னுடைய நன்றியைத் தெரிவித்துக்கொள்கின்றேன்.

தமிழ்நாட்டில் சுகாதாரத் திட்டங்களைச் செயல்படுத்துவதற்கு நடப்பு நிதிநிலை அறிக்கையில் ரூ.4,761 கோடி ஒதுக்கீடு செய்திருப்பது மகிழ்ச்சி அளிக்கிறது. பாட்டாளி மக்கள் கட்சியினுடைய நிறுவனர், மருத்துவர் அய்யா அவர்களுடைய நோக்கம், "இந்திய திருநாட்டினுடைய மூத்தக் குடிமகனுக்குக் கிடைக்கக்கூடிய மருத்துவ வசதி, கிராமப்புறங்களிலே இருக்கக்கூடிய சாதாரண ஏழையெளிய மக்களுக்கும் கிடைக்க வேண்டும்" என்பதுதான். அந்த வகையில், கடந்த ஆட்சியின்போது, மத்திய சுகாதாரத் துறை அமைச்சராக இருந்த, மாண்புமிகு அன்புமணி இராமதாஸ் அவர்கள் தேசிய ஊரக சுகாதாரத் திட்டத்தைக் கொண்டு வந்தார்கள். அந்தத் திட்டத்தின்படி தமிழ்நாட்டுக்கு 5,000 கோடி ரூபாய் நிதியை ஒதுக்கினார்கள். ஆனால், முந்தைய தி.மு.க. அரசு அந்த நிதியில் பெரும் பகுதியைப் பயன்படுத்தாமல் திருப்பி அனுப்பினார்கள். இது வேதனை தரும் செய்தி ஆகும்.

அதேபோல், தேசிய முதுமை மருத்துவ நிறுவனத்தின்மூலம் (National Institute on Aging) தமிழ்நாட்டில் முதியோருக்கு ஏற்படும் நோயை குணப்படுத்துவதற்கான ஒரு நிறுவனத்தை அமைக்க 100 கோடி ரூபாய் ஒதுக்கப்பட்டது. அதேபோல், பொது சுகாதாரப் பள்ளி அமைக்க 100 கோடி ரூபாய் ஒதுக்கப்பட்டு, இந்தத் திட்டங்களையெல்லாம் நிறைவேற்றாமல் கடந்தகால ஆட்சியில் நிதி திருப்பி அனுப்பப்பட்டது,

தேசியப் புற்றுநோய் நிறுவனத்தின் சார்பில், சென்னை அருகே தேசியப் புற்றுநோய் மையம் ஒன்று அமைக்க ரூ. 900 கோடியை முன்னாள் மத்திய சுகாதாரத் துறை அமைச்சர் அன்புமணி இராமதாஸ் அவர்கள் ஒதுக்கினார்கள். முந்தைய தி.மு.க. அரசிடம் 50 ஏக்கர் நிலம் தரும்படியும் வலியுறுத்தினார். ஆனால், நிலம் தரப்படாததனால் அந்தத் திட்டம் கைவிடப்பட்டது.

சென்னை, எழும்பூர் மகப்பேறு மருத்துவமனையை மேம்படுத்துவதற்கு 100 கோடி ரூபாயும், மதுரை, இராஜாஜி மருத்துவமனையை மேம்படுத்துவதற்கு 150 கோடியும் கடந்தகாலத்தில்

அன்புமணி இராமதாஸ் அவர்கள் ஒதுக்கினார்கள். ஆனால் இந்தத் திட்டங்கள் எதுவும் செயல்படுத்தப்படாமல் பணம் திருப்பி அனுப்பப்பட்டது. சென்னை, எழும்பூர் மருத்துவமனை ஆசியாவிலேயே மிகப் பெரிய மருத்துவமனை ஆகும்.

மாண்புமிகு பேரவைத் தலைவர்: அதுவும் கடந்தகால ஆட்சியிலேதானே?

திரு. ம. கலை அரசு: ஆம், கடந்தகால ஆட்சியிலேதான்.

மாண்புமிகு பேரவைத் தலைவர்: முதலில், அதைச் சொல்லுங்கள்.(குறுக்கீடு) மாண்புமிகு நகராட்சி நிருவாகம் மற்றும் ஊரக வளர்ச்சித் துறை அமைச்சர் அவர்கள்.

மாண்புமிகு திரு. கே.பி. முனுசாமி: மாண்புமிகு பேரவைத் தலைவர் அவர்களே, இவ்வளவு குற்றச்சாட்டுகள் சுமத்தியிருக்கின்ற நம்முடைய மாண்புமிகு உறுப்பினர் அவர்கள், கடந்த தேர்தலில் மட்டும் ஏன் அவரைத் தலைமையாக ஏற்றுக்கொண்டு, (மேசையைத் தட்டும் ஒலி) அந்தக் கூட்டணியிலே இவர்கள் தேர்தல் களத்தில் நின்றார்கள் என்பதை விளக்குவாரா என்பதை மாண்புமிகு பேரவைத் தலைவர் வாயிலாக, மாண்புமிகு உறுப்பினர் அவர்களைக் கேட்டுக்கொள்கிறேன்.

மாண்புமிகு பேரவைத் தலைவர்: மாண்புமிகு அமைச்சர் அவர்கள் சரியான கேள்வியைக் கேட்டிருக்கிறார். மாண்புமிகு உறுப்பினர் திரு. ம. கலை அரசு, பதில் சொல்லுங்கள்.

திரு. ம. கலை அரசு: மாண்புமிகு பேரவைத் தலைவர் அவர்களே, அரசியல் மாற்றங்கள் ஏற்படுவது சகஜம். (சிரிப்பு) அரசியலில் . . .

மாண்புமிகு பேரவைத் தலைவர்: மாண்புமிகு உறுப்பினர் திரு. ம. கலை அரசு, உட்காருங்கள். மாண்புமிகு வீட்டு வசதி மற்றும் நகர்ப்புற வளர்ச்சித் துறை அமைச்சர் அவர்கள்.

மாண்புமிகு திரு. ஆர். வைத்திலிங்கம்: மாண்புமிகு பேரவைத் தலைவர் அவர்களே, அரசியல் மாற்றம் என்பது வேறு, கூட்டணி மாற்றம் என்பது வேறு. நடைபெற்றது அரசியல் மாற்றம் ஆகும். அம்மா அவர்கள் முதலமைச்சராக வேண்டும் என்று மக்கள் நினைத்தார்கள்.

அது அரசியல் மாற்றம்.(மேசையைத் தட்டும் ஒலி) நீங்கள் கூட்டணி மாற்றம். அடிக்கடி கூட்டணியை மாற்றிக்கொண்டிருக்கிறீர்கள் என்பதைத் தெரிவித்துக்கொள்கிறேன்.

மாண்புமிகு பேரவைத் தலைவர்: மாண்புமிகு உறுப்பினர் திரு. ம. கலை அரசு அவர்கள்.

திரு. ம. கலை அரசு: நாங்கள் கூட்டணியை மாற்றியிருப்பது கூட மக்களினுடைய நன்மைக்காகத்தான் இருக்குமே தவிர (சிரிப்பு) தனிப்பட்ட காரணத்திற்காக இருப்பது அல்ல என்பதைத் தெரிவித்துக்கொள்கின்றேன்.

சென்னையில், உலகத் தரம் வாய்ந்த ஒரு இரத்த வங்கியை 50 கோடி ரூபாயில் அமைப்பதற்காக அரசாணைப் பிறப்பிக்கப்பட்டது. அதையும் கடந்த தி.மு.க. அரசு தவிர்த்துவிட்டது. அதேபோல், Plasma approximation நிலையம் ஒன்று அமைப்பதற்காக ரூ.270 கோடி அனுமதிக்கப்பட்டு, இந்த நிதியையும் முந்தைய ஆட்சியாளர்கள் பயன்படுத்தப்படாமல் கிடப்பில் போட்டுவிட்டார்கள்.

இப்படி மருத்துவ துறையில் பல்வேறு சீர்கேடுகள் செய்திருக்கக்கூடிய முந்தைய தி.மு.க. அரசினுடைய செயல்பாட்டுகளையெல்லாம் கடந்து, மாண்புமிகு தமிழக முதல்வர் அவர்களுடைய தலைமையில் இயங்கிக்கொண்டிருக்கக்கூடிய இந்த அரசு, மிகச் சிறந்த ஒரு சுகாதாரத் துறையைத் தமிழ்நாட்டுக்குத் தரவேண்டுமென்று இந்த நேரத்திலே நான் கேட்டுக்கொள்கின்றேன்.

மாண்புமிகு பேரவைத் தலைவர்: மாண்புமிகு முதலமைச்சர் அவர்கள்.

மாண்புமிகு செல்வி ஜெ ஜெயலலிதா: மாண்புமிகு பேரவைத் தலைவர் அவர்களே, இதற்கு முன்பிருந்த தி.மு.க. ஆட்சியில், மருத்துவத் துறையில் இத்தனை குறைபாடுகள் இருந்ததாக மாண்புமிகு உறுப்பினர் தெரிவிக்கிறார்.

...

(மாண்புமிகு செல்வி ஜெ ஜெயலலிதா – தொடர்ச்சி)

பல வாக்குறுதிகளை அளித்துவிட்டு, பல திட்டங்களை அறிவித்துவிட்டு, முந்தைய தி.மு.க. அரசு அவற்றையெல்லாம் செயல்படுத்தவில்லை, அப்படியே கிடப்பில் போட்டுவிட்டார்கள் என்றெல்லாம் மாண்புமிகு உறுப்பினர் குறிப்பிடுகிறார். இவற்றையெல்லாம் எப்போது கண்டுபிடித்தார்? அதாவது கூட்டணி வைத்துக்கொண்டு, தேர்தல் கூட்டணி வைத்துக்கொண்டு, தேர்தலில் தோல்வியை அடைந்த பின்னர் இவற்றையெல்லாம் கண்டுபிடித்தாரா அல்லது கூட்டணி அமைப்பதற்கு முன்பாகவே இவற்றையெல்லாம் தெரிந்துவைத்துக்கொண்டு, ஜெயிச்சால் ஒருவேளை அப்போது பார்த்துக்கொள்ளலாம் அதனால் பரவாயில்லை என்று நினைத்தாரா? அவர் சொல்லவேண்டும். (மேசையைத் தட்டும் ஒலி)

மாண்புமிகு பேரவைத் தலைவர்: மாண்புமிகு உறுப்பினர் இதற்கு பதில் சொல்லுங்கள்.

திரு. ம. கலை அரசு: மாண்புமிகு பேரவைத் தலைவர் அவர்களே, நான் இந்த அவைக்குப் புதியவன், அரசியலுக்கும் புதியவன். பொதுவாக, பாட்டாளி மக்கள் கட்சியைப் பொறுத்தமட்டில், மக்களுக்கு என்னென்ன திட்டங்களெல்லாம் சிறப்பாக செயல்படும் என்று நினைக்கிறார்களோ, அதை வெட்டவெளிச்சமாக, பட்டவர்த்தனமாக பேசக்கூடியவர்கள் என்பதை இந்த மாமன்றத்திலே பதியவைக்க விரும்புகிறேன்.

மாண்புமிகு பேரவைத் தலைவர்: மாண்புமிகு பள்ளிக் கல்வி, இளைஞர் நலன் மற்றும் விளையாட்டுத் துறை அமைச்சர் அவர்கள்.

மாண்புமிகு திரு. சி.வி. சண்முகம்: மாண்புமிகு பேரவைத் தலைவர் அவர்களே, அவர்கள் நினைத்ததையெல்லாம் வெட்டவெளிச்சமாக, பட்டவர்த்தனமாக பேசக்கூடியவர்கள். ஆமாம், உண்மை. காலையில் ஒன்று பேசுவார்கள். அதை மறந்துவிட்டு மாலையில் ஒன்று பேசுவார்கள். மாலை பேசியதை திரும்பவும் மறந்துவிட்டு காலையில் பேசுவார்கள். இப்போது பல்வேறு குற்றச்சாட்டுகளை கடந்த ஐந்தாண்டு காலத்திலே, நாங்கள் அதைக் கொடுத்தோம், இதைக்கொடுத்தோம் அவர்கள் அதை நிறைவேற்றவில்லை இதை நிறைவேற்றவில்லை என்று சொல்கிறார்கள். ஆனால், இவர்கள் சுகாதாரத் துறை அமைச்சராக இருந்தபோது, மிக

முக்கியமான அந்தத் தடுப்பு ஊசி மருந்தை தயாரிக்கின்ற கிங் இன்ஸ்டிடியூட், கிண்டியில் இருக்கின்ற அந்த முக்கியமான தடுப்பு ஊசி, வெறிநாய்க்கடி மருந்துக்கானதை--அதை மூடியது யார் என்பதைத் தெரியப்படுத்தவேண்டும், ஒன்று. கடந்த ஆட்சிக்கு ஜீரோ மார்க் போட்டவர்கள் நீங்கள். ஆனால், தேர்தல் வந்ததும் எப்படி 100 மார்க் போட்டவர்கள் என்பதை விளக்கவேண்டும்.

மாண்புமிகு பேரவைத் தலைவர்: மாண்புமிகு உறுப்பினர் திரு. ம. கலை அரசு.

திரு. ம. கலை அரசு: மாண்புமிகு பேரவைத் தலைவர் அவர்களே, இன்றைக்கு சர்க்கரை நோய் மக்களை எப்படையெல்லாம் பாதித்துக்கொண்டு இருக்கிறது என்பதை

மாண்புமிகு பேரவைத் தலைவர்: அந்தக் கேள்விக்கு பதில் இல்லையா? அந்தக் கேள்விக்கு பதில் இல்லையா? மேலே பேசுங்கள்.

திரு. ம. கலை அரசு: பதில் இருக்கிறது. மக்களையெல்லாம் எப்படையெல்லாம் வாட்டிக்கொண்டிருக்கிறது என்பதை இந்த மாமன்றத்திலே மாண்புமிகு உறுப்பினர்களெல்லாம் நன்றாக அறிவார்கள். அந்த வகையில் சர்க்கரை நோய்க்கு முன்னுரிமை கொடுத்து, அந்த நோயை இந்த நாட்டிலேயிருந்து விரட்டுவதற்கு முக்கித்துவம் தரவேண்டுமென்று கேட்டுக்கொள்கிறேன். புகையிலையினால் நாட்டிலுள்ள மக்கள் எப்படிச் சீரழிகின்றார்கள் என்பதற்கு பல்வேறு உதாரணங்களைச் சொல்லமுடியும். அந்த வகையில், புகையிலை ஒழிப்புச் சட்டத்தை உடனடியாக அமலுக்கு கொண்டுவந்து, புகையே இல்லாத ஒரு நாடாக இந்த நாட்டை உருவாக்கவேண்டுமென்று மாண்புமிகு பேரவைத் தலைவர் வாயிலாக மாண்புமிகு அமைச்சர் அவர்களைக் கேட்டுக்கொள்கிறேன்.

மாண்புமிகு பேரவைத் தலைவர்: உரையை சீக்கிரம் முடியுங்கள்.

திரு. ம. கலை அரசு: வேலூர் அரசு மருத்துவக் கல்லூரி மருத்துவமனை, நான் சார்ந்திருக்கக்கூடிய அணைக்கட்டு பகுதியிலே அமைந்திருக்கிறது. நான் தேர்தலில் நன்றி சொல்வதற்கு அந்தப் பகுதிக்கு செல்கின்றபோது, அந்தப் பகுதியிலே இருக்கக்கூடிய மக்கள், அங்கு நடைபெற்றுக்கொண்டிருக்கக்கூடிய சீர்கேடுகளையெல்லாம் எடுத்துச் சொன்னார்கள்.

குற்றம் சொல்வதற்காக நான் சொல்லவில்லை. அந்த அரசு மருத்துவமனை சிறப்பாக செயல்படவேண்டுமென்ற உயரிய நோக்கத்திற்காக சொல்கின்றேன். அங்கே வெளியேற்றப்படுகின்ற கழிவுநீரெல்லாம் பக்கத்திலே இருக்கக்கூடிய சந்திலிபுரம் கிராமத்திலே இருக்கக்கூடிய ஏரியில் சென்று அங்கு சுற்றியிருக்கக்கூடிய கிராமங்கள் எல்லாம் சீரழிகின்றன. குடிநீரும் பாழ்பட்டுக் கிடக்கிறது. ஆகவே, அந்த வேலூர் அரசு மருத்துவக் கல்லூரி மருத்துவமனையில் வெளியேற்றப்படுகின்ற கழிவுநீரை சுத்திகரிப்பு செய்யவேண்டுமென்று கேட்டுக்கொள்கிறேன். அரசு மருத்துவக் கல்லூரியில் . . .

மாண்புமிகு பேரவைத் தலைவர்: மாண்புமிகு உறுப்பினர் திரு. கே. தங்கவேல் அவர்கள். (குறுக்கீடு) தயவு செய்து உட்காருங்கள். இல்லை, இல்லை நீங்கள் உங்கள் தொகுதியில் உள்ள சுகாதாரப் பிரச்சினைகள் எந்தப் பிரச்சினைகளையும் அம்மா அவர்களிடம் எழுதிக்கொடுத்துவிடுங்கள். நடவடிக்கை எடுப்பார்கள். தயவு செய்து உட்காருங்கள். (குறுக்கீடு) திரு. கே. தங்கவேல். (குறுக்கீடு) திரு. ம. கலை அரசு, சொல்லுங்கள்.

திரு. ம. கலை அரசு: தமிழ்நாட்டில் இருக்கக்கூடிய அத்தனை அரசு மருத்துவமனைகளையும் சீர்படுத்தி, போதிய டாக்டர்களை நியமிக்கவேண்டும் அவர்களுக்கு தனியார் மருத்துவமனைகளில் வழங்கப்படுகின்ற ஊதியத்தைப் போன்று வழங்கவேண்டும். ஐந்தாண்டு காலம் படிப்பை முடித்துவிட்டு பயிற்சி டாக்டர்களாக பணியாற்றும் மருத்துவர்களுக்கு, . . .

மாண்புமிகு பேரவைத் தலைவர்: மாண்புமிகு முதலமைச்சர் அம்மா அவர்கள் தெளிவாக 110 ஸ்டேட்மென்ட்டில் என்னென்ன செய்யப்போகிறோம் என்பதைச் சொல்லியிருக்கிறார்கள். சொன்ன பிறகு இந்தக் கேள்வியா? தயவு செய்து உட்காருங்கள். (குறுக்கீடு) மாண்புமிகு உறுப்பினர் திரு. கே. தங்கவேல் அவர்கள். தயவு செய்து உட்காருங்கள். (குறுக்கீடு) நீங்கள் எழுதிக்கொடுங்கள். வேறு ஒரு சந்தர்ப்பத்தில் எடுத்துக்கொள்வோம். (குறுக்கீடு) மாண்புமிகு உறுப்பினர் திரு. கே. தங்கவேல் அவர்கள்.

..

அ.ர.க/ச.சீ.அ

12-09-2011

பிற்பகல் 1-25

(திரு. கே. தங்கவேல் - தொடர்ச்சி)

மாண்புமிகு பேரவைத் தலைவர் அவர்களே, இந்த அவையில் மக்கள் நல்வாழ்வு மற்றும் குடும்ப நலத் துறை மானியக் கோரிக்கையின் விவாதத்தில் பங்கெடுப்பதில் நான் பெருமகிழ்ச்சிகொள்கிறேன். நாட்டில் அனைத்து மக்களுக்கும் சுகாதாரத்தை உறுதிபடுத்தும் சுகாதாரம் அரசின் கட்டுப்பாட்டில் இருப்பது அவசியம். ஆனால், மத்திய அரசோ எல்லாத் துறைகளிலும் தனியார் மயத்தைப் புகுத்துவதிலே ஆர்வம் காட்டிவருகிறார்கள். நவீன தாராளமயக் கொள்கைகள் தீவிரப்படுத்தப்படுமானால் அதன் விளைவுகள் கடுமையாக இருக்கும். இந்த நடவடிக்கைக்கெதிராக நாடாளுமன்றத்தின் உள்ளேயும், வெளியேயும் நடைபெறும் போராட்டங்களில் இடதுசாரி ஜனநாயக சக்தியுடன் இணைந்து அனைத்திந்திய அண்ணா திராவிட முன்னேற்றக் கழகம், தமிழகத்தின் பிற ஜனநாயக சக்திகளும் குரல் கொடுக்க வேண்டுமாய் கேட்டுக்கொள்கிறேன்.

தனிநபர் அடிப்படையில் மருத்துவத்துக்கு நிதியொதுக்கும் கடைசி 5 நாடுகளில் இந்தியாவும் ஒன்றாக உள்ளது. மத்திய அரசின் பட்ஜெட்டில் மொத்தம் உள்நாட்டு உற்பத்தியில் 1.4 சதவீதம்தான் மக்கள் நல்வாழ்வுக்கென ஒதுக்கப்படுகிறது. இந்த ஒதுக்கீட்டை 3 சதவீதமாக உயர்த்த வேண்டுமென மத்திய அரசை நாம் வலியுறுத்த வேண்டும். தமிழக அரசு தனது நிதிநிலை அறிக்கையில் இத்துறைக்கென 4,761 கோடி நிதியொதுக்கியுள்ளது. இது கடந்த நிதியாண்டில் அறிக்கையில் ஒதுக்கப்பட்டத் தொகையைக் காட்டிலும் 20 சதவீதம் உயர்வாகும். இத்தொகை மாநில மொத்த உற்பத்தியில் 0.7 சதவீதம் ஆகும். இதனை மொத்த உற்பத்தியில் 2 சதவீதமாக உயர்த்த வேண்டும்.

தமிழகத்தினுடைய நிதிநிலை அறிக்கையில் மக்கள் நல்வாழ்வுக்கான திட்டங்களில் வரவேற்கத்தக்க அம்சங்கள் நிறைய உள்ளன. அவற்றை நான் வரவேற்கிறேன், அவற்றை வரிசையாகச் சொன்னால் நேரம் போதாது. சென்ற ஆட்சியில் நடைமுறைப்படுத்தப்பட்ட கலைஞர் மருத்துவக் காப்பீட்டுத் திட்டம் தனியார் காப்பீட்டு நிறுவனத்திற்கே பயன் அளிப்பதாய் இருந்தது.

இந்தியா, பொது சுகாதார அமைப்பு நிதி பொறுப்பை ஏற்றுக்கொண்டபோதிலும் மருத்துவ சேவை வழங்கும் பொறுப்பு 100 சதவீதம் தனியாரிடம் விடப்பட்டது எனக் குறிப்பிடப்பட்டுள்ளது. இதனால், காப்பீட்டுத் திட்டத்திற்கென ஒதுக்கப்பட்ட நிதி முழுமையாக மக்களுக்குப் பயனளிக்கவில்லை. இதற்கு மாறாக, புதியதாக செயல்படுத்தப்பட உள்ள முதலமைச்சரின் விரிவான பொது காப்பீட்டுத் திட்டத்தில் மருத்துவ சேவைகளை வழங்கும் பொறுப்பை அரசிடமே இருக்கவேண்டும்.

அவ்வாறு செய்வது பொது மருத்துவமனைகளை மேம்படுத்த பெரிதும் உதவும். மேலும், இத்திட்டத்தில் சித்தா மருத்துவம், ஆயுர்வேதம், ஹோமியோ முறைகளையும் சிகிச்சைப் பெற்றிட இடமளிக்கவேண்டும். தமிழகத்தில் 32 மாவட்டங்களில் தலைமை மருத்துவமனைகளில் ஏழு மட்டுமே M.R.I. Scan வசதியுள்ளது. இந்த நிலையில் புதிய அனைத்து மருத்துவமனைகளிலும் புதிய கருவிகள் வழங்கிட 55 கோடி நிதி ஒதுக்கப்பட்டுள்ளது வரவேற்கத்தக்கது. இந்த நிதியைக் கூடுதலாக்கி குறிப்பிட்ட கருவிகள் மட்டுமல்லாது மருத்துவமனைக்குத் தேவையான அனைத்து அத்தியாவசியக் கருவிகளும் வழங்க ஏற்பாடு செய்யவேண்டும்.

கோவை போன்ற மாவட்ட மருத்துவமனைகளில்கூட Open Surgery-க்கான வசதிகள் இல்லை. நோய் கண்டறியும் பரிசோதனைகளை மேம்படுத்துவதும், அதிநவீன ஆய்வுக் கூடங்களை ஏற்படுத்துவதும், தனியார் பங்களிப்புடன் ஏற்படுத்துவதென அரசு அறிவித்துள்ளது. இது பொது மருத்துவ நோக்கத்தின் பயனளிக்காது என்பதால், தனியார் பங்களிப்பு குறித்து மறுபரிசீலனை செய்ய வேண்டுமாய் கேட்டுக்கொள்கிறேன்.

கடந்த 5 ஆண்டுகளில் தமிழகத்தின் அனைத்து மாவட்ட தலைமை மருத்துவமனைகளிலும் அடிப்படை வசதிகள் மேம்படுத்தப்பட வேண்டும். தலைக் காயம், முதியோர் சிறப்பு மருத்துவம் உள்ளிட்ட அனைத்துப் பிரிவுகளும் மருத்துவ வசதிகள் உள்ளடங்கியதாக மாற்றுவதற்கு அரசு இலக்கு நிர்ணயிக்கவேண்டும். அதேபோல் மக்களுக்கு அருகாமையில் அமைந்துள்ள அரசு மருத்துவமனைகள், நவீனவசதிகள் உள்ளடங்கியதாகத் தரம்

உயர்த்துவதற்கு ஊராட்சிக்கு ஓர் ஆரம்ப சுகாதார மையம், மலைப் பகுதிகளில் 500 பேருக்கு ஒரு துணை சுகாதார மையம் என்ற இலக்கு நிர்ணயித்து ஏழையெளிய மக்கள் பயனடைவார்கள்.

மருத்துவத் துறை சீருடன் செயல்பட வேண்டுமானால், அத்துறையில் போதுமான பணியாளர்கள் அர்ப்பணிப்புடன் செயல்படவேண்டும். காலியிடங்களை நிரப்பவும், பணி நியமன தாமதத்தைத் தவிர்க்கவும் வசதியாக இருக்கும். இவ்வாரியத்தின் மூலம் காலியிடங்களை விரைந்து நிரப்புவதற்கு மருத்துவமனை புதிய தேவைகளைக் கணக்கிடவேண்டும். தொகுப்பூதிய முறையில் பணியாற்றும் செவிலியர்கள், பணிவரன்முறை செய்து அவர்களுக்கான பணி நிரந்தரம் செய்யப்படவேண்டும்.

...

ப.சி./சொ.சா.

12-09-2011

பிற்பகல் 1-30

(திரு. கே. தங்கவேல் - தொடர்ச்சி)

கடந்த ஆட்சியில் 1700 பணியிடங்கள்--இன்றைக்கு 2600 பணியிடங்களுக்கு ஆட்கள் நியமிக்கப்பட்டதுபோக 1200 பணியிடங்கள் இன்றைக்கு உள்ளன. 2005 ஆம் ஆண்டு முதல் பொது சுகாதாரத் துறையில் மருத்துவப் பணியாளர்களாக உள்ளார்கள். மிகக் குறைந்த மாதச் சம்பளமாக 990 ரூபாய் மட்டுமே பெறுகிறார்கள். அவர்கள் பணி நிரந்தரம் செய்யப்பட வேண்டும். ஃபிசியோதெரஃபி சோதனைக் கூட ஆய்வாளர்கள் போன்றவர்கள் தனியார் கல்லூரிகளில் படித்துவிட்டு வேலையில்லாமல் உள்ளார்கள். நமது சுகாதார நிலையங்களில் அவர்களைப் பணியமர்த்தினால் பெரிதும் பயன்படும். திருப்பூரினுடைய தெற்கு சட்டமன்றத் தொகுதிக்குட்பட்டிருக்கிற நானூற்று...

மாண்புமிகு பேரவைத் தலைவர்: மாண்புமிகு உறுப்பினர் திரு. வே. குணசீலன் அவர்கள்.

(மாண்புமிகு பேரவைத் துணைத் தலைவர் தலைமை)

திரு. வே. குணசீலன்: மாண்புமிகு பேரவைத் தலைவர் அவர்களே, எங்கள் வாழ்வின் வழிகாட்டி,...

மாண்புமிகு பேரவைத் துணைத் தலைவர்: திரு. குணசீலன் உட்காருங்கள். அவர் நன்றி சொல்ல வேண்டும் என்கிறார். திரு. கே. தங்கவேல், நன்றி சொல்லிவிட்டு உட்காருங்கள்.

திரு. கே. தங்கவேல்: மாவட்டத்தினுடைய கோரிக்கையையெல்லாம் எழுதிக் கொடுத்துவிடுகிறேன். அவற்றைப் பதிவு செய்துகொள்ள வேண்டுமென்று கேட்டுக்கொண்டு, பேச வாய்ப்பளித்தமைக்கு நன்றி கூறி விடைபெறுகிறேன்.

மாண்புமிகு பேரவைத் துணைத் தலைவர்: மாண்புமிகு உறுப்பினர் திரு. வே. குணசீலன் அவர்கள்.

திரு. வே. குணசீலன்: மாண்புமிகு பேரவைத் துணைத் தலைவர் அவர்களே, எங்களின் வாழ்வின் வழிகாட்டி, வாழும் வள்ளல் இதயதெய்வம், சமூக நீதி காத்த வீராங்கனை, கழக நிரந்தரப் பொதுச் செயலாளர் மாண்புமிகு தமிழகத்தினுடைய முதலமைச்சர் புரட்சித் தலைவி அம்மா அவர்களின் பொற் பாதங்களுக்கு எனது பணிவான வணக்கத்தைத் தெரிவித்து வணங்குகிறேன் தாயே. (மேசையைத் தட்டும் ஒலி)

அம்மா! வந்தவாசி தொகுதியில் அனக்காவூர் ஒன்றியத்தில் செய்யாமூர் என்ற ஒரு கிராமத்தில் சாதாரண விவசாயக் குடும்பத்தில் பிறந்த என்னை தங்களின் மேலான தலைமை ஏற்று கழக உறுப்பினராகவும், கிளைக் கழகச் செயலாளராகவும், ஒன்றிய அம்மா பேரவைச் செயலாளராகவும், அறங்காவலர் குழுத் தலைவராகவும், இரண்டு முறை அனக்காவூர் ஒன்றியக் கழகத்தினுடைய செயலாளராகவும், வேளாண்மை விற்பனைக் குழு உறுப்பினராகவும் பணியாற்றினேன் அம்மா.

இன்று 1996 ஆம் ஆண்டு வந்தவாசி சட்டமன்றத் தொகுதியில் கழக வேட்பாளராகப் போட்டியிட வாய்ப்புகள் தந்தீர்கள் அம்மா. குறைந்த வாக்குகள் வித்தியாசத்தில் வெற்றி

வாய்ப்பை இழந்தாலும், எனது பிள்ளைகள் வேதனைப்படக்கூடாது என்று தொடர்ந்து இரண்டு முறை தொடர்ந்து நியமனம் செய்து உழைப்புக்கேற்ற ஊக்கத்தையும் தந்த எங்களின் தெய்வத்தாயே.

நடைபெற்று முடிந்த சட்டமன்றத் தேர்தலில் வந்தவாசி தொகுதியில் இரண்டாவது முறையாக எனக்கு போட்டியிடும் வாய்ப்பளித்து திருவண்ணாமலை மாவட்டம் திராவிட முன்னேற்றக் கழகத்தின் கோட்டை என்று கருணாநிதி மாரைத் தட்டிக் கொண்டு சொல்வார்கள். ஆனால் அம்மா அவர்கள் பிரச்சாரத்தை மேற்கொண்டு அந்த ஏழு தொகுதிகளிலும் கழகக் கூட்டணி அமோக வெற்றி பெற்று அந்த சட்டமன்றத் தொகுதிகளைக் கைப்பற்றியது அம்மா. வந்தவாசி தொகுதியில் 26 ஆண்டுகளுக்குப் பிறகு அனைத்திந்திய அண்ணா திராவிட முன்னேற்றக் கழகத்தைச் சேர்ந்த ஒருவரை வேட்பாளராக்கி அம்மாவின் திருக்கரங்களால் உருவாக்கப்பட்ட சட்டமன்ற உறுப்பினர் இந்த மாமன்றத்திலே பேச வாய்ப்பளித்ததற்கு நன்றி தெரிவித்து, மாண்புமிகு அம்மா அவர்களின் பொற் பாதங்களுக்குப் பணிவான வேண்டுகோள் அம்மா.

தங்களின் பொற்பாதங்களில் கோடானு கோடி நன்றியைக் காணிக்கையாக்கி வணங்குகிறேன். தமிழகத்தின் அனைத்துத் துறைகளையும் தனது குடும்ப உறுப்பினர்களை நுழைத்து அரசியலும், ஆட்சியிலும் அதிகாரத்தைப் பயன்படுத்தி தமிழகத்தை இன்றைக்கு சுகுகாடாக்கியாக்கியது மைனாரிட்டி தி.மு.க. கருணாநிதியினுடைய அரசு. இன்று திமுகவைச் சேர்ந்த முன்னாள் அமைச்சர்களும், மாவட்டச் செயலாளர்களும், சட்டமன்ற உறுப்பினர்களும் திகார், புழல், கடலூர், திருச்சி, வேலூர், சேலம் என்று சிறைகளுக்குச் சுற்றுலா போய்க் கொண்டிருக்கிறார்கள் அம்மா.

இப்படிப்பட்டவர்களை மக்களுக்கு அடையாளம் காட்டி, ஊழல் செய்தவர்களுக்கு பாடம் புகட்டித் தமிழகத்தைக் காத்து, எங்கள் காவல் தெய்வமே

அதர்மம் தலைவிரித்தாடும்போது அதை அழிக்க தர்மதாயாம் தங்களின் பொற்கால ஆட்சியை மக்கள் வேண்டுகிறார்கள். மீண்டும் புரட்சித் தலைவி அம்மா அவர்களுடைய தலைமையை ஏற்று மக்களாட்சி நடத்துகிறார்கள் அம்மா.

ஏழை எளிய விவசாயிகளுக்கு ஆடு, மாடுகள் வழங்கும் அற்புதத் திட்டம். மகளிர் சுய உதவிக் குழுக்களுக்கு சுழல் நிதி அதிகரிப்புத் திட்டம், இன்றைக்கு தமிழகத்திலே மிக்ஸி, கிரைண்டர், மின் விசிறி போன்றவற்றை ஒவ்வொரு குடும்பத்திற்கும் வழங்கும் சிறப்பான இனிப்பான திட்டம், மாணவ, மாணவிகளுக்கு இலவச மடிக்கணினி வழங்கும் திட்டம், அரிசி பெற தகுதியுடைய குடும்ப அட்டைதாரர்களுக்கு மாதந்தோறும் 20 கிலோ இலவச அரிசி வழங்கும் திட்டம், மாணவ, மாணவிகளுக்கு இலவசப் பாடப் புத்தகம், சீருடை மற்றும் பஸ் பாஸ் வழங்கும் திட்டம், பட்டம் பெற்ற பெண்களுக்கு 50 ஆயிரம் ரூபாய் திருமண நிதி உதவியுடன் தாலிக்கு 4 கிராம் தங்கம் வழங்கும் திட்டம்.

...

வெ.செ./பு.ச.

12-09-2011

பிற்பகல் 1-35

(திரு. வே. குணசீலன் - தொடர்ச்சி)

படித்தப் பெண்களுக்கு 25 ஆயிரம் ரூபாயும், 4 கிராம் தங்கமும் தாலிக்கு இலவசத் திட்டம், இன்றைக்கு ஏழை எளியோர் பயன்பெறும் வகையில் சூரிய சக்தியுடன் கூடிய 300 சதர அடியிலே 1 இலட்சத்து 80 ஆயிரம் ரூபாய் செலவிலே வீடு கட்டும் திட்டம், இதற்கெல்லாம் முத்தாய்ப்பாக குடிநீர் வாரிய மேல்நிலை நீர்த்தேக்கத் தொட்டிபோல் அமைக்கப்பட்டு அவசரக் கோலத்தில் அடிப்படை வசதியின்றி இன்றைக்கு தி.மு.க ஆட்சியினர் இந்த நாட்டை ஆண்டுகொண்டு போய்விட்டார்கள். மக்கள் நல்வாழ்வுத் துறையிலே பேச வாய்ப்பளித்த மாண்புமிகு அம்மா அவர்களுக்கும், மாண்புமிகு பேரவைத் துணைத் தலைவர் அவர்களுக்கும் நன்றியைத் தெரிவித்துக் கொள்கின்றேன்.

இன்றைக்கு அந்தத் துறையிலே எம்.ஆர்.கே. பன்னீர்செல்வம் என்பவர் மக்களைப் பற்றியும் கவனிக்கவில்லை. அதை தி.மு.க. அரசு ஐந்தாண்டுகாலமாக கண்டுகொள்ளவே இல்லை. இப்படிப்பட்ட சூழ்நிலையிலே, இன்றைக்கு என்னுடைய வந்தவாசித் தொகுதியிலே ஒரு தலைமை மருத்துவமனை அமைத்து செயல்பட வேண்டும் அம்மா.

அந்தத் தொகுதியிலே போக்குவரத்து நெரிசலைக் கருத்திற்கொண்டு, இன்றைக்கு போக்குவரத்துக் காவல் நிலையம் ஒன்றை அமைத்துத் தரவேண்டும் அம்மா. எங்கள் தொகுதியிலே 4 கோடியே 90 இலட்சம் ரூபாய் செலவிலே தி.மு.க. அரசு பேருந்து நிலையத்தைத் திறந்து கிடப்பில் போட்டுள்ளது அம்மா. அதிலே கலைஞர் பேருந்து நிலையம் என்று பெயர் சூட்டப்பட்டுள்ளது. அந்தப் பெயரை நீக்கிவிட்டு மாண்புமிகு புரட்சித் தலைவர் டாக்டர் எம்.ஜி.ஆர் அவர்களின் பெயரைச் சூட்டவேண்டும் அம்மா.

என்னுடைய வந்தவாசித் தொகுதியிலே ஒழுங்குமுறை விற்பனைக் கூடத்திற்கு போதுமான தானிய சேமிப்புக் கிடங்கு இல்லாமல் விவசாயிகள் பெரிதும் அவதிப்பட்டுக்கொண்டிருக்கின்றார்கள் அம்மா. ஆகவே, தனியாக ஒரு கிடங்கு கட்டித்தர வேண்டுமென்று மாண்புமிகு அம்மா அவர்களைப் பணிவோடு கேட்டுக்கொள்கிறேன்.

வந்தவாசி தொகுதியில் வந்தவாசி நகராட்சியைச் சேர்ந்த கோட்டைமுனையிலே 31.07.2011 அன்று தீ விபத்து ஏற்பட்டு 8 வீடுகள் எரிந்து சாம்பலாகிவிட்டது அம்மா. அதிலே ஒரு குடும்பத்தில் திருமணத்திற்காக வாங்கி வைத்திருந்த அனைத்துப் பொருட்களும் சாம்பலாகி எரிந்துபோனதற்காக என்னுடைய ஒரு மாத சம்பளத்தை அதாவது திரு எச். காதர்பாட்வாவின் மகள் செல்வி அசினா என்ற மணப்பெண்ணுக்கு வழங்குகின்றேன் அம்மா.

அதேபோல், தெள்ளாறு ஒன்றியத்தில், சக்திவாடி என்ற கிராமத்திலே 29.8.2011 அன்று நடந்த தீ விபத்தில் அஞ்சம்மாள் அவர்களின் குழந்தைகள் அசோக் வயது-13, அஜய் வயது-10 மற்றும் ஆகாஷ் வயது-8 ஆகியோரை இழந்துவாடும் அந்தக் குடும்பத்திற்கு என்னுடைய ஒரு மாதச் சம்பளத்தை வழங்குகின்றேன் அம்மா.

மக்கள் நல்வாழ்வுத் மற்றும் குடும்ப நலத் துறையில் பேச வாய்ப்பளித்த மாண்புமிகு பேரவைத் துணைத் தலைவர் அவர்களுக்கும் மாண்புமிகு அம்மா அவர்களுக்கும் என் நன்றியையும், வணக்கத்தையும் கூறி விடைபெறுகிறேன் அம்மா.

மாண்புமிகு பேரவைத் துணைத் தலைவர்: மாண்புமிகு உறுப்பினர் திரு. எஸ்.பி. முத்துக்குமரன் அவர்கள்.

திரு. எஸ்.பி. முத்துக்குமரன்: மாண்புமிகு பேரவைத் துணைத் தலைவர் அவர்களே, மக்கள் நல்வாழ்வு மற்றும் குடும்ப நலத் துறையினுடைய இந்த மானியக் கோரிக்கையில் இந்திய கம்யூனிஸ்டு கட்சியின் சார்பில் என்னுடைய கருத்துகளை இங்கே தெரிவித்துக்கொள்ள வாய்ப்பளித்தமைக்கு நன்றியைத் தெரிவித்துக்கொள்கிறேன். மருத்துவத் துறையில், சிறப்பான பல்வேறுத் திட்டங்களை நம்முடைய மாண்புமிகு முதல்வர் அவர்கள் அறிமுகம் செய்திருக்கிறார்கள். அதனை மேலும் செழுமைபடுத்துகிற வகையில், கீழ்க்கண்ட கருத்துக்களை நான் முன்வைக்க விரும்புகின்றேன்.

இன்றைக்கு தமிழகத்திலே இருக்கக்கூடிய அனைத்து ஆரம்ப சுகாதார நிலையங்களிலும், அதேபோன்று மருத்துவ நிலையங்களிலும், மருத்துவ மனைகளிலும் மருந்தாளுனர் பணியிடங்கள் காலியாக உள்ளன. அந்தப் பணியிடங்களை உடனடியாக நிரப்ப ஆவன செய்ய வேண்டும். பார்மசிஸ்ட் படித்தவர்களுக்கு, அனைத்து சாதியைச் சேர்ந்தவர்களுக்கும், வயதுவரம்பு எதும் இல்லாமல், வயதுவரம்பை முற்றிலுமாக நீக்கி, காலிப் பணியிடங்களை நிரப்புவதற்கு ஆவன செய்ய வேண்டும். தென் மாவட்டங்களினுடைய முக்கியப் பகுதியான மதுரையில் உள்ள இராஜாஜி மருத்துவமனையில் 20 மருந்தாளுனர் பணியிடங்களை நிரப்ப வேண்டுமென நீதிமன்றம் அறிவித்ததை சென்ற அரசு ஏற்காமல், அந்த இடங்களை நிரப்பாமல் வைத்திருக்கிறது. உடனடியாக நிரப்ப வேண்டும். ஆரம்ப சுகாதார நிலையங்களில் பிஸியோதெரபி படித்தவர்களை பணியில் அமர்த்த வேண்டும். அதேபோன்று தமிழகம் முழுவதும் உள்ள அனைத்து ஆரம்ப சுகாதார நிலையங்களுக்கும் 108 ஆம்புலன்ஸ் வசதி செய்துகொடுக்க வேண்டும். 108 ஆம்புலன்ஸ் சேவையை தமிழக அரசே ஏற்று நடத்த வேண்டும். அதில் இருக்கக்கூடிய பணியாளர்களை நிரந்தரம் செய்ய வேண்டும்.

ஆரம்ப சுகாதார நிலையங்கள் முதல், மருத்துவக் கல்லூரி வரை மருத்துவமனைகள் மற்றும் மருத்துவத் துறைகளில் இருக்கக்கூடிய மருத்துவர்கள் அதிலே பணியாற்றக்கூடிய துப்புரவு பணியாளர்கள், உதவியாளர்கள், செவிலியர்கள் போன்று ஒப்பந்த அடிப்படையிலே இருக்கக்கூடியவர்களை நிரந்தரம் செய்ய வேண்டும்.

(தொடரும்)

ரெ.ப. / சொ.சா

12-09-2011

பிற்பகல் 1-40

(திரு. எஸ்.பி. முத்துக்குமரன் - தொடர்ச்சி)

சி.டி. ஸ்கேன் மற்றும் எம்.ஆர்.ஐ. ஸ்கேன் உள்ளிட்ட பணியாளர் பிரிவுகளில் இருக்கக்கூடிய காலிப் பணியிடங்களை நிரப்ப வேண்டும். மாவட்ட தலைமை மருத்துவமனையில் புற்றுநோய் கண்டறிகின்ற விதத்தை அனைத்து மாவட்ட மருத்துவமனைகளுக்கும் விரிவுபடுத்த வேண்டும்.

இந்தியாவில் இருக்கக்கூடிய அகில இந்திய மருத்துவ கவுன்சில், இப்பொழுது மருத்துவப் படிப்பிற்குப் பொது நுழைவுத் தேர்வை நடைமுறைப்படுத்த வேண்டுமென்று அறிவித்திருப்பதிலிருந்து, மாண்புமிகு முதலமைச்சர் அவர்கள் தமிழகத்திற்கு விலக்கு அளிக்கக்கேட்டு கடிதம் எழுதியிருக்கின்றார்கள். அதனை மத்தியிலிருந்து கோரிப் பெற்று நம்முடைய தமிழக மாணவர்கள் நலன் பாதிக்காதவகையிலே அதை உறுதிப்படுத்த வேண்டும்.

இன்றைக்கு இருக்கக்கூடிய அனைத்து ஆரம்ப சுகாதார நிலையங்களிலும், மருத்துவமனைகளிலும், பல்வேறுவிதமான புதிய நோய்கள் உருவாக்கக்கூடிய இடங்களிலெல்லாம், தொற்றுநோய்களைப் போன்று-காய்ச்சல் உள்ளிட்ட நோய்கள் பரவிவருகிறது. அவை உரிய மருத்துவ வசதிகள் இல்லாததால், சென்ற ஆட்சியாளர்களால் கட்டுப்படுத்த முடியாமல், அவற்றை அப்படியே விட்டுவிட்டார்கள். அதில் தனிக் கவனம் செலுத்தவேண்டும்.

வரும் ஆண்டில் தனியார்கள் மருத்துவக் கல்லூரிகள் தொடங்குவதற்கு எந்தவிதமான அனுமதியையும் தமிழக அரசு கொடுக்காமல், அரசுத் துறையின் சார்பில் தொடங்கவேண்டும். அரசு மருத்துவக் கல்லூரிகளில் கூடுதல் இடங்களை மாணவர்களுக்கு உருவாக்கித் தரவேண்டும். சித்த மருத்துவப் படிப்புகளில் கடந்த ஆட்சியாளர்களின் நிர்வாகச் சீர்கேட்டினால் கிட்டத்தட்ட 40-லிருந்து 20-ஆகக் குறைக்கப்பட்டிருக்கக்கூடிய முதுநிலைப் படிப்புகளை மீண்டும் உருவாக்கித் தரவேண்டும்.

மருத்துவக் கல்லூரிகளில், மருத்துவ உயர் படிப்புக்கு சுதந்திரப் போராட்டத் தியாகிகளின் வாரிசுகளுக்கு மேற்படிப்புவரை சலுகைகள் வழங்கவேண்டும். மருத்துவக் கல்லூரிகளில் அரசு ஒதுக்கீட்டில் வறுமைக் கோட்டிற்குக் கீழே இருக்கக்கூடிய மாணவர்களின் கல்விக் கட்டணத்தை அரசே ஏற்று கட்டணத்தைச் செலுத்தவேண்டும். உயர் படிப்பில் துறை வாரியாகக் காத்திருப்பவர்களுக்கு பட்டியல் தயாரிப்பதைக் கைவிட்டு, பொதுவான காத்திருப்போர் பட்டியலைத் தயாரிக்க வேண்டும். அனைத்து மாவட்டத் தலைமை மருத்துவமனைகளிலும் தற்போது நடைமுறையில் உள்ள புறநோயாளிகளுடைய பார்வையாளர் நேரத்தை ஒரு மணிநேரம் கூடுதலாக உயர்த்தித் தரவேண்டும்.

கிராமப்புரங்களில் இருக்கக்கூடியவர்களுக்கு மருத்துவக் கல்லூரியில் சிறப்பு முன்னுரிமை பெறுவதற்காக, கிராமப்புர மாணவர்களுக்கு சிறப்பு ஒதுக்கீடு அளிக்கப்படவேண்டும். தமிழ்நாடு மருத்துவ சேவைக் கழகத்தின்மூலம் இன்றைக்கு மருத்துவமனைகளுக்குத் தேவைப்படுகின்ற அனைத்துவிதமான பொருட்கள், கெமிக்கல்ஸ் உள்ளிட்டவற்றையெல்லாம் அதிலே சேர்த்து வழங்கவேண்டும்.

அதேபோன்று, மருத்துவ மாணவர்களுக்கு அதிநவீன மருத்துவக் கருவிகள், ஆய்வகக் கருவிகள் போன்றவற்றையெல்லாம் வழங்க வேண்டும். காவல் துறையைப் போன்று, கட்டடம் கட்டுவதற்கென்று தனியாக ஒரு துறையை, சுகாதாரத் துறையோடு சேர்த்து புதியதாக உருவாக்க வேண்டும். மாவட்ட தலைமை மருத்துவமனையில் இருக்கக்கூடிய இதய நோய் மருத்துவர்கள், நீரிழிவு நோய்ப்பிரிவில் இருக்கக்கூடிய மருத்துவர்கள் காலிப் பணியிடங்களை நிரப்ப வேண்டும். தொழுநோய்த் துறையிலிருந்து சுகாதாரத் துறைக்கு வந்திருக்கக்கூடிய ஆய்வாளர்களுக்கு உச்ச நீதிமன்றம் தீர்ப்பு வழங்கியும் இன்னும் பணி வழங்கப்படாமல் இருப்பதை அரசு கவனத்திலே கொண்டு அவர்களுக்குப் பதவி உயர்வு வழங்கவேண்டும். (மணியடிக்கப்பெற்றது)

மாண்புமிகு பேரவைத் துணைத் தலைவர்: முடியுங்கள்.

திரு. எஸ்.பி. முத்துக்குமரன்: புதுக்கோட்டை மாவட்டத்தில் நீண்ட நாட்களாக அந்த மாவட்டத்து மக்கள் மருத்துவக் கல்லூரி வேண்டுமென்ற வலுவான கோரிக்கையினை வைத்திருக்கின்றார்கள். புதுக்கோட்டையில் இருக்கின்ற 6 சட்டமன்றப் பேரவைத் தொகுதிகளிலும் . . .

மாண்புமிகு பேரவைத் துணைத் தலைவர்: மாண்புமிகு மக்கள் நல்வாழ்வுத் துறை அமைச்சர் அவர்கள்.

மாண்புமிகு டாக்டர் வி.எஸ். விஜய்: மாண்புமிகு பேரவைத் துணைத் தலைவர் அவர்களே, கடந்த மைனாரிட்டி தி.மு.க. ஆட்சியிலே தேர்தலை மனதிலே வைத்து, கடந்த பிப்ரவரி மாதத்திலே கடலூர், திண்டுக்கல், இராமநாதபுரம், புதுக்கோட்டை, விருதுநகர் ஆகிய மாவட்டங்களில் புதியதாக மருத்துவக் கல்லூரி தொடங்கப்படும் என்று வெற்று அறிவிப்புகளை அறிவித்தார்கள். ஆனால், எந்தவித பூர்வாங்கப் பணிகளும் மேற்கொள்ளப்படவில்லை. ஒரு மருத்துவக் கல்லூரி தொடங்கவேண்டுமென்றால் குறைந்தபட்சம் 25 ஏக்கர் நிலம் இருக்க வேண்டும். 500 படுக்கை வசதிகள் இருக்க வேண்டும். அதிலே, 90 சதவீதம் in-patient இருக்க வேண்டும். போதிய அடிப்படைக் கட்டமைப்பு வசதிகள் இருக்க வேண்டும். பேராசிரியர்கள் இருக்க வேண்டும்.

ஆனால், இதையெல்லாம் கருத்தில் கொள்ளாமல் முந்தைய அரசால் அள்ளித் தெளித்த அவசரக் கோலமாக, மக்களை ஏமாற்ற முயன்ற வெற்று அறிவிப்புகளாக இருந்தன. ஆகவே, மாண்புமிகு புரட்சித் தலைவி அம்மா அவர்கள், நடைமுறைக்கு சாத்தியமான, ஒரு வருடத்திற்கு, ஒரு மாவட்டத்திற்கு, ஒரு மருத்துவக் கல்லூரி என்று ஆணையிட்டுள்ளார்கள். இதன் அடிப்படையில் மாண்புமிகு அம்மாவின் அரசு முடிவெடுக்கும்.

மாண்புமிகு பேரவைத் துணைத் தலைவர்: மாண்புமிகு உறுப்பினர் திரு. எஸ்.பி. முத்துக்குமரன் அவர்கள்.

திரு. எஸ்.பி. முத்துக்குமரன்: மாண்புமிகு பேரவைத் துணைத் தலைவர் அவர்களே, (குறுக்கீடு) ஒரே ஒரு நிமிடம், இதை மட்டும் சொல்லிக்கொள்கிறேன். புதுக்கோட்டையில் (குறுக்கீடு)

மாண்புமிகு பேரவைத் துணைத் தலைவர்: மாண்புமிகு உறுப்பினர் செல்வி கே. பாலபாரதி அவர்கள்.

செல்வி கே. பாலபாரதி: மாண்புமிகு பேரவைத் துணைத் தலைவர் அவர்களே, மாண்புமிகு அமைச்சர் அவர்களுடைய பதிலுக்கு நன்றி. அள்ளித் தெளித்த அவசரக் கோலத்தை மாற்றியமைத்து, நல்ல அழகான கோலம் அமைப்பதற்கு மக்கள் அனைத்திந்திய அண்ணா திராவிட முன்னேற்றக் கழக அரசைத் தேர்வு செய்திருக்கின்றார்கள்.

. .தொடரும்

நா.ச.கு. / ஸ்ரீ.ஸ்ரீ.

12-09-2011

பிற்பகல் 1-45

(செல்வி க. பாலபாரதி - தொடர்ச்சி)

ஆகவே, இந்தக் குறிப்பிட்ட மாவட்டங்களிலெல்லாம் மீண்டும் மருத்துவக் கல்லூரியை முறையாக அமைப்பதற்கு மாண்புமிகு முதலமைச்சர் அவர்களுடைய கவனத்திற்குக் கொண்டுசென்று மாண்புமிகு துறையினுடைய அமைச்சர் அவர்கள் நடவடிக்கை

எடுக்கவேண்டுமென்று எதிர்பார்க்கிறோம். ஏனென்றால், அந்த மாவட்ட மக்கள் மிகுந்த ஆர்வத்தோடு, எதிர்பார்ப்போடு காத்திருக்கிறார்கள். ஆகவே, அதற்கான ஒரு வாய்ப்பை வழங்க வேண்டுமென்று கேட்டுக்கொள்கின்றேன்.

மாண்புமிகு பேரவைத் துணைத் தலைவர்: மாண்புமிகு மக்கள் நல்வாழ்வுத் துறை அமைச்சர் அவர்கள்.

மாண்புமிகு டாக்டர் கே.எஸ். விஜய்: மாண்புமிகு பேரவைத் துணைத் தலைவர் அவர்களே, மாண்புமிகு உறுப்பினர் அவர்கள் சொல்லியதைப்போல நம்முடைய மாண்புமிகு அம்மா அவர்கள் என்ன சொல்லியிருக்கிறார்கள் என்றால், அதாவது நடைமுறைக்குச் சாத்தியமான வருடத்திற்கு ஒரு மருத்துவக் கல்லூரி அமைக்கப்படும் என்று சொல்லியிருக்கிறார்கள். ஏனென்றால், இங்கே பார்த்தீர்கள் என்றால், இங்கே பேராசிரியர்கள் கிடைப்பது கிடையாது. இந்த non-clinical side என்று சொல்லப்படுகின்ற anatomy, physiology, bio-chemistry போன்ற non-clinical side-லே இருக்கின்ற பேராசிரியர்கள் இந்தியாவிலேயே கிடைப்பதில்லை. இதுதான் உண்மை. கடந்த ஆட்சியில் செய்த கோளாறுகளின் காரணமாக இந்த ஆண்டிலே தேனியிலேயும், திருவாரூரிலேயும் திரும்பவும் M.C.I. approval செய்வதற்கு மிகவும் நாங்கள் சிரமப்பட்டோம் என்பதை நான் இந்தத் தருணத்தில் சொல்லிக்கொள்ள விரும்புகின்றேன். ஆகவே, மாண்புமிகு அம்மா அவர்களுடைய ஆட்சியிலே ஒவ்வொரு வருடத்திலும் ஒரு மருத்துவக் கல்லூரி கண்டிப்பாக வரும் என்பதை நான் தெரிவித்துக்கொள்கின்றேன்.

மாண்புமிகு பேரவைத் துணைத் தலைவர்: அடுத்து மாண்புமிகு உறுப்பினர் டாக்டர் த. ஹரிதாஸ் அவர்கள். (குறுக்கீடு)

திரு. எஸ்.பி. முத்துக்குமரன்: மாண்புமிகு பேரவைத் துணைத் தலைவர் அவர்களே, நான் நன்றி சொல்லிவிடுகிறேன்.

மாண்புமிகு பேரவைத் துணைத் தலைவர்: சரி, நன்றி சொல்லி சீக்கிரம் உரையை முடியுங்கள்.

திரு. எஸ்.பி. முத்துக்குமரன்: மாண்புமிகு பேரவைத் துணைத் தலைவர் அவர்களே, அப்படி முன்னுரிமை கொடுக்கிறபோது புதுக்கோட்டைக்கு முன்னுரிமையை முதலிலேயே தரவேண்டுமெனக் கேட்டுக்கொள்கிறேன். அதற்குரிய ஆயிரம் ஏக்கர் இடத்தை நாங்கள் தயாராக அங்கே வைத்திருக்கிறோம். எந்தச் சிரமமும் இல்லை என்பதனையும் உங்களுக்குத் தெரிவித்துக்கொள்கிறேன்.

இந்த மருத்துவத் துறையிலே நம்முடைய சிவகங்கை மாவட்டத்திலே இருக்கக்கூடிய கல்லலில் மாவட்டத் தலைமை மருத்துவமனை ஏற்படுத்த வேண்டும். திருத்துறைப்பூண்டியில் ஆரம்ப சுகாதார நிலையம் இருப்பதை மருத்துவமனையாகத் தரம் உயர்த்த வேண்டும். அதேபோன்று, மலையூரில் 30 படுக்கைகள் கொண்ட மருத்துவமனையை உருவாக்க வேண்டும். மணவிடுதி மற்றும் வெட்டன்விடுதியில் புதிய ஆரம்ப சுகாதார நிலையம் உள்ளிட்ட தொகுதி . . .

மாண்புமிகு பேரவைத் துணைத் தலைவர்: இதையெல்லாம் எழுதிக்கொடுத்துவிடலாம். அடுத்து, மாண்புமிகு உறுப்பினர் டாக்டர் த. ஹரிதாஸ் அவர்கள். (குறுக்கீடு) திரு. ச. குணசேகரன், சொல்லுங்கள், நீங்கள் என்ன சொல்லப் போகிறீர்கள்?

திரு. ச. குணசேகரன்: மாண்புமிகு பேரவைத் துணைத் தலைவர் அவர்களே, நமது மாண்புமிகு மக்கள் நல்வாழ்வுத் துறை அமைச்சர் அவர்கள் இங்கே சற்றுமுன்பு அறிவிக்கிற நேரத்திலே, சொல்கிற நேரத்திலே, மருத்துவக் கல்லூரிக்குத் தேவையான பேராசிரியர்கள் கிடைப்பதில்லை என்று சொன்னார்கள். அது யதார்த்தமான உண்மை. ஆனால், அந்தப் பேராசிரியர்களை உருவாக்குவது காலத்தின் அவசியம். எனவே, நமது இந்த அரசு மருத்துவப் பேராசிரியர்களை உருவாக்குவதற்கான நடவடிக்கைகளை எடுக்குமா? ஏனென்று சொன்னால், சீனியர்களாக இருக்கக்கூடிய மருத்துவர்கள்தான் மருத்துவப் பேராசிரியர்களாக மாறுகிறார்கள். அவர்களெல்லாம் வெவ்வேறு இடங்களிலே, அதிகமான சம்பளத்தை எதிர்பார்த்து, வேறு தனியார் மருத்துவமனைகளுக்கு, மருத்துவ நிலையங்களுக்குச் செல்கிற காரணத்தினால் பேராசிரியர்களாக வர மறுக்கிறார்கள். எனவே, அதற்கு வழிவகை ஏற்படுத்துகிற விதமாக ஏதாவது திட்டத்தை அறிவித்தால்தான் மருத்துவப் பேராசிரியர்களை உருவாக்க முடியும். அப்பொழுதுதான் மருத்துவக்

கல்லூரிகளையும் கூடுதலாக உருவாக்க முடியும். எனவே, அதற்கு ஏதாவது திட்டம் இருக்கிறதா என்பதை மாண்புமிகு அமைச்சர் அவர்கள் மூலமாக அறிய விரும்புகிறேன்.

மாண்புமிகு பேரவைத் துணைத் தலைவர்: மாண்புமிகு மக்கள் நல்வாழ்வுத் துறை அமைச்சர் அவர்கள்.

மாண்புமிகு டாக்டர் எஸ். விஜய்: மாண்புமிகு பேரவைத் துணைத் தலைவர் அவர்களே, மாண்புமிகு உறுப்பினர் அவர்கள் சொல்லியதுபோல, இங்கே பேராசிரியர்கள் குறைவாக இருப்பதற்கு ஒரு காரணம், தனியார் மருத்துவக் கல்லூரிகளுக்குப் போய்விடுவதுதான். இதையெல்லாம் அரசு பரிசீலனை செய்துகொண்டிருக்கின்றது. அதுமட்டும் அல்லாமல், M.C.I. approval வாங்குவதற்காக P.G. Posts, Graduate Course-களை அதிகப்படுத்தினால்தான் ஆசிரியர்களும், பேராசிரியர்களும் அதிகமாகக் கிடைப்பார்கள். அதற்கான முயற்சிகளை புரட்சித் தலைவி அம்மா அவர்களுடைய அரசு செய்துகொண்டிருக்கின்றது என்பதனை நான் இங்கே தெரிவித்துக்கொள்ள விரும்புகின்றேன்.

மாண்புமிகு பேரவைத் துணைத் தலைவர்: அடுத்து, மாண்புமிகு உறுப்பினர் டாக்டர் த. ஹரிதாஸ் அவர்கள். (குறுக்கீடு)

டாக்டர் த. ஹரிதாஸ்: மாண்புமிகு பேரவைத் துணைத் தலைவர் அவர்களே, டாக்டர்களுக்கெல்லாம் டாக்டராக விளங்கும் புரட்சித் தலைவி டாக்டர் அம்மா அவர்களின் பாதம் பணிந்து என் உரையைத் தொடங்குகிறேன். (மேசையைத் தட்டும் ஒலி) இது என்னுடைய கன்னிப் பேச்சு என்பதால், சிறிது நேரம் அதிகமாக ஒதுக்க வேண்டி மாண்புமிகு பேரவைத் துணைத் தலைவர் அவர்களைக் கேட்டுக்கொள்கிறேன்.

உயிர் எழுத்தில் அம்மா! அன்பிற்கும் அறிவிற்கும் அகராதியே, ஆழ்ந்த சிந்தனையின் ஆழ்கடலே, இன்சொல் பேசுவதில் இமயமே, ஈகை வரம் தருவதில் ஈஸ்வரியே, உலகத் தமிழர்களின் உணர்வே, ஊர்தோறும் நீர் நிறைந்த ஊருணியே, எடுத்ததை முடிக்கும் எழுச்சியே, ஏழைகளை ஏற்றிவிடும் ஏணியே, ஐவகை நிலம் போற்றும் ஐஸ்வரியமே, ஒப்புமை இல்லா ஒருமைப்பாடே, ஒம் எனும் பிரணவத்தின் ஓசையே, ஓளவையின் தமிழ் கற்ற ஓளவையே,

தமிழகத்தின் உயிர் எழுத்தே, நீங்கள் வங்கக் கடலையின் எண்ணிக்கையைவிட, வைகை ஆற்று மணல்துகள்களின் எண்ணிக்கையைவிட, ஆண்டுகள் நீண்டு வாழ, வாயார வாழ்த்துகிறேன்.

. . . தொடரும்

நாசு/விவிதே

12-9-2011

பிற்பகல் 1-50

(டாக்டர் த. ஹரிதாஸ் - தொடர்ச்சி)

வள்ளலின் வாரிசான தலைமையே,
வரலாற்றின் பிழைதிருத்தும் புலமையே,
வாக்குறுதி நிறைவேற்றும் அன்னையே,
வகைவகையாய் பயனளிக்கும் தென்னையே,
மனித நேயம் வளர்க்கின்ற பூ மனமே,
மக்களெல்லாம் உற வென்னும் தாய் மனமே,
துறைதோறும் அறிவூறும் சிந்தனையே,
தூய நல் ஆட்சி தரும் அம்மாவே,
இங்கென்னை வந்தமரச் செய்த தாயே,
ஏழ் பிறப்பு எடுத்தாலும் மறவேன் அம்மா,
முதல்வரே, முதிர்ந்த பேரறிவே,

தங்களின் பாதம் பணிந்து வணங்குகிறேன். வணங்குகிறேன். வணங்குகிறேன்.

'அ' என்பது உயிர் எழுத்து, 'ம்' என்பது மெய் எழுத்து, 'மா' என்பது உயிர்மெய் எழுத்து, உயிர் எழுத்தும், மெய்யெழுத்தும் உயிர்மெய்யெழுத்தும் இணைவதால் இணங்குகிறது தமிழ்மொழி. உயிர் எழுத்தும், மெய்யெழுத்தும், உயிர்மெய்யெழுத்தும் இணைந்த அம்மாவால் இயங்குகிறது தமிழ்நாடு. (மேசையைத் தட்டும் ஒலி)

வள்ளலின் வாரிசாய், கழகத்தின் பொதுச் செயலாளராய், தமிழகத்தின் முதல்வராய் ஆகிய மூன்று நிலைகளில் மூன்று புள்ளி பெறும் ஆய்த எழுத்தாகவும் விளங்கும் அம்மாவே. எழுத்தில் மட்டுமா நீங்கள் ஆய்தம்? எதிரிகளை வீழ்த்துவதிலும் நீங்கள் ஆய்தம்தான். எமனே, நேரில் வந்து எதிர்த்தாலும், அவன் எதிர்ப்பையும் எருவாக்கி எழுச்சியினை உருவாக்கும் தாயே, உங்கள் துணிவு மக்களுக்கோர் பாடம்.

'இடுகாடு சென்றது திரும்பாது' என்பார்கள். ஆனால், திரும்பச் செய்து உயிர் கொடுத்து, இழந்தோரை வாழ வைக்கும் தெய்வம் நீங்கள். உடமைகளை இழந்து தவித்துக் கிடந்தவர்கள் இன்று உங்களால் களிப்பில் மிதக்கின்றார்கள். அபகரிக்கப்பட்ட உடமைகள் மீட்கப்பட்டு உரியவர்களிடம் மீண்டும் ஒப்படைக்கப்படும் என்று. அம்மா, நீங்கள் அளித்த ஒரே வாக்குறுதி தமிழகத்தின் தலையெழுத்தையே மாற்றிவிட்டது. தமிழர்களை வெப்பத்தால் தகிக்க வைத்த சூரியனை வீழ்த்தி தட்பத்தால் நலம் சேர்க்கும் மூலிகையே. தன் வீடு வாழ, ஆட்சி புரிந்தோரை வீழ்த்தி, தமிழ்நாடு வாழ ஆள்கின்ற முதல்வர் நீங்கள். மூன்று உயிர்காக்க தீர்மானம் போட்ட மனித நேய மாண்பே, நீங்கள் ஆள்கின்றபோது நாங்களும் வாழ்கிறோம் என்பதில்தான் அம்மா எங்களுக்குப் பெருமை.

மத்திய அரசு, தமிழக அரசுக்குக் கேட்ட தொகை கொடுக்காமல், குறுந்தொகை கொடுத்தாலும், தமிழர்கட்கு நெடுந்தொகை அளிக்கின்ற கருணைமிகு முதல்வரே, உங்கள் நெஞ்சம் என்ன மக்கள் நலத் திட்டங்களின் சுரங்கமா? ஏ அப்பா! எத்தனை எத்தனை திட்டங்கள். நினைத்தாலே இனிக்கிறது நெஞ்சம், மலைக்கிறது மக்கள் மன்றம்.

உயர் சிறப்பு மருத்துவச் சிகிச்சைக்கு டெல்லி பயணம். இனி டில்லியே சிகிச்சைக்கு சென்னைக்கு வரணும் என்ற நிலையை உருவாக்க திட்டமிட்ட தாயே! உங்களை உலகம் உற்றுப் பார்க்கிறது; உயர்த்தத் துடிக்கிறது.

இலங்கைத் தமிழகர்களின் இன்னலைத் துடைக்க இங்குள்ள தமிழர்களின் வளத்தினைப் பெருக்க, உலகத் தமிழர்களின் ஒற்றுமை நிலைக்க, எழைப் பெண்களின் திருமணம் நடக்க, இயலா முதியோர் மகிழ்ச்சியில் திளைக்க, உழவர்தம் நிலத்தில் உற்பத்தி பெருக்க, மழலையர் புத்தகச் சமையினைக் குறைக்க மாணவர் அறிவிற்கு செயற்கைக்கோள் அமைக்க, மீனவர் துயரினை ஆனவரை குறைக்க தீர்மானம் திட்டங்கள் நிறைவேறின. திசையெங்கும் பாராட்டுகள் அரங்கேறின. அம்மா நான் மருத்துவன் என்ற வகையில் ஒரு கோரிக்கையை வைக்கிறேன்.

மாண்புமிகு பேரவைத் துணைத் தலைவர்: கோரிக்கையையெல்லாம் எழுதிக் கொடுங்கள். உங்கள் பேச்சை முடித்துக்கொள்ளுங்கள்.

டாக்டர் த. ஹரிதாஸ்: தங்களுடைய பொற்காலத்தில், இப்போது மருத்துவமனைகளைச் சீரமைக்க இந்திய அளவிலேயே முதன்முறையாக திட்டங்கள் தீட்ட வேண்டி என் பணிவான கோரிக்கைகளை சமர்ப்பிக்க விரும்புகின்றேன்.

நான் பயின்ற சென்னை மருத்துவக் கல்லூரிகளில் எங்களுடைய பழைய Dean-களுடைய பெயர்ப் பெயர்களைப் பார்க்கும்போது பிரிட்டிஷ் பேரரசின் ஆதிக்கம் முடிந்த 1947 ஆம் ஆண்டிற்கு முந்தைய பட்டியலில் இந்திய மற்றும் ஆங்கிலேய Dean-களுடைய பெயர்களோடு I.M.S என்ற ஒரு பதவியுடன் குறிப்பிடப்பட்டுள்ளதைக் கண்டிருக்கிறேன். அன்றைய காலக்கட்டத்தில் I.C.S. (Indian Civil Service), I.M.S (Indian Medical Service) என்ற இரு இந்திய அரசு பணிகளே இருந்தன.

மாண்புமிகு பேரவைத் துணைத் தலைவர்: உங்கள் பேச்சை முடித்துக் கொள்ளுங்கள். (குறுக்கீடு) மாண்புமிகு மக்கள் நல்வாழ்வுத் துறை அமைச்சர் அவர்கள்.

மாண்புமிகு டாக்டர் வி.எஸ். விஜய்: மாண்புமிகு பேரவைத் துணைத் தலைவர் அவர்களே, மாண்புமிகு உறுப்பினர் சொல்லியதுபோல I.M.S என்பது நம்முடைய மத்திய அரசிற்குட்பட்டது. பிரிட்டிஷ் காலத்திலே அது முதலில் இருந்தது. நம் நாடு சுதந்திரம் அடைந்ததற்குப் பிறகு இந்த I.M.S இல்லை. ஆகவே, இது மத்திய அரசிற்குட்பட்டிருக்கிறது என்பதைச் சொல்லிக்கொள்ளக் கடமைப்பட்டிருக்கின்றேன்.

.. ..

மாண்புமிகு பேரவைத் துணைத் தலைவர்: முடியுங்கள், மாண்புமிகு உறுப்பினர் டாக்டர் த. ஹரிதாஸ்.

டாக்டர் த. ஹரிதாஸ்: மாண்புமிகு அமைச்சர் அவர்களுக்கு நன்றி. இந்த ஐஎம்எஸ்-ஐ மத்திய அரசிடம் கேட்டு அதை நம் தமிழகத்தில் செயல்படுத்திட வேண்டுமாய் கேட்டுக்கொண்டு இந்த அரிய வாய்ப்பினை எனக்கு அளித்த மாண்புமிகு பேரவைத் துணைத் தலைவர் அவர்களுக்கும், மாண்புமிகு அம்மா அவர்களுக்கும் உளமார்ந்த நன்றியைத் தெரிவித்துக்கொள்கிறேன். நன்றி, வணக்கம்.

மாண்புமிகு பேரவைத் துணைத் தலைவர்: மாண்புமிகு உறுப்பினர் திரு. து. முருகேசன்.

திரு. து. முருகேசன்: மாண்புமிகு பேரவைத் துணைத் தலைவர் அவர்களே, மாண்புமிகு முதல்வர் அவர்களே, எங்களுடைய குடும்பத் தலைவர் டாக்டர் கேப்டன் அவர்களே, (மேசையைத் தட்டும் ஒலி) என்னை வெற்றிபெற வாக்களித்த செங்கல்பட்டு தொகுதி மக்களுக்கும், நன்நிலைக்கு என்னை ஆளாக்கிய என் பெற்றோர்களையும் நன்றிப் பெருக்கோடு வணங்கி என் கன்னிப்பேச்சைத் தொடங்குகிறேன்.

அனைவருக்கும் சுகாதாரம் என்ற அடிப்படையில் இந்த அரசு மக்கள் நல்வாழ்வுத் துறைக்காக இந்த நிதியாண்டில் 4 ஆயிரத்து 261 கோடி ரூபாய் ஒதுக்கீடு செய்தும், தேசிய ஊரக சுகாதார நலத் திட்டத்தின்கீழ் 900 கோடி ரூபாய் செலவிடத் தீர்மானித்தும் இன்றைய முதல்வரின் கடந்த ஆட்சியில் உலக வங்கி நிதியுதவியோடு தொடங்கப்பட்ட தமிழ்நாடு சுகாதார நலத் திட்டத்திற்கு இந்த நிதியாண்டில் 194 கோடி ரூபாய் ஒதுக்கீடு செய்திருப்பது வரவேற்கத் தக்கதாகும்.

பச்சிளங் குழந்தைகளின் இறப்பு விகிதம் தேசிய அளவில் ஆயிரம் பிறப்புகளுக்கு ஐம்பதாக இருப்பதும், மாநில அளவில் 28 ஆக இருப்பதும், பேறுகாலத்தில் பெண்களின் இறப்பு

விகிதம் தேசிய அளவில் ஒரு இலட்சம் பிறப்புக்களுக்கு 212 ஆக இருப்பதும், மாநில அளவில் 80 ஆக இருப்பதும் பாராட்டுக்குரியதாகும். தமிழகத்தில் 1997 ஆம் ஆண்டு மருத்துவமனை ஒழுங்குமுறைச் சட்டம் என்ற ஒரு சட்டம் கொண்டு வரப்பட்டது. ஆனால், இந்தச் சட்டம் இயற்றப்படாமல் கிடப்பில் போட்டதால் புற்றீசல்போல பல போலி மருத்துவமனைகள் இன்று உருவாகியுள்ளன. எனவே, ஏழை மக்களின் உயிர்காக்க மீண்டும் அந்தத் திட்டத்தை இந்த அரசு கொண்டு வரவேண்டுமென்று கேட்டுக்கொள்கின்றேன்.

செங்கல்பட்டு மருத்துவக் கல்லூரி மருத்துவமனை 1965-ல் ஆரம்பிக்கப்பட்ட பணியிடங்களில்தான் தற்போது இருக்கிறது. ஓய்வுபெற்ற காலிப் பணியிடங்கள் இன்னும் நிரப்பப்படாமல் இருக்கிறது. மருத்துவக் கல்லூரி மாணவர்கள் சேர்க்கை 50-லிருந்து 100 ஆக உயர்த்த வேண்டும். செங்கல்பட்டு மருத்துவமனையை நாடி விழுப்புரம், திருவண்ணாமலை, காஞ்சிபுரம் ஆகிய மாவட்டங்களிலிருந்து பெருமளவில் சிகிச்சைக்காக இங்கே வருகிறார்கள். நாள் ஒன்றிற்கு 1,500 முதல் 2,000 வரை புறநோயாளிகள் சிகிச்சைப் பெறுகிறார்கள். ஆகையால் 630 படுக்கைகள் கொண்ட மருத்துவமனையை 1,500 படுக்கைகள் கொண்ட மருத்துவமனையாக உயர்த்த வேண்டும்.

மருத்துவக் கல்லூரிக்கு நிரந்தரமாக டீன் நிலைய மருத்துவர் இல்லை. இதனை உடனடியாக ஆவன செய்ய வேண்டும். செங்கல்பட்டு மருத்துவமனையில் போதிய மருத்துவர்கள் இல்லை. இதனால் காலை 8-00 மணி முதல் வார மாத்திரைகள் வாங்கவும், நோயாளிகள் பகல் 1-00 மணி வரை காத்திருந்து மாத்திரை வாங்கவேண்டிய நிலைக்கு தீர்வு காணவேண்டுமென்று கேட்டுக்கொள்கின்றேன்.

எனது செங்கல்பட்டு தொகுதிக்குள் அடங்கிய செங்கல்பட்டு மருத்துவக் கல்லூரி மருத்துவமனையில் பல பிரிவுகளில் பல பணியிடங்கள் காலியாக உள்ளன. அவற்றையெல்லாம் நிரப்பினால்தான் மருத்துவமனையில் பணிகள் முழுமை பெறும். முக்கியமாக அங்குள்ள ஆவணங்களைப் பாதுகாக்க கணினிப் பிரிவு அவசியம், மற்றும் எம்.ஆர்.ஐ. ஸ்கேன் வசதிகள் வேண்டும். குறைப் பிரசவத்தில் பிறக்கும் குழந்தைகளைப் பராமரிக்க இந்த மருத்துவமனையில் தற்போது இங்க்பேட்டர் வசதிகள் உள்ளது. (மணியடிக்கப்பெற்றது) ஆனாலும், அவ்வசதியுள்ள

தற்போதைய இடம் மிகவும் குறுகலாகவுள்ளதால், அவ்வசதி கருதி தனிக் கட்டடம் கட்டி அதில் இயக்கத்தக்கவகையில் ஆவன செய்யவேண்டுமாய் கேட்டுக்கொள்கின்றேன். பெரிய மருத்துவமனைகளில் முன்பெல்லாம் இரவு 10-00, 12-00 மணியளவிலும், காலை 10-00, 4-00 மணியளவிலும் 4 முறைகள் வைத்து அந்த முறை நேரங்களில் அங்குள்ள பணி மருத்துவர்களும், செவிலியர்களும் அனைத்து வர்களுக்கும் சுற்றி வருவார்கள். இரவு நேரங்களில் வார்டுகளைச் சுற்றி வரும் ரோந்துப் பணிகளை மீண்டும் கொண்டு வர வேண்டும்.

சென்னை, கிண்டியில் உள்ள கிங் ஆராய்ச்சி நிலையம் மற்றும் ஊட்டியில் உள்ள ஆராய்ச்சி நிலையங்களில் விஷ முறிவு மருந்துகளை அந்தந்த இடங்களிலேயே முன்பு தயாரித்தார்கள். ஆனால், குறிப்பிட்ட அந்த உற்பத்திப் பிரிவுகளை சென்ற அரசு மூடுவிழா செய்தது. வெளி மாநிலங்களிலிருந்து அம்மருந்துகளை வரவழைக்கிறார்கள். மக்கள் நலன் காக்கும் இந்த மாதர்நல அரசில் இந்த உற்பத்திகள் இங்கே தொடர்ந்து நடக்க ஆவன செய்ய வேண்டும்.

.....

ப.பி. /பு.ச.

12-09-2011

பிற்பகல் 2-00

மாண்புமிகு பேரவைத் துணைத் தலைவர்: பேரவையின் அனுமதியுடன் அலுவல் நேரம் நீட்டிக்கப்படுகிறது.

திரு. து. முருகேசன்: தவிர, காஞ்சிபுரம் மாவட்ட தலைமை மருத்துவமனையில் போதிய மருத்துவர்களும், போதிய மருத்துவ வசதிகளும் இல்லாமையால் இங்கு வரும் நோயாளிகளை செங்கல்பட்டு மருத்துவமனைக்கு அனுப்பி வைக்கிறார்கள். அதே குறைபாடுகள் இங்கும்

உள்ளதால் செங்கல்பட்டு மருத்துவமனையினரும் தங்களுக்கு வரும் காஞ்சிபுரம் மாவட்ட நோயாளிகளை சென்னை அரசு மருத்துவமனைக்கு அனுப்பி வைக்கிறார்கள். இதனால் நோயாளிகள்தான் பெரிதும் அவதிப்படுகிறார்கள். எனவே, சென்னை மருத்துவமனை வசதிகளை செங்கல்பட்டு மருத்துவமனைக்கும் அளிக்க வேண்டுகிறேன். சொல்லப்போனால் சென்னை- விழுப்புரம் பகுதிக்கு இந்தச் செங்கல்பட்டு ஒரு மையப்பகுதி என்பதால் எதிர்கால வளர்ச்சி, எதிர்கால மக்கள்தொகை வளர்ச்சி ஆகியவற்றைக் கருத்தில் கொண்டு இந்த மருத்துவமனையை திருச்சி அண்ணல் காந்தி மருத்துவமனைக்கு நிகராக ஓர் உயர் சிகிச்சை மையமாக மாற்றித் தந்தால் என் தொகுதி மக்கள் மாண்புமிகு முதல்வர் அவர்களுக்கு நன்றிக்கடன் பட்டவர்களாக இருப்பார்கள் என்பதை இந்த நேரத்தில் சொல்ல ஆசைப்படுகிறேன்.

பல ஆரம்ப சுகாதார நிலையங்களில் வெறிநாய்க் கடி மருந்து இல்லாமலும், விஷ முறிவு மருந்துகள் இல்லாமலும் அவதிப்படுகிறார்கள். இந்த அவலங்களைப் போக்க வேண்டுமானால், அந்தச் சுகாதார நிலையங்களில் வெறி நாய்க்கடி மருந்துகளும் விஷ முறிவு மருந்துகளும் தயார் நிலையில் இருக்கும் நிலையை இந்த அரசு ஏற்படுத்த வேண்டும்.

கர்ப்பப்பை நோயைக் கண்டறியும் கருவிகளை ஆரம்ப சுகாதார நிலையங்களில் நிறுவ தற்போது நடவடிக்கை எடுக்கப்பட்டுள்ளது. இதைப் படிப்படியாக விரிவாக்கம் செய்யக் கேட்டுக்கொள்கின்றேன். செங்கல்பட்டில் ஆர்.எம்.ஓ.க்கள் குடியிருக்கும் செங்கல்பட்டு மருத்துவமனை வளாகத்திலுள்ள குடியிருப்புகளில் தகுந்த பராமரிப்பு இல்லை. இதனால் மருத்துவர்கள் யாரும் அங்கு குடியிருக்கவில்லை. . . .

மாண்புமிகு பேரவைத் துணைத் தலைவர்: மாண்புமிகு உறுப்பினர், உங்கள் உரையை முடியுங்கள்.

திரு. து. முருகேசன்: அதனால் பராமரிப்பு அமைத்துக் கொடுத்தால் அவர்கள் தங்கவும், இவருக்குக் கீழ் பணியாற்றும் பணியாளர்களைக் கண்காணிக்கவும் இயலும். சில தாலுகா மருத்துவமனைகளில் மயக்க மருத்துவர் பணியிடம் காலியாக உள்ளது. மயக்க மருத்துவர் இல்லாத தாலுகா மருத்துவமனையில் மயக்க மருத்துவர் கருத்தறிந்து, நோயாளி மாவட்ட

தலைமை மருத்துவமனைக்குச் செல்லவேண்டியதாயிருக்கிறது; அல்லது, அங்குள்ள மருத்துவரை இங்கு வரவழைக்க வேண்டியிருக்கிறது. இதனால் அவசர அறுவை சிகிச்சைகூட தள்ளிப் போடப்பட்டு, ஏழை நோயாளிகள் பாதிக்கப்படுகிறார்கள். எனவே, இந்த அரசு காலிப் பணியிடங்களை உடனடியாக நிரப்ப ஆவன செய்ய வேண்டும்.

ஒவ்வோர் அரசு மருத்துவமனைக்கும் சமையல் அறைகள் ஒதுக்குப் புறமாக உள்ளன. இங்கே சமைக்கும் உணவுகள் வார்க்குள் வருவதற்குள் அதில் தொற்று நோய்க் கிருமிகளால் பாதிப்பு ஏற்பட்டுவிடுகின்றது. எனவே, நோயாளிகளுக்கு வழங்கும் உணவுகள் பாதுகாக்கப்பட்ட பாக்கெட்டுகளில் வழங்க அரசு பரிசீலனை செய்ய வேண்டுமென்று கேட்டுக்கொள்கிறேன்.

மாண்புமிகு பேரவைத் துணைத் தலைவர்: மாண்புமிகு மக்கள் நல்வாழ்வுத் துறை அமைச்சர் அவர்கள்.

மாண்புமிகு டாக்டர் வி.எஸ். விஜய்: மாண்புமிகு பேரவைத் துணைத் தலைவர் அவர்களே, மாண்புமிகு உறுப்பினர் அவர்கள் பல கோரிக்கைகளை வைத்தார்கள். முக்கியமாக இந்த செங்கல்பட்டு மருத்துவக் கல்லூரியிலே எம்.ஆர்.ஆ. ஸ்கேன் வழங்குவதற்காக மாண்புமிகு புரட்சித் தலைவி அம்மா அவர்கள் ஆணையிட்டிருக்கின்றார்கள். அதுமட்டுமல்லாமல், எம்.பி.பி.எஸ். மாணவர் சேர்க்கையை இப்பொழுதுள்ள 50-லிருந்து 100 ஆக ஆக்க வேண்டுமென்ற முறையிலே, இன்றைக்கு மாண்புமிகு புரட்சித் தலைவி அம்மா அவர்கள் உத்தரவின்படி இந்திய மருத்துவக் கழகத்திற்கு 29-8-2011 அன்று விண்ணப்பம் சமர்ப்பிக்கப்பட்டிருக்கிறது. ஏனென்றால், 1965 ஆம் ஆண்டிலிருந்து 50 எம்.பி.பி.எஸ். இடங்கள்தான் அங்கே இருக்கின்றன. ஆகவே, அதை 100 இடங்களாக மாற்றுவதற்காக மாண்புமிகு புரட்சித் தலைவி அம்மாவின்மூலம் அரசு முயற்சி செய்துகொண்டிருக்கின்றது என்பதை நான் தெரிவித்துக்கொள்ள விரும்புகின்றேன். அதேபோல, கடந்த ஆண்டிலிருந்தே மருத்துவக் கல்லூரி முதல்வர் பதவி நிரப்பப்பட்டு, தொடர்ந்து அங்கே பணியாற்றிக் கொண்டிருக்கிறார் என்பதைத் தெரிவித்துக்கொள்கிறேன்.

மாண்புமிகு பேரவைத் துணைத் தலைவர்: மாண்புமிகு உறுப்பினர், உங்கள் உரையை நன்றி சொல்லி முடியுங்கள்.

திரு. து. முருகேசன்: அமைச்சர் அவர்களுக்கு எனது நன்றியைத் தெரிவித்துக்கொள்கின்றேன். பயிற்சி மருத்துவர்கள் தங்கள் பயிற்சிக் காலத்தில் பிற மருத்துவமனைகளுக்குச் சொல்கிறார்கள். ஆனால், பயிற்சி செவிலியர்கள் தங்கள் பயிற்சிக் காலங்களில் ஒரே மருத்துவமனையிலேயே இருந்துவிடுகிறார்கள். எனவே, பட்டயப் படிப்பில் சேர்ந்து . . .

மாண்புமிகு பேரவைத் துணைத் தலைவர்: மாண்புமிகு உறுப்பினர், உங்கள் உரையை நன்றி சொல்லி முடியுங்கள்.

திரு. து. முருகேசன்: Nursing பயின்ற செவிலியர்களையும் அவர்களுடைய பயிற்சிக் காலங்களில் பிற மருத்துவமனைகளுக்கு அனுப்பி, அங்கும் அவர்கள் பணிகளை மேற்கொள்ளச் செய்யவேண்டுமென்று கேட்டுக்கொள்கின்றேன்.

கே.கே. நகரில் புறநகர் மருத்துவமனை உள்ளது. இந்த மருத்துவமனைக்கு தினந்தோறும் நோய்வாய்ப்பட்டு பொதுமக்கள் சிகிச்சை பெற வருகிறார்கள். இதில் பெரும்பாலும் உள் நோயாளிகள் தங்கி சிகிச்சை பெற வருகிறார்கள். ஆனால், அப்படி தங்கி சிகிச்சை பெறுபவர்களுக்கு குளிப்பதற்கோ, காலைக் கடன் கழிப்பதற்கோ முடியவில்லை. காரணம், அங்கு சென்னைக் குடிநீர் இணைப்பு இருந்தும், மருத்துவமனைக்கு சுமார் 20 ஆண்டுகளாக தண்ணீர் வரவில்லை. சிகிச்சை பெறும் மக்கள் மிகவும் சிரமப்படுகிறார்கள் என்பதை இந்த சபையிலே தெரிவித்துக்கொள்கின்றேன். அதைப்போல, நிர்வாகத்திற்கு 40 இலட்சம் ரூபாய் வரி செலுத்த வேண்டுமென்று கூறுகிறார்கள். எத்தனையோ திட்டங்கள் இருந்தபோதும், அரசு இதனைக் கவனத்தில் கொண்டு சென்னைக் குடிநீர் நிர்வாகத்திற்குச் செலுத்த வேண்டிய வரியைத் தள்ளுபடி செய்யுமாறு இந்த அரசைக் கேட்டுக்கொள்கின்றேன்.

மாண்புமிகு பேரவைத் துணைத் தலைவர்: மாண்புமிகு உறுப்பினர், உங்கள் உரையை நன்றி சொல்லி முடியுங்கள்.

திரு. து. முருகேசன்: அதேபோல், விருத்தாசலம் அரசு பொது மருத்துவமனையில் போதுமான மருத்துவர்கள் இல்லாத காரணத்தால் நோயாளிகளையும், பிரசவத்திற்காக வரும் பெண்களையும்கூட கடலூர் மாவட்ட மருத்துவமனைக்கு அனுப்ப வேண்டிய சூழ்நிலை இருக்கிறது. போகிற வழியில் பல உயிர்கள் பலியாகும் சூழ்நிலை உள்ளதால் உடனடியாக விருத்தாசலம் அரசு மருத்துவமனைக்கு 5 மருத்துவர்களை நியமனம் செய்யுமாறு அன்போடு கேட்டுக்கொள்கிறேன்.

...

ச.ச. / ப.ச.

12-09-2011

பிற்பகல் 2-05

(திரு. து. முருகேசன் - தொடர்ச்சி)

இந்தச் சபையிலே எனக்குப் பேச வாய்ப்பளித்த மாண்புமிகு பேரவைத் துணைத் தலைவர் அவர்களுக்கும், எங்களுடைய கழகத் தலைவர் கேப்டன் அவர்களுக்கும் (மேசையைத் தட்டும் ஒலி) என்னுடைய மனமார்ந்த நன்றியைத் தெரிவித்து விடைபெறுகிறேன். நன்றி, வணக்கம்.

மாண்புமிகு பேரவைத் துணைத் தலைவர்: மாண்புமிகு உறுப்பினர் திரு. எஸ். ஜாண் ஜேக்கப் அவர்கள்.

திரு. எஸ். ஜாண் ஜேக்கப்: மாண்புமிகு பேரவைத் துணைத் தலைவர் அவர்களே, மக்கள் நல்வாழ்வுத் துறையில் எனக்கு பேச வாய்ப்பளித்த தங்களுக்கு என் நெஞ்சம் நிறைந்த நன்றியினைத் தெரிவித்துக்கொள்கிறேன்.

"நோயற்ற வாழ்வே குறைவற்ற செல்வம்" என்ற வாக்கிற்கேற்ப மனிதன் நோயில்லாமல் வாழ்வதே வளமான வாழ்க்கை என்று அறிஞர் பெருமக்களும், ஆன்றோர்களும் கூறி வருகின்றனர். இந்த நிலையில் பல்வேறுவிதமான நோய்களும் நாளுக்கு நாள் பெருகி வருகின்றன. தென் மாவட்டங்களில் குறிப்பாக, கன்னியாகுமரி மாவட்டத்தில் 100 பேருக்கு ஒருவர் என்ற விகிதாச்சாரத்தில் புற்று நோயாளிகள் பெருகி வருகின்றனர். இதற்கு ஆசாரிப்

பள்ளம் அரசு மருத்துவக் கல்லூரியிலும், நெய்யூர் சர்வதேச ஆராய்ச்சி மையத்திலும் மட்டுமே மருத்துவ வசதியுள்ளது. அதுவும் போதிய கட்டமைப்பு வசதிகள் இல்லை. ஆகவே, உயர் சிகிச்சைப் பெறுவதற்காக திருவனந்தபுரத்திற்கோ அல்லது சென்னைக்கோ வர வேண்டியுள்ளது.

இந்தியாவிலேயே அதிகமான புற்று நோயாளிகள் குமரி மாவட்டத்தைச் சேர்ந்தவர்கள்தான் என்று அச்சம் எழுந்துள்ளது. மாண்புமிகு முதல்வர் அவர்களை வேண்டி, விரும்பிக் கேட்பதெல்லாம் கன்னியாகுமரி மாவட்டத்தில் கிள்ளியூர் சட்டமன்றத் தொகுதியில் ஒரு சர்வதேச புற்று நோய் மருத்துவமனை ஆரம்பித்து, மாண்புமிகு முதல்வர் அவர்களின் திருக்கரங்களால் தொடங்கி வைக்க வேண்டுமென்று கேட்டுக்கொள்கிறேன். அரசு மருத்துவமனைகளில் ஹோமியோபதி மருத்துவர்களையும் நியமிக்க வேண்டுமென்று கேட்டுக்கொள்கிறேன்.

யூனியன் டிஸ்பென்சரி என்று சொல்லக்கூடிய ஒன்றிய மருந்தகம் பல இடங்களில் உள்ளது. இது சரிவர இயங்கவில்லை. எனவே, இவற்றை மக்கள் நல்வாழ்வுத் துறையின்கீழ் எடுத்து ஆரம்பச் சுகாதார நிலையமாக மாற்ற வேண்டும்.

வட்டார மருத்துவமனைகளில் சி.டி. ஸ்கேன் போன்ற கருவிகள் இல்லாத காரணத்தால் ஏழையெளிய மக்கள் தனியார் நிறுவனங்களில் அதிகப் பணம் கொடுத்து, இந்தச் சோதனைகளை செய்ய வேண்டியிருக்கிறது. ஆகவே, வட்டார மருத்துவமனைகளில் ஸ்கேன் கருவிகளை வைக்க வேண்டுமென்றுக் கேட்டுக்கொள்கிறேன்.

நாகர்கோவில் அரசு மருத்துவக் கல்லூரியில் எம்.ஆர்.ஐ. ஸ்கேன் போன்ற கருவிகளை உடனடியாக நிறுவ வேண்டுமென்று கேட்டுக்கொள்கிறேன். இதுபோன்று, கிழக்குக் கடற்கரைச் சாலைகளில் அதிகமான வாகனங்கள் செல்கின்ற காரணத்தினால் சாலை விபத்துக்கள் அதிகமாக நடக்கிறது. ஆகவே, அந்தச் சாலைகளில் விபத்து சிகிச்சைப் பிரிவு தொடங்கினால் மக்களுக்கு பெரும் உதவியாக இருக்கும்.

புதியதாக தனியாரால் தொடங்கப்பட்டுள்ள மருத்துவக் கல்லூரிகளில் ஒரு M.B.B.S. சீட்டிற்கு ரூ.30 இலட்சம் முதல் ரூ.40 இலட்சம் வரை விற்கப்படுகிறது. பல துறைகளில் இரும்புக் கரம் கொண்டு அடக்கும் நமது முதல்வர் அவர்கள் இந்த பகல் கொள்ளையையும்

கட்டுப்படுத்தித் தர வேண்டுமென்று அன்போடு கேட்டுக்கொள்கிறேன். அங்கீகாரம் இல்லாத பாரா மெடிக்கல் நர்சிங் கல்லூரிகளை தடைச் செய்ய வேண்டும்.

குமரி மாவட்டத்தில் கருங்கல், குளச்சல், சேனம்விளை மற்றும் அரசு மருத்துவமனைகளில் போதிய மருத்துவர்கள் மற்றும் செவிலியர்கள் இல்லாத காரணத்தால் மக்கள் பெரிதும் பாதிக்கப்படுகிறார்கள். உடனடியாக மருத்துவர்களை நியமிக்க வேண்டுமென்றுக் கேட்டுக்கொள்கிறேன்.

கருங்கல் மருத்துவமனையை முழு நேர மருத்துவமனையாக மாற்றியும் இதுவரை பிரேத பரிசோதனை செய்யப்படவில்லை. ஆகவே, பிரேத பரிசோதனைக்காக அரசு மருத்துவக் கல்லூரிக்கு கொண்டுபோக வேண்டியுள்ளது. எனவே, அரசு உடனடியாக இதை முறைப்படுத்த வேண்டுமென்று கேட்டுக்கொள்கிறேன்.

இந்தியாவில் சித்தர்களால் உருவாக்கப்பட்ட சித்த மருத்துவம், உலகின் பல பாகங்களிலும் வேகமாக வளர்ந்து வருகிறது. எந்தவித பக்க விளைவுகளும் இல்லாத இந்த மருத்துவத்திற்கு, அலோபதி மருத்துவத்திற்கு இணையான கௌரவம் வழங்க வேண்டுமென்று கேட்டுக்கொள்கிறேன்.

தமிழகத்தில் 1,589 ஆரம்பச் சுகாதார நிலையங்களிலும் சித்த மருத்துவம், ஹோமியோபதி மருத்துவம் மற்றும் ஆயுர்வேத மருத்துவத்தையும் தொடங்க வேண்டுமென்று கேட்டுக்கொள்கிறேன். கடந்த 2006 ஆம் ஆண்டு மாண்புமிகு அம்மா அவர்களின் ஆட்சியில் கன்னியாகுமரி மாவட்டம், கோட்டாறில் மாவட்ட தலைமை மருத்துவமனை செயல்பட்ட இடத்தில், அரசு ஆயுர்வேத மருத்துவக் கல்லூரியை சிறப்பாக அமைக்க அரசாணை பிறப்பித்தார்கள். ஆனால் நடைபெற்ற ஆட்சி மாற்றத்தின் விளைவாகவும், பல்வேறு போராட்டங்களுக்குப் பிறகு 2009 ஆம் ஆண்டுதான் மாணவர் சேர்க்கை நடைபெற்றது. சரியான நிருவாகமின்மைக் காரணமாக இக்கல்லூரி இன்றுவரை சிறப்பாக செயல்படவில்லை. கல்லூரி வளாகத்தில் ஆட்கள் நடமாட்டம் அதிகமாக இல்லாததாலும், பராமரிப்பின்மை காரணமாகவும் புதர்கள் அதிகமாக காணப்படுவதால் கொசு, பாம்பு, நாய், பூனை, பூரான் போன்ற விஷ ஜந்துக்கள் அதிகமாக

உலாவுகின்றன. அதனால் உள் நோயாளிப் பிரிவில் உள்ள நோயாளிகள் கடும் பீதியில் சிரமத்திற்குள்ளாகின்றனர். மேலும் பல வேளைகளில் தண்ணீர் பிரச்சினையால் நோயாளிகளும், விடுதியில் உள்ள மாணவர்களும் கடும் அவதிக்குள்ளாகிறார்கள். நோயாளிகள் மசாஜ் செய்தபிறகு சுடு நீர் கிடைக்காமல் குளிக்க முடியாமல் அவதிப்படுகிறார்கள். மருத்துவமனைகளில் நோயாளிகளுக்கு படுக்கை விரிப்புகள் வழங்கப்படுவதில்லை. பெரும்பாலும் வாத நோய்கள், தோல் நோய்கள், மூத்திரக்கல், சளி, இழைப்பு, மாதவிடாய் பிரச்சினை போன்ற நோய்களுக்காக மக்கள் அரசு ஆயுர்வேத மருத்துவமனைகளுக்குச் செல்கிறார்கள்.

மாண்புமிகு பேரவைத் துணைத் தலைவர்: மாண்புமிகு உறுப்பினர் திரு. எஸ். ஜாண் ஜேக்கப் உரையை முடித்துவிடுங்கள்.

திரு. எஸ். ஜாண் ஜேக்கப்: இதுபோன்ற தமிழ்நாட்டில் உள்ள அனைத்து அரசு சித்தா, ஆயுர்வேத, ஹோமியோபதி கல்லூரிகளிலும் போதிய வசதிகள் இல்லை. போதிய வசதிகள் இல்லாததால் இந்த ஆண்டு மாணவர் சேர்க்கைக்கு இந்திய மருத்துவ கவுன்சில் அனுமதி மறுக்கப்பட்டுள்ளது. இதனால் மாணவர்கள் . . .

மாண்புமிகு பேரவைத் துணைத் தலைவர்: மாண்புமிகு மக்கள் நல்வாழ்வுத் துறை அமைச்சர் அவர்கள்.

மாண்புமிகு டாக்டர் வி.எஸ். விஜய்: மாண்புமிகு பேரவைத் துணைத் தலைவர் அவர்களே, மாதவிடாய் என்பது ஒரு நோயல்ல என்பதை நான் சொல்லிக் கொள்ள விரும்புகிறேன்.

க.எ.செ. / ச.ஆ.

12-09-2011

பிற்பகல் 2-10

(திரு. ஜாண் ஜேக்கப் - தொடர்ச்சி)

திரு. எஸ். ஜாண் ஜேக்கப்: மாண்புமிகு அமைச்சர் அவர்களுக்கு நன்றி. மாணவர் சேர்க்கைக்கு அனுமதி மறுத்துவிடப்பட்டதால், மாணவர் சேர்க்கைக்கு விண்ணப்பித்த மாணவர்களின் நிலை கவலைக்கிடத்தில் உள்ளது. கடந்த மூன்று ஆண்டுகளாக இதேபோன்று அனுமதி மறுக்கப்படுவதும் (மணியடிக்கப்பெற்றது)

மாண்புமிகு பேரவைத் துணைத் தலைவர்: மாண்புமிகு உறுப்பினர் முனைவர் எம்.எச். ஜவாஹிருல்லா அவர்கள். (குறுக்கீடு) சரி நன்றி சொல்லி உரையை முடியுங்கள். மேற்கொண்டு கோரிக்கை வைக்க வேண்டாம்.

திரு. எஸ். ஜாண் ஜேக்கப்: கடந்த மூன்று ஆண்டுகளாக இதேபோன்று அனுமதி மறுக்கப்படுவதும், பின் மாநில அரசு தலையிட்டு அனுமதி கிடைப்பதுமான நிலை உள்ளது. ஆனால் இந்த ஆண்டு குறைந்தபட்ச நிபந்தனைகளைக்கூட பூர்த்தி செய்யாமல் அனுமதி தரமாட்டோமென இந்திய மருத்துவ கவுன்சில் உறுதியுடன் தெரிவித்துள்ளது.

தற்போது நாடு முழுவதும் இந்திய மருத்துவ முறை மருத்துவக் கல்லூரிகளில் அக்டோபர் 31 ஆம் தேதிக்குள் மாணவர் சேர்க்கையை முடிக்க அனைத்து மாநிலங்களுக்கும் மத்திய மருத்துவ கவுன்சில் அறிவுறுத்தியுள்ளது.

இதற்கிடையே மற்றொரு சிக்கலாக சித்தா மருத்துவப் பட்ட மேற்படிப்புக்கான மாணவர் சேர்க்கைக்கு இந்திய மருத்துவ கவுன்சில் அனுமதி மறுத்துள்ளது. (மணியடிக்கப்பெற்றது)

மாண்புமிகு பேரவைத் துணைத் தலைவர்: மாண்புமிகு உறுப்பினர் முனைவர் எம்.எச். ஜவாஹிருல்லா அவர்கள்.

முனைவர் எம்.எச். ஜவாஹிருல்லா: மாண்புமிகு பேரவைத் தலைவர் அவர்களே, இந்த நல்லாட்சியிலே, கடந்த ஆண்டைவிட மருத்துவத் துறைக்கான பட்ஜெட் 20 சதவிகிதம் அதிகரிக்கப்பட்டுள்ளதை மனித நேய மக்கள் கட்சியின் சார்பாக முதலிலே வரவேற்கிறேன். அதேபோல, தமிழகத்திலுள்ள குக்கிராமங்களுக்கும் சிறந்த மருத்துவ வசதி செய்வதற்காக

நம்முடைய மாண்புமிகு முதலமைச்சர் அவர்கள் அறிவித்திருக்கக்கூடிய அருமையானத் திட்டங்களையும் தொடக்கத்திலேயே மனித நேய மக்கள் கட்சியின் சார்பாக வரவேற்கிறேன்.

போக்குவரத்துத் துறை மானியக் கோரிக்கையிலே பேசும்போது நம்முடைய மாண்புமிகு போக்குவரத்துத் துறை அமைச்சர் அவர்கள் கடந்த தி.மு.க. ஆட்சியிலே எப்படி புதிய பேருந்து தடங்கள் அறிமுகப்படுத்தப்படுகின்றன என பச்சைக் கொடி காட்டி ஒரு கண்காட்சியை நடத்திவிட்டு மீண்டும், மீண்டும் அதேபோன்று செய்ததாகச் சொன்னார்களோ, அதேபோலத்தான் இராமநாதபுரத்திலே ஒரு அரசு மருத்துவக் கல்லூரி தொடங்கப்படும் என்று அறிவித்து, அதற்கான விழாவை நடத்திவிட்டு, அந்த மருத்துவக் கல்லூரி தொடங்குவதற்கான எந்தவொரு பணியையும் செய்யாமல் சென்ற ஆட்சியினர் சென்றுவிட்டார்கள்.

இராமநாதபுரம் தொகுதி மக்கள் ஒட்டுமொத்தமாக அனைத்திந்திய அண்ணா திராவிட முன்னேற்றக் கழகத்திற்கு ஆதரவு தெரிவித்து, எங்களையெல்லாம் வெற்றிபெற வைத்திருக்கின்றார்கள். ஆண்டுக்கு ஒரு புதிய அரசு மருத்துவக் கல்லூரி தொடங்கப்படும் என்று மாண்புமிகு அமைச்சர் அவர்கள் தெரிவித்தார்கள். அந்தக் கல்லூரியை டாக்டர் எம்.ஜி.ஆர் அவர்களால் உருவாக்கப்பட்ட இராமநாதபுரம் மாவட்டத்தில் முதலிலே அமைக்கப்படவேண்டுமென்று அன்புடன் கேட்டுக்கொள்கிறேன்.

இங்கே மிக முக்கியமாக அரசாங்கத்தினுடைய கவனத்திற்கு ஒரு கருத்தைக் கொண்டுவர விரும்புகின்றேன். சித்த மருத்துவமுறை நம்முடைய தமிழ் மண்ணினுடைய மருத்துவ முறையாக இருக்கின்றது. இன்று 70 சதவிகிதம் மக்கள் சித்தா, ஆயுர்வேதா, யுனானி போன்ற இந்திய மருத்துவ முறைகளில் நம்பிக்கைக் கொண்டிருக்கின்றார்கள். ஆனால் தமிழகத்திலே இந்த சித்த மருத்துவ முறையை விரிவுபடுத்துவதற்கு, வளப்படுத்துவதற்கு முறையான முயற்சிகள் நடக்காமலிருப்பது வருந்துவதற்குரிய ஒன்றாகக் கருதுகின்றேன். எடுத்துக்காட்டுக்கு சொல்லவேண்டுமென்றால் 1996-லே சித்தா மெடிக்கல் கவுன்சில் தொடங்கப்பட்டது. ஆனால் 15 ஆண்டுகள் ஆன பிறகும் கூட சித்தா மெடிக்கல் கவுன்சில் இன்றுவரை செயல்பாட்டுக்கு வரவில்லை. காரணம் என்னவென்றால், சித்தா மெடிக்கல் கவுன்சிலில் 2 உறுப்பினர்களை தமிழக அரசு நியமிக்கவேண்டும். அவர்களை நியமிக்காததன் காரணமாக, சித்தா மருத்துவக்

கவுன்சில் இன்றுவரை செயல்படாமல் இருக்கக்கூடிய நிலையை இந்த ஆட்சியிலே மாற்றி சித்தா மருத்துவ முறை தமிழகத்திலே தழைத்தோங்குவதற்கு நிச்சயமாக இந்த அரசு முன்வரவேண்டுமென்று கேட்டுக்கொள்கிறேன்.

அதுமட்டுமில்லாமல், சித்த மருத்துவ முறையை வளப்படுத்துவதற்காக உண்மையான நிபுணர்களைக் கொண்ட, அரசு உறுப்பினர்கள் அல்ல, மருத்துவத் துறையிலே பாண்டித்தியம்பெற்ற பல்கலைக் கழகத்தில் படித்த experts committee நிபுணர் குழு அமைக்கப்பட்டு, சித்தா மருத்துவ முறையை வளப்படுத்த வேண்டுமென்று கேட்டுக்கொள்கிறேன்.

தற்சமயம் தமிழகத்திலே இயங்கிவரும் ஆறு சித்த மருத்துவக் கல்லூரிகளை, அதிலும் குறிப்பாக, இரண்டு அரசு சித்த மருத்துவக் கல்லூரிகளை மூடுவதற்கு மத்திய மெடிக்கல் கவுன்சில் உத்தரவிட்டிருக்கின்றது.

... தொடர்ச்சி..

கு.ச./ச.ஆ.

12-9-2011

பிற்பகல் 2-15

(முனைவர் எம்.எச். ஜவாஹிருல்லா- தொடர்ச்சி)

சென்னை அண்ணாநகரில் இருக்கக்கூடிய சித்த மருத்துவக் கல்லூரியும் அதேபோல பாளையங்கோட்டையிலே இருக்கக்கூடிய சித்த மருத்துவக் கல்லூரியும். . .

மாண்புமிகு பேரவைத் தலைவர்: மாண்புமிகு மக்கள் நல்வாழ்வுத் துறை அமைச்சர் அவர்கள்.

மாண்புமிகு டாக்டர் வி.எஸ். விஜய்: மாண்புமிகு பேரவைத் தலைவர் அவர்களே, மாண்புமிகு உறுப்பினர் சொல்லியதுபோல, அண்ணாநகர் சித்த மருத்துவக் கல்லூரிக்கு ஆணைப் பிறப்பிக்கப்பட்டு இருக்கிறது என்பதை நான் சொல்லிக்கொள்ள விரும்புகிறேன். பாளையங்கோட்டையில்தான் பிரச்சினை. அதிலே என்ன பிரச்சினையென்றால் கடந்த மைனாரிட்டி தி.மு.க. அரசின் மெத்தனப்போக்கினால் மருத்துவமனை சரியாக இயங்கவில்லை. அப்பொழுது

2011-2012 ஆம் ஆண்டு மாணவர் சேர்க்கை தொடர்பாக கடந்த தி.மு.க. ஆட்சியிலே 29-3-2011 அன்று "மத்திய இந்திய மருத்துவக் கழகம்" ஆய்வு செய்தபோது உள்நோயாளிகளின் சேர்க்கை 38.29 சதவிகிதம் மட்டுமே இருந்தது. 50 சதவிகிதம் இல்லாததால் மாணவர் சேர்க்கைக்கு அனுமதி கிடைக்கவில்லை. மாண்புமிகு புரட்சித் தலைவி அம்மா அவர்களின் அரசு அமைந்தவுடன் மருத்துவமனைகளின் செயல்பாடுகள் முடுக்கிவிடப்பட்டு உள்நோயாளிகளின் சேர்க்கை 50 சதவிகிதத்திற்கு அதிகரிக்கப்பட்டு, மாணவர் சேர்க்கைக்கு அனுமதி கோரி, மக்கள் நல்வாழ்வுத் துறையின் அரசு முதன்மைச் செயலாளர் அவர்கள் 28-7-2011 அன்று மத்திய இந்திய மருத்துவக் கழகத்திற்கு நேரில் சென்று உரிய விளக்கம் அளித்துள்ளார். இதுவரை, மாணவர் சேர்க்கை ஆணை பிறப்பிக்கப்படவில்லையென்றாலும் இதுகுறித்து அரசு தொடர் முயற்சிகளை எடுத்துக்கொண்டு வருகிறது என்பதைத் தெரிவித்துக்கொள்கிறேன்.

மாண்புமிகு பேரவைத் தலைவர்: மாண்புமிகு உறுப்பினர் முனைவர் எம்.எச். ஜவாஹிருல்லா அவர்கள்.

முனைவர் எம்.எச். ஜவாஹிருல்லா: மாண்புமிகு பேரவைத் தலைவர் அவர்களே, மாண்புமிகு அமைச்சர் அவர்களின் விளக்கத்திற்கு நன்றி. சென்னையிலுள்ள அருங்காட்சியத்தில் நம்முடைய பாரம்பரிய தமிழக மருத்துவமுறை தொடர்பான அரிய ஓலைச் சுவடிகள், பழமைவாய்ந்த நூல்கள் குவியலாக, மூட்டையாக வைக்கப்பட்டுள்ளன. மனிதநேய மக்கள் கட்சியின் கோரிக்கை என்னவென்றால், இதையெல்லாம் முறைபடுத்தி, அதற்காக ஒரு தனிப் பிரிவை ஏற்படுத்தி அந்தப் பழமைவாய்ந்த, விலைமதிப்பில்லாத ஓலைச்சுவடிகள், பழமை நூல்களையெல்லாம் சி.டி. வடிவத்தில், இணைய வழியாக அனைவரும் பயன்படக்கூடிய வகையிலே இந்த அரசு ஆவன செய்யவேண்டுமென்று கேட்டுக்கொள்கிறேன்.

அதைப்போல, நம்முடைய தமிழகத்தில் வர்ம மருத்துவமுறை அரிய மருத்துவ முறையாக இருக்கிறது. தண்டுவடம் மற்றும் மூட்டு நோய்களுக்கு இந்த வர்ம மருத்துவ முறைதான் சிறந்த சிகிச்சையை அளிக்கக்கூடியதாக இருக்கிறது.

மாண்புமிகு பேரவைத் தலைவர்: மாண்புமிகு உறுப்பினர் முனைவர், உங்களுக்கு வர்மக் கலை தெரியுமா? நரம்பு சம்பந்தப்பட்டதுதானே? அந்தக் கலையைப் பற்றி கொஞ்சம் சொல்லுங்கள்.

முனைவர் எம்.எச். ஜவாஹிருல்லா: அந்த மருத்துவ முறையினால் பயனடைந்திருக்கிறேன். அதனால்தான் சொல்கிறேன்.

மாண்புமிகு பேரவைத் தலைவர்: மாண்புமிகு பள்ளிக் கல்வி, விளையாட்டு மற்றும் இளைஞர் நலத் துறை அமைச்சர் அவர்கள்.

மாண்புமிகு திரு. சி.வி. சண்முகம்: மாண்புமிகு பேரவைத் தலைவர் அவர்களே, மாண்புமிகு உறுப்பினர் பேசுகின்றபோது, பாரம்பரிய வைத்தியமான, யுனானி, சித்தா சம்பந்தப்பட்ட அரிய ஆவணங்கள் எல்லாம் குவியலாகக் குவிக்கப்பட்டிருக்கிறது என்று சொன்னார். அப்படியில்லை. சென்னைப் பல்கலைக்கழகத்தில் அதற்கென்று குளிரூட்டப்பட்ட அறையிலே பாதுகாக்கப்பட்டு வருகிறது. மாண்புமிகு உறுப்பினர் அவர்கள் சொல்லியதுபோல அதிலிருந்து படியெடுக்கக்கப்பட்டு சி.டி.களாக்கும் பணிகள் மேற்கொள்ளப்பட்டு வருகிறது என்பதை தொல்லியியல் துறை மானியக் கோரிக்கையில் ஏற்கெனவே நான் விளக்கமாகச் சொல்லியிருக்கிறேன் என்பதைத் தெரியபடுத்த விரும்புகிறேன்.

மாண்புமிகு பேரவைத் தலைவர்: மாண்புமிகு உறுப்பினர் முனைவர் எம்.எச். ஜவாஹிருல்லா அவர்கள்.

முனைவர் எம்.எச். ஜவாஹிருல்லா: மாண்புமிகு பேரவைத் தலைவர் அவர்களே, அமைச்சர் அவர்களின் விளக்கத்திற்கு நன்றி. நான் சொன்னது சென்னை மியூசியத்தில், அதையும் கவனிக்க வேண்டுமென்று கேட்டுக்கொள்கிறேன். ஆக, இந்த வர்ம மருத்துவத்தை வளப்படுத்துவதற்கான நடவடிக்கைகளில் இந்த அரசாங்கம் ஈடுபடவேண்டுமென்று சொல்லிக்கொள்கிறேன். தமிழகத்தில் யுனானி மருத்துவத்திற்காக மத்திய அரசாங்கத்தின் "மருத்துவத் திட்டம்" இன்னும் அமல்படுத்தவில்லை அதற்கும் அரசாங்கம் நடவடிக்கை எடுக்கவேண்டுமென்று கேட்டுக்கொள்கிறேன். (மணியடிக்கப்பெற்றது) என்னுடைய தொகுதி

சம்பந்தமான பிரச்சினைகளையெல்லாம் எழுதிக் கொடுத்துவிடுகிறேன் என்று சொல்லி வாய்ப்புக்கு நன்றி தெரிவித்து விடைபெறுகிறேன்.

மாண்புமிகு பேரவைத் தலைவர்: உங்களுடைய கோரிக்கைகளை எழுதிக் கொடுத்துவிடுங்கள். மாண்புமிகு உறுப்பினர் திருமதி எஸ். விஜயதரணி நீங்கள் என்ன சொல்லப் போகிறீர்கள்.

திருமதி எஸ். விஜயதரணி: மாண்புமிகு பேரவைத் தலைவர் அவர்களே, மாண்புமிகு முதலமைச்சர் அவர்கள் விதி 110-ன் கீழ் அறிக்கை ஒன்றை படித்த அன்று எனக்கு நன்றி சொல்ல வாய்ப்புக் கிடைக்கவில்லை. Medical Recruitment Board அமைத்திருக்கிறார்கள். அந்த நியமனங்கள், பணி உயர்வுகளைக் கண்காணித்து சிறப்பாக நடத்துவதற்கு சிறந்த ஒரு Board-ஐ அமைத்திருக்கிறார்கள். அதற்காக, காங்கிரஸ் கட்சியின் சார்பாக, மனதார வாழ்த்துக்களையும் பாராட்டுகளையும் நான் தெரிவித்துக்கொள்கிறேன்.

மேலும், ஒரே ஒரு கோரிக்கை. என்னுடைய தொகுதியிலுள்ள குழித்துறை, அருமனை போன்ற அரசு மருத்துவமனைகளை தரம் உயர்த்தி நிரந்தரப் பணியாளர்களை அமர்த்த ஆவன செய்யுமாறு மாண்புமிகு முதல்வர் அவர்களையும், அமைச்சர் அவர்களையும் கேட்டுக்கொள்கிறேன்.

. .

இரா.ம./ச.ஆ.

12-09-2011

பிற்பகல் 2-20

மாண்புமிகு பேரவைத் தலைவர்: மாண்புமிகு உறுப்பினர் டாக்டர் நான்சி ஆன் சிந்தியா பிரான்சிஸ் அவர்கள். (குறுக்கீடு) அதற்கு முன்னர், ஒரு நிமிஷம். மாண்புமிகு உறுப்பினர் செல்வி கே. பாலபாரதி அவர்கள்.

செல்வி கே. பாலபாரதி: மாண்புமிகு பேரவைத் தலைவர் அவர்களே, மாண்புமிகு முதல்வர் அவர்கள் விதி 110-ன் கீழ் அறிக்கையை வாசித்து இரண்டு நாள் கழித்து, காங்கிரஸ் கட்சி இப்போதுதான் ஏதோ தூக்கத்திலிருந்து விழித்ததைப்போன்று நன்றி சொல்கிறார்கள். நம்முடைய

காங்கிரஸ் கட்சி எப்போதுமே காலதாமதமாக, மிக, மிக காலதாமதமாகத்தான் யோசிக்கிறார்கள் என்பதற்கு இது ஒரு முன்னுதாரணம்.

மாண்புமிகு பேரவைத் தலைவர்: மாண்புமிகு உறுப்பினர் திருமதி எஸ். விஜயதரணி அவர்கள்.

திருமதி எஸ். விஜயதரணி: மாண்புமிகு பேரவைத் தலைவர் அவர்களே, மாண்புமிகு உறுப்பினர் செல்வி கே. பாலபாரதி அவர்கள் கூறுவது தவறு. மாண்புமிகு முதலமைச்சர் அவர்கள் அன்று விதி 110-ன் கீழ் அறிக்கை படித்தபொழுதே மாண்புமிகு பேரவைத் தலைவர் அவர்களிடம் நான் என்னுடைய பாராட்டுகளைத் தெரிவிக்க வேண்டுமென்று கூறி கையை உயர்த்தினேன். எனக்கு வாய்ப்பு கிடைக்கவில்லை என்பதைத் தெளிவாக இப்போது கூறியிருக்கிறேன். என்றாலும், மாண்புமிகு உறுப்பினர் அவர்களுக்குப் புரியவில்லையே என்று மிகவும் வருத்தமாக இருக்கிறது. (குறுக்கீடு)

மாண்புமிகு பேரவைத் தலைவர்: அதாவது உண்மைக்கு மாறான (குறுக்கீடு) புரியவில்லை. அடுத்து, மாண்புமிகு உறுப்பினர் டாக்டர் நான்சி ஆன் சிந்தியா பிரான்சிஸ் அவர்கள்.

DR. NANCY ANN CYNTHIA FRANCIS: Hon. Speaker, to achieve the goals and objectives of the State Health Society there have been a lot of mention made, but I would like to specify on two points i.e. the provision of specialised services 'obstetricians and anaesthetics' for emergency obstetric care at Primary Health Centres and District Hospitals by hiring retired and private specialists under the Reproductive and Child Health Projects and also for enabling Doctors to attend Government of India approved short term training courses of 24 weeks in life saving anaesthesia and emergency obstetric care for medical officers of Primary and Secondary Health Care Centres to bridge the specialised care.

I am very thankful to our beloved Amma, for the new initiatives proposed under the RCH for the year 2011-2012, the increase in the MCH Centres, improvement of the EMRI 108 ambulances to reach the hilly and tribal areas, 24 special vehicles have been sanctioned. The Village Health and Nutrition Day Programme to be conducted to create an

awareness of health and nutrition among the villagers, the Village Health and Water Sanitation Programmes, the upgradation of infrastructure in Primary Health Centres, the modified School Health Programme to be extended to all the districts in the State, the Kannozi Kappom Thittam, the correction of refractive errors in school children, The Comprehensive School Dental Camps, The Palliative care for the community which will help not only the patients but also the family members of the patients who are in the terminal stages of cancer.

The opening of new Primary Health Centres, 'Pungal Nalamudan'- a well women campaign where screening programmes to identify breast and cervical cancer will be done, establishing of elderly clinics with physiotherapy facilities, screening of visible congenital defects in the children up to the age of 15, the multi pronged attack to the breaded disease, AIDS- thereby The Tamil Nadu Aids Control Society will achieve the goal, 'AIDS-free and no new infection State' by the year 2012 and last but not the least, our beloved Amma's, the Chief Minister's Comprehensive Health Insurance Scheme.

On behalf of the medical fraternity and on my own behalf I am very grateful to you, our beloved Amma, for instituting all these things. I thank you.

மாண்புமிகு பேரவைத் தலைவர்: Thank you. மாண்புமிகு மக்கள் நல்வாழ்வுத் துறை அமைச்சர் அவர்கள் நாளை (13-9-2011) பதிலுரை வழங்குவார்கள். பேரவையின் இன்றைய நிகழ்ச்சிகள் இத்துடன் முடிவுற்றன. பேரவை மீண்டும் நாளை 13-9-2011 (செவ்வாய்கிழமை) காலை 10-00 மணிக்குக் கூடும். வணக்கம்.

பின்னர் பேரவை பிற்பகல் 2-24 மணிக்கு ஒத்திவைக்கப்பெற்றது.